

॥ नारायणभट्टकृत नारायणीय ॥

- Nar1.1.1-1 सान्द्रानन्दावबोधात्मकमनुपमितं कालदेशावधिभ्यां
Nar1.1.1-2 निर्मुक्तं नित्यमुक्तं निगमशतसहस्रेण निर्भास्यमानम् ।
Nar1.1.1-3 अस्पष्टं दृष्टमात्रे पुनरुरुपुरुषार्थात्मकं ब्रह्म तत्त्वं
Nar1.1.1-4 तत्तावद्भाति साक्षाद्गुरुपवनपुरे हन्त भाग्यं जनानाम् ॥
Nar1.1.2-1 एवं दुर्लभ्यवस्तुन्यपि सुलभतया हस्तलब्धे यदन्यत्
Nar1.1.2-2 तन्वा वाचा धिया वा भजति बत जनः क्षुद्रतैव स्फुटेयम् ।
Nar1.1.2-3 एते तावद्वयं तु स्थिरतरमनसा विश्वपीडापहत्यै
Nar1.1.2-4 निश्शेषात्मानमेनं गुरुपवनपुराधीशमेवाश्रयामः ॥
Nar1.1.3-1 सत्त्वं यत्तत्पुराभ्यामपरिकलनतो निर्मलं तेन तावद्
Nar1.1.3-2 भूतैर्भूतेन्द्रियैस्ते वपुरिति बहुशः श्रूयते व्यासवाक्यम् ।
Nar1.1.3-3 तत्स्वच्छत्वाद्यदच्छादितपरसुखचिद्गर्भनिर्भासरूपं
Nar1.1.3-4 तस्मिन्धन्या रमन्ते श्रुतिमतिमधुरे सुग्रहे विग्रहे ते ॥
Nar1.1.4-1 निष्कम्पे नित्यपूर्णं निरवधि परमानन्दपीयूषरूपे
Nar1.1.4-2 निर्लीनानेकमुक्तावलिमुभगतमे निर्मलब्रह्मसिन्धौ ।
Nar1.1.4-3 कल्लोलोल्लासतुल्यं खलु विमलतरं सत्त्वमाहुस्तदात्मा
Nar1.1.4-4 कस्मान्नो निष्कलस्त्वं सकल इति वचस्त्वत्कलास्वेव भूमन्! ॥
Nar1.1.5-1 निर्व्यापारोऽपि निष्कारणमज! भजसे यत्क्रियामीक्षणाख्यां
Nar1.1.5-2 तेनैवोदेति लीना प्रकृतिरसतिकल्पापि कल्पादिकाले ।
Nar1.1.5-3 तस्याः संशुद्धमंशं कमपि तमतिरोधायकं सत्त्वरूपं
Nar1.1.5-4 स त्वं धृत्वा दधासि स्वमहिमविभवाकुण्ठ! वैकुण्ठःअ! रूपम् ॥
Nar1.1.6-1 तत्ते प्रत्यग्रधाराधरललितकलायावलीकेलिकारं
Nar1.1.6-2 लावण्यस्यैकसारं सुकृतिजनदृशां पूर्णपुण्यावतारम् ।
Nar1.1.6-3 लक्ष्मीनिशङ्कलीलानिलयनममृतस्यन्दसन्दोहमन्तः
Nar1.1.6-4 सिञ्चत्सञ्चिन्तकानां वपुरनुकलये मारुतागारनाथ! ॥
Nar1.1.7-1 कष्टा ते सृष्टिचेष्टा बहुतरभवखेदावहा जीवभाजामित्येवं
Nar1.1.7-2 पूर्वमालोचितमजित! मया नैवमद्याभिजाने ।
Nar1.1.7-3 नो चेज्जीवाः कथं वा मधुरतरमिदं त्वद्वपुश्चिद्रसार्द्रं
Nar1.1.7-4 नेत्रैः श्रोत्रैश्च पीत्वा परमरससुधाम्भोधिपूरे रमेरन् ॥
Nar1.1.8-1 नम्राणां सन्निधत्ते सततमपि पुरस्तैरनभ्यार्थितानप्यर्थान्
Nar1.1.8-2 अप्यर्थान् कामानजस्रं वितरति परमानन्दसान्द्रां गतिं च ।
Nar1.1.8-3 इत्थं निश्शेषलभ्यो निरवधिकफलः पारिजातो हरे! त्वं
Nar1.1.8-4 क्षुद्रं तं शक्रवाटीद्वममभिलषति व्यर्थमर्थिब्रजोऽयम् ॥
Nar1.1.9-1 कारुण्यात्काममन्यं ददति खलु परे स्वात्मदस्त्वं विशेषा-
Nar1.1.9-2 दैश्वर्यादीशतेऽन्ये जगति परजने स्वात्मनोऽपीश्वरस्त्वम् ।
Nar1.1.9-3 त्वय्युच्चैरारमन्ति प्रतिपदमधुरे चेतनाः स्फीतभाग्यास्त्वं
Nar1.1.9-4 छाऽऽत्मारामेवेत्यतुलगुणगणाधार! शौरे! नमस्ते ॥
Nar1.1.10-1 ऐश्वर्यं शङ्करादीश्वरविनियमनं विश्वतेजोहराणां

- Nar1.1.10-2 तेजस्संहारि वीर्यं विमलमपि यशो निस्पृहैश्चोपगीतम् ।
 Nar1.1.10-3 अङ्गासङ्गा सदा श्रीरखिलविदसि न क्वापि ते सङ्गवार्ता
 Nar1.1.10-4 तद्वातागारवासिन्! मुरहर! भगवच्छब्दमुख्याश्रयोऽसि ॥
 Nar1.2.1-1 सूर्यस्पर्धिकिरीटमूर्ध्वतिलकप्रोज्जासिफालान्तरं
 Nar1.2.1-2 कारुण्याकुलनेत्रमाद्रंहसितोल्लासं सुनासापुटम् ।
 Nar1.2.1-3 गण्डोद्यन्मकराभकुण्डलयुगं कण्ठोज्ज्वलत्कौस्तुभं
 Nar1.2.1-4 त्वद्रूपं वनमाल्यहीरपटलश्रीवत्सदीप्रं भजे ॥
 Nar1.2.2-1 केयूराङ्गदकङ्कणोत्तममहारत्नाङ्गुलीयाङ्कित
 श्रीमद्वाहुचतुष्कसङ्गतगदाशङ्कारिपङ्केरुहाम् ।
 Nar1.2.2-2 काञ्चित्काञ्चिनकाञ्चिलाच्छित्तलसत्पीताम्बरालम्बिनीङ्गम्
 आलम्बे विमलाम्बुजद्युतिपदां मूर्तिं तवार्तिच्छिदम् ॥
 Nar1.2.3-1 यत्रैलोक्यमहीयसोऽपि महितं सम्मोहनं मोहनात्
 Nar1.2.3-2 कान्तं कान्तिनिधानतोऽपि मधुरं माधुर्यधुर्यादपि ।
 Nar1.2.3-3 सौन्दर्योत्तरतोऽपि सुन्दरतरं त्वद्रूपमाश्चर्यतोऽप्याश्चर्यं
 Nar1.2.3-4 भुवने न कस्य कुतुकं पुष्पाति विष्णो! विभो! ॥
 Nar1.2.4-1 तत्तादृङ्गधुरात्मकं तव वपुः सम्प्राप्य सम्पन्नयी
 Nar1.2.4-2 सा देवी परमोत्सुका चिरतरं नास्ते स्वभक्तेष्वपि ।
 Nar1.2.4-3 तेनास्या बत कष्टमच्युत्! विभो!
 त्वद्रूपमानोज्ञकप्रेमस्थैर्यमयादचापलबलाच्चापल्यवार्तोदभूत् ॥
 Nar1.2.5-1 लक्ष्मीस्तावकरामणीयकहृतैवेयं परेष्वस्थिरेत्
 Nar1.2.5-2 यस्मिन्नन्यदपि प्रमाणमधुना वक्ष्यामि लक्ष्मीपते! ।
 Nar1.2.5-3 ये त्वद्भ्यगुणानुकीर्तनरसासक्ता हि भक्ता जनास्
 Nar1.2.5-4 तेष्वेषा वसति स्थिरैव दयितप्रस्तावदत्तादरा ॥
 Nar1.2.6-1 एवम्भूतमनोज्ञतानवसुधानिष्यन्दसन्दोहनं
 Nar1.2.6-2 त्वद्रूपं परचिद्रसायनमयं चेतोहरं शृण्वताम् ।
 Nar1.2.6-3 सद्यः प्रेरयते मतिं मदयते रोमाञ्चयत्यङ्गकं
 Nar1.2.6-4 व्यासिञ्चत्यपि शीतबाष्पविसरैरानन्दमूर्च्छोद्भवैः ॥
 Nar1.2.7-1 एवम्भूततया हि भक्त्यभिहितो योगः स योगद्वयत्
 Nar1.2.7-2 कर्मज्ञानमयाङ्गुशोत्तमतरो योगीश्वरैर्गीयते ।
 Nar1.2.7-3 सौन्दर्यैकरसात्मके त्वयि खलु प्रेमप्रकर्षात्मिका
 Nar1.2.7-4 भक्तिर्निःश्रममेव विश्वपुरुषैर्लभ्या रमावल्लम्! ॥
 Nar1.2.8-1 निष्कामं नियतस्वधर्मचरणं यत्कर्मयोगाभिधं
 Nar1.2.8-2 तद्दूरेत्यफलं यदौपनिषदज्ञानोपलभ्यं पुनः ।
 Nar1.2.8-3 तत्त्वव्यक्ततया सुदुर्गमतरं चित्तस्य तस्माद्विभो!
 Nar1.2.8-4 त्वत्प्रेमात्मकभक्तिरेव सततं स्वदीयसी श्रेयसी ॥
 Nar1.2.9-1 अत्यायासकराणि कर्मपटलान्याचर्य निर्यन्मला
 Nar1.2.9-2 बोधे भक्तिपथेऽथवाप्युविततामायान्ति किं तावता ।
 Nar1.2.9-3 क्लिष्ट्वा तर्कपथे परं तव वपुर्ब्रह्माख्यमन्ये पुनश्
 Nar1.2.9-4 चित्तार्द्रत्वमृते विचिन्त्य बहुभिः सिध्यन्ति जन्मान्तरैः ॥
 Nar1.2.10-1 त्वद्भक्तिस्तु कथारसामृतज्ञरीनिर्मज्जनेन स्वयं
 Nar1.2.10-2 सिध्यन्ति विमलप्रबोधपदवीमक्लेशतस्तन्वती ।

- Nar1.2.10-3 सद्यः सिद्धिकरी जयत्ययि विभो! सैवास्तु मे त्वत्पद-
 Nar1.2.10-4 प्रेमप्रौढिरसार्द्रता द्रुततरं वातालयाधीश्वर! ॥
- Nar1.3.1-1 पठन्तो नामानि प्रमदभरसिन्धौ निपतिताः
 Nar1.3.1-2 स्मरन्तो रूपं ते वरद! कठयन्तो गुणकटाः ।
 Nar1.3.1-3 चरन्तो ये भक्तास्त्वपि खलु रमन्ते परममु-
 Nar1.3.1-4 नहं धन्यान्मन्ये समधिगतसर्वाभिलषितान् ॥
- Nar1.3.2-1 गदक्लिष्टं कष्टं तव चरणसेवारसभरे-
 Nar1.3.2-2 अप्यनासक्तं चित्तं भवति बत विष्णो! कुरु दयाम् ।
 Nar1.3.2-3 भवत्पादाम्भोजस्मरणरसिको नामनिवहा-
 Nar1.3.2-4 नहं गायंगायं कुहचन विवत्स्यामि विजने ॥
- Nar1.3.3-1 कृपा ते जाता चेत्किमिव न हि लभ्यं तनुभृतां
 Nar1.3.3-2 मदीयक्लेशौघप्रशमनदशा नाम कियती ।
 Nar1.3.3-3 न के के लोकेऽस्मिन्ननिशमयि शोकाभिरहिता
 Nar1.3.3-4 भवद्भक्ता मुक्ताः सुखगतिमसक्ता विदधते ॥
- Nar1.3.4-1 मुनिप्रौढा रूढा जगति खलु गूढात्मगतयो
 Nar1.3.4-2 भवत्पादाम्भोजस्मरणविरुजो नारद्गुखाः ।
 Nar1.3.4-3 चरन्तीश! स्वैरं सततपरिनिर्भातपरचित्-
 Nar1.3.4-4 सदानन्दाद्वैतप्रसरपरिमग्नाः किमपरम् ॥
- Nar1.3.5-1 भवद्भक्तिः स्फीता भवतु मम सैव प्रशमये-
 Nar1.3.5-2 दशेषक्लेशौघं न खलु हृदि सन्देहकणिका ।
 Nar1.3.5-3 न चेद्द्यासस्योक्तिस्तव च वचनं नैगमवचो
 Nar1.3.5-4 भवेन्मिथ्या रथ्यापुरुषवचनप्रायमखिलम् ॥
- Nar1.3.6-1 भवद्भक्तिस्तावत्प्रमुखमधुरा त्वाद्गुणरसात्
 Nar1.3.6-2 मिमप्यारूढा चेदखिलपरितापप्रशमनी ।
 Nar1.3.6-3 पूनश्चान्ते स्वान्ते विमलपरि बोधोदयमिलन्
 Nar1.3.6-4 महानन्दाद्वैतं दिशति किमतः प्रार्थ्यमपरम् ॥
- Nar1.3.7-1 विधूय क्लेशान्मे कुरु चरणयुग्मं धृतरसं
 Nar1.3.7-2 भवत्क्षेत्रप्राप्तौ करमपि च ते पूजनविधौ ।
 Nar1.3.7-3 भवन्मूर्त्यालोके नयनमथ ते पादतुलसी-
 Nar1.3.7-4 परिघ्राणे घ्राणं श्रवणमपि ते चारुचरिते ॥
- Nar1.3.8-1 प्रभूताधिव्याधिप्रसभवलिते मामकहृदि
 Nar1.3.8-2 त्वदीयं तद्रूपं परमरसचिद्रूपमुदियात् ।
 Nar1.3.8-3 उदञ्चद्रोमाञ्चो गलितबहुहर्षाश्रूनिवहो
 Nar1.3.8-4 यथा विस्मर्यासं दुरुपशमपीडापरिभवन् ॥
- Nar1.3.9-1 मरुद्गहाधीश! त्वयि खलु पराञ्चोऽपि सुखिनो
 Nar1.3.9-2 भवत्स्नेही सोऽहं सुबहु परितप्ये च किमिदम् ।
 Nar1.3.9-3 अकीर्तिस्ते मा भूद्वरद! गदभारं प्रशमयन्
 Nar1.3.9-4 भवत्भक्तोत्तंसं झटिति कुरु मां कंसदमन! ॥
- Nar1.3.10-1 किमुक्तैर्भूयोभिस्तव हि करुणा यावदुदियादहं
 Nar1.3.10-2 तावद्देव! प्रहितविविधार्तप्रलपितः ।
 Nar1.3.10-3 पुरः क्लृप्ते पादे वरद! तव नेष्यामि दिवसान्

Nar1.3.10-4 यथाशक्ति व्यक्तं नतिनूतिनिषेवा विरचयन् ॥

- Nar2.4.1-1 कल्यतां मम कुरुष्व तावतीं कल्यते भवदुपासनं यया ।
Nar2.4.1-2 स्पष्टमष्टविधयोगचर्यया पुष्टयाशु तव तुष्टिमाप्नुयाम् ॥
Nar2.4.2-1 भ्रह्मचर्यदृढतादिभिर्यमैराप्त्वादिनियमैश्च पाविताः ।
Nar2.4.2-2 कुर्महे दृढममी सुखासनं पङ्कजाद्यमपि वा भवत्पराः ॥
Nar2.4.3-1 तारमन्तरनुचिन्त्य सन्ततं प्राणवायुमभियम्य निर्मलाः ।
Nar2.4.3-2 इन्द्रियाणि विषयादथापहृत्यास्महे भवदुपासनोन्मुखाः ॥
Nar2.4.4-1 अस्फुटे वपुषि प्रयत्नतो धारयेम धिषणां मुहुर्मुहुः ।
Nar2.4.4-2 तेन भक्तिरसमन्तराद्रतामुद्दहेम भवदङ्घ्रिचिन्तकाः ॥
Nar2.4.5-1 विस्फुटावयवभेदसुन्दरं त्वद्वपुः सुचिरशीलनावशात् ।
Nar2.4.5-2 अश्रमं मनसि चिन्तयामहे ध्यानयोगनिरतास्त्वदाश्रयाः ॥
Nar2.4.6-1 ध्यायतां सकलमूर्तिमीदृशीमुन्मिषन्मधुरताहृतात्मनाम् ।
Nar2.4.6-2 सान्द्रमोदरसरूपमान्तरं ब्रह्म रूपमयि! तेऽविभासते ॥
Nar2.4.7-1 तत्समास्वदनरूपिणीं स्थितिं त्वत्समाधिमयि विश्वनायक! ।
Nar2.4.7-2 आश्रिताः पुनरतः परिच्युतावारभेमहि च धारणादिकम् ॥
Nar2.4.8-1 इत्थमभ्यसननिर्भरोल्लसत्त्वत्परात्मसुखकल्पितोत्सवाः ।
Nar2.4.8-2 मुक्तभक्तकुलमौलितां गताः सञ्चरेम शुकनारदादिवत् ॥
Nar2.4.9-1 त्वत्समाधिविजये तु यः पुनर्मङ्क्षु मोक्षरसिकः क्रमेण वा ।
Nar2.4.9-2 योगवश्यमनिलं षडाश्रयैरुन्नयत्यज! सुषुम्णया शनैः ॥
Nar2.4.10-1 लिङ्गदेहमपि सन्त्यजन्नथो लीयते त्वयि परे निराग्रहः ।
Nar2.4.10-2 ऊर्ध्वलोककुतुकी तु मूर्धतः सार्धमेव करणैर्निरियते ॥
Nar2.4.11-1 अग्निवासरवलक्ष्मणैरुत्तरायणजुषा च दैवतैः ।
Nar2.4.11-2 प्रापितो रविपदं भवत्परो मोदवान्ध्रुवपदान्तमीयते ॥
Nar2.4.12-1 आस्थितोऽथ महारालये यदा शेषवक्त्रदहनोष्मणार्द्यते ।
Nar2.4.12-2 ईयते भवदुपाश्रयस्तदा वेधसः पदमतः पुरैव वा ॥
Nar2.4.13-1 तत्र वा तव पदेऽथवा वसन्प्राकृतप्रलय एति मुक्तताम् ।
Nar2.4.13-2 स्वेच्छ्रया खलु पुरापि मुच्यते संचिभिद्य जगदण्डमोजसा ॥
Nar2.4.14-1 तस्य च क्षितिपयोमहोनिलद्योमहत्प्रकृतिसप्तकावृती ।
Nar2.4.14-2 तत्तदात्मकतया विशन्सुखी याति ते पदमनावृतं विभो! ॥
Nar2.4.15-1 अर्चिरादिगतिमीदृशीं ब्रजन्विच्युतिं न भजते जगत्पते! ।
Nar2.4.15-2 सच्चिदीत्मक! भवद्गुणोदयानुच्चरन्तमनिलेश! पाहि माम् ॥
Nar2.5.1-1 व्यक्ताव्यक्तमिदं न किञ्चिदभवत्प्राक्प्राकृतप्रक्षये
Nar2.5.1-2 मायायां गुणसाम्यरुद्धविकृतौ त्वय्यागतायां लयम् ।
Nar2.5.1-3 नो मृत्युश्च तदामृतं च समभून्नाहो न रात्रेः स्थिति-
Nar2.5.1-4 स्तत्रैकस्त्वमशिष्यथाः किल परानन्दप्रकाशात्मना ॥
Nar2.5.2-1 कालः कर्म गुणाश्च जीवनिवहा विश्वं च कार्यं विभो!
Nar2.5.2-2 चिल्लीलारतिमेयुषि त्वयि तदा निर्लीनतामाययुः ।
Nar2.5.2-3 तेषां नैव वदन्त्यसत्त्वमयि भोः! शक्त्यात्मना तिष्ठताम्
Nar2.5.2-4 नो चेत्किं गगनप्रसुनसदृशां भूयो भवेत्सम्भवः ॥
Nar2.5.3-1 एवञ्च द्विपरार्धकालविगतावीक्षां सिसृक्षात्मिकां

- Nar2.5.3-2 विभ्राणे त्वयि चुक्षुमे त्रिभुवनीभावाय माया स्वयम् ।
 Nar2.5.3-3 मायातः खलु कालशक्तिरखिलादृष्टं स्वभावोऽपि च
 Nar2.5.3-4 प्रादुर्भूय गुणान्विकास्य विदधुस्तस्याः सहायक्रियाम् ॥
 Nar2.5.4-1 मायासन्निहितोऽप्रविष्टवपुषा साक्षीति गीतो भवान्
 Nar2.5.4-2 भेदैस्तां प्रतिबिम्बतो विविशिवान्जीवोऽपि नैवापरः ।
 Nar2.5.4-3 कालादिप्रतिबोधिताथ भवता सञ्चोदिता च स्वयं
 Nar2.5.4-4 माया सा खलु बुद्धितत्त्वमसृजद्योऽसौ महानुच्यते ॥
 Nar2.5.5-1 तत्रासौ त्रिगुणात्मकोऽपि च महान्सत्त्वप्रधानः स्वयं
 Nar2.5.5-2 जीवोऽस्मिन्खलु निर्विकल्पमहमित्युद्धोधनिष्पादकः ।
 Nar2.5.5-3 चक्रेऽस्मिन्सविकल्पबोधकमहन्तत्त्वं महान्खल्वसु
 Nar2.5.5-4 संपुष्टं त्रिगुणैस्तमोतिबहुलं विष्णो! भवत्प्रेरणात् ॥
 Nar2.5.6-1 सोऽहं च त्रिगुणक्रमात्त्रिविधतामासाद्यवैकारिको
 Nar2.5.6-2 भूयस्तैजसतामसाविति भवन्नाद्येन सत्त्वात्मना ।
 Nar2.5.6-3 देवानिन्द्रियमानिनोऽकृत दिशावातार्कपाश्यश्चिनो
 Nar2.5.6-4 वह्नीन्द्राच्युतमित्रकान्विधुविधिश्रीरुद्रशारीरकान् ॥
 Nar2.5.7-1 भूमन्! मानसबुद्ध्यहङ्कृतिमिलच्चित्ताख्यवृत्त्यन्वितं
 Nar2.5.7-2 तच्चान्तः करणं विभो! तव बलात्सत्त्वांशेवासृजत् ।
 Nar2.5.7-3 जातस्तैजसतो दशेन्द्रियगणस्तत्तामसांशात्पुन-
 Nar2.5.7-4 स्तन्मात्रं नभसो मरुत्पुरपते! शब्दोऽजनि त्वद्वलात् ॥
 Nar2.5.8-1 शब्दाद्याम ततः ससर्जिथ विभो! स्पर्शं ततो मारुतं
 Nar2.5.8-2 तस्माद्रूपमतो महोऽथच रसं तोयं गन्धं महीम् ।
 Nar2.5.8-3 एवं माधव! पूर्वपूर्वकलनादाद्याद्यधर्मान्वितं
 Nar2.5.8-4 भूतग्राममिमं त्वमेव भगवन्! प्राकाशयस्तामसात् ॥
 Nar2.5.9-1 एते भूतगणास्तथेन्द्रियगणा देवाश्च जाताः पृथङ्
 Nar2.5.9-2 नो शेकुर्भुवनाण्डनिर्मितिविधादेवैरमीभिस्तदा ।
 Nar2.5.9-3 त्वं नानाविधसूक्तिभिर्नुतगुणस्तत्त्वान्यमून्याविशं-
 Nar2.5.9-4 श्चेष्टाशक्तिमुदीर्य तानि बटयन्हैरण्यमण्डं व्यधाः ॥
 Nar2.5.10-1 अण्डं तत्खलु पूर्वसृष्टसलिलेऽतिष्ठत्सहस्रं समा
 Nar2.5.10-2 निर्विन्दन्नकृथाश्चतुर्दशजगद्रूपं विराडाह्वयम् ।
 Nar2.5.10-3 साहस्रैः करपादमूर्धनीवहैर्निश्लेषजीवात्मको
 Nar2.5.10-4 निर्भातोऽसि मरुत्पुराधिप! स मां त्रायस्व सर्वामयात् ॥
 Nar2.6.1-1 एवं चतुर्दशजगन्मयतां गतस्य
 Nar2.6.1-2 पातालमीश! तव पादतलं वदन्ति ।
 Nar2.6.1-3 पादोर्ध्वदेशमपि देव! रसातलं त
 Nar2.6.1-4 गुल्फद्वयम्खलु महातलमङ्गुतात्मन् ॥
 Nar2.6.2-1 जङ्घे तलातलमथो सुतलं च जान्
 Nar2.6.2-2 किञ्चोरुभागयुगलं वितलातेले द्वे ।
 Nar2.6.2-3 क्षोणीतलं जघनमम्बरमङ्ग! नाभिर्-
 Nar2.6.2-4 वक्षश्च शक्रनिलयस्तव चक्रेपाणे! ॥
 Nar2.6.3-1 ग्रीवा महस्तव मुखं च जनस्तपस्तु
 Nar2.6.3-2 फालं शिरस्तव समस्तमयस्य सत्यम् ।

- Nar2.6.3-3 एवं जगन्मयन्तयो! जगदाश्रीतैर-
 Nar2.6.3-4 प्यन्यैर्निबद्धवपुषे भगवन्! नमस्ते ॥
 Nar2.6.4-1 त्वद्ब्रह्मरन्ध्रपदमीश्वर! विश्वकन्द-
 Nar2.6.4-2 च्छन्दांसि केशष्! धनास्तव केशपाशाः ।
 Nar2.6.4-3 उल्लासिचिल्लियुगलं द्रुहिणस्य गेहं
 Nar2.6.4-4 पक्ष्माणि रात्रिदिवसौ सविता च नेत्रे ॥
 Nar2.6.5-1 निशशेषविश्वरचना च कटाक्षमोक्षः
 Nar2.6.5-2 कर्णौ दिशोऽश्वियुगलं तव नासिके द्वे ।
 Nar2.6.5-3 लोभत्रपे च भगवन्नधरोत्तरोष्ठौ
 Nar2.6.5-4 तारागणाश्च रदनाः शमनश्च दंष्ट्रा ॥
 Nar2.6.6-1 माया विलासहसितं श्वसितं समीरो
 Nar2.6.6-2 जिह्वा जलं वचनमीश! शकुन्तपङ्कितः ।
 Nar2.6.6-3 सिद्धादयः स्वरगणा मुखरन्ध्रमग्निर
 Nar2.6.6-4 देवा भुजाः स्तनयुगं तव धर्मदेवः ॥
 Nar2.6.7-1 पृष्ठं त्वधर्मैह देव! मनः सुधांशु-
 Nar2.6.7-2 रव्यक्तमेव हृदयाम्बुजमम्नुजाक्ष! ।
 Nar2.6.7-3 कुक्षिः समुद्रनिवहा वसनं तु सन्ध्ये
 Nar2.6.7-4 शेफः प्रजापतिरसौ वृष्णौ च मित्रः ॥
 Nar2.6.8-1 श्रोणीस्थलं मृगगणाः पदयोर्नखास्ते
 Nar2.6.8-2 हस्त्यष्ट्रसैन्धवमुखा गमनं तु कालः ।
 Nar2.6.8-3 विप्रादिवर्णभवनं वदनाब्जबाहु-
 Nar2.6.8-4 चारूरुयुगमचरणंकरुणाम्बुधे! ते ॥
 Nar2.6.9-1 संसारचक्रमायि चक्रधर! क्रियास्ते
 Nar2.6.9-2 वीर्यं महासुरगणोऽस्थिकुलानि शैलाः ।
 Nar2.6.9-3 नाड्यः सरित्समुदयास्तरवश्च रोम
 Nar2.6.9-4 जीयादिदं वपुरनिर्वचनीयमीश! ॥
 Nar2.6.10-1 ईदृग्जगन्मयवपुस्तव कर्मभाजां
 Nar2.6.10-2 कर्मावसानसमये स्मरणीयमाहुः ।
 Nar2.6.10-3 तस्यान्तरात्मवपुषे विमलात्मने ते
 Nar2.6.10-4 वातालयाधिप! नमोऽस्तु निरुन्धि रोगान् ॥
 Nar2.6.10-5 एवं देव! चतुर्दशात्मकजगद्रूपेण जातः पुनस्
 Nar2.6.10-6 तस्योधर्वं खलु सत्यलोकनिकलये जातोऽसि धाता स्वयम् ।
 Nar2.6.10-7 यं शंसन्ति हिरण्यगर्भमखिलत्रैलोक्यजीवात्मकं
 Nar2.6.10-8 योऽभूत्स्फीतरजोविकारविकसन्नानासिसृक्षारसः ॥
 Nar2.7.2-1 सोऽयं विश्वविसर्गदत्तहृदयः संपश्यमानः स्वयं
 Nar2.7.2-2 बोधं खल्वनवाप्य विश्वविषयं हि चिन्ताकुलस्तस्थिवान् ।
 Nar2.7.2-3 तावत्त्वं जगतां पते! तप तपेत्येवं हि वैहायसीं
 Nar2.7.2-4 वाणीमेनमशिश्रवः श्रुतिसुखां कुर्वन्तपःप्रेरणाम् ॥
 Nar2.7.3-1 कोऽसौ मामवदत्पुमानिति जलापूर्णे जगन्मण्डले
 Nar2.7.3-2 दिक्षुद्वीक्ष्य किमप्यनीक्षितवता वाक्यार्थमुत्पश्यता ।
 Nar2.7.3-3 दिव्यं वर्षसहस्रमात्तपसा तेन त्वमाराधितस्

Nar2.7.3-4 तस्मै दर्शितवानसि स्वनिलयं वैकुण्ठमेकाङ्गतम् ॥
 Nar2.7.4-1 माया यत्र कदापि नो विकुरुते भाते जगद्भयते बहिः
 Nar2.7.4-2 शोकक्रोधविमोहसाध्वसमुखा भावास्तु दूरं गताः ।
 Nar2.7.4-3 सान्द्रानन्दझरी च यत्र परमज्योतिः प्रकाशात्मके
 Nar2.7.4-4 तत्ते धाम विभावितं विजयते वैकुण्ठरूपं विभो! ॥
 Nar2.7.5-1 यस्मिन्नाम चतुर्भुजा हरिमणिश्यामावदातत्वेषो
 Nar2.7.5-2 नानाभूषणरत्नदीपितदिशो राजद्विमानालयाः ।
 Nar2.7.5-3 भक्तिप्राप्ततथाविधोन्नतपदा दीव्यन्ति दिव्यो जनास्
 Nar2.7.5-4 तत्ते धाम निरस्तसर्वशमलं वैकुण्ठरूपं जयेत् ॥
 Nar2.7.6-1 नानादिव्यवधूजनैरभिवृता विद्युल्लतातुल्यया
 Nar2.7.6-2 विश्वोन्मादनहृद्यगात्रलतया विद्योतिताशान्तरा ।
 Nar2.7.6-3 त्वत्पादाम्बुजसौरमैककुतुकाल्लक्ष्मीः स्वयं लक्ष्यते
 Nar2.7.6-4 यस्मिन्विस्मयनीयदिव्यविभवा तत्ते ओअदं देहि मे ॥
 Nar2.7.7-1 तत्रैवं प्रतिदर्शिते निजपदे रत्नासनाध्यासितं
 Nar2.7.7-2 भास्वत्कोटिलसत्किरीटकटकाद्याकल्पदीप्राकृति ।
 Nar2.7.7-3 श्रीवत्साङ्कितमात्तकौस्तुभणिच्छायाखणं कारणं
 Nar2.7.7-4 विश्वेषां तव रूपमैक्षत विधिस्तत्ते विभो! भातु मे ॥
 Nar2.7.8-1 कालाम्भोदकलायकोमलरुची चक्रेण चक्रं दिशा-
 Nar2.7.8-2 मावृण्वानमुदारमन्दहसितस्यन्दप्रसन्नाननम् ।
 Nar2.7.8-3 राजत्कम्बुगदारिपङ्कजधरश्रीमङ्गुजामण्डलं
 Nar2.7.8-4 स्रष्टुस्तुष्टिकरं वपुस्तव विभो! मद्रोगमुद्वासयेत् ॥
 Nar2.7.9-1 दृष्ट्वा सम्भृतसम्भ्रमः कमलभूस्त्वत्पादपाथोरुहे
 Nar2.7.9-2 हर्षावेशवशंवदो निपतितः प्रीत्या कृतार्थीभवन् ।
 Nar2.7.9-3 जानास्येव मनीषितं मम विभो! ज्ञानं तदापादय
 Nar2.7.9-4 द्वैताद्वैतभवत्स्वरूपपरमित्याचष्ट तं त्वां भजे ॥
 Nar2.7.10-1 आताम्रे चरणे विनम्रमथ तं हस्तेन हस्ते स्पृशन्
 Nar2.7.10-2 बोधस्ते भविता न सर्गविधिभिर्बन्दोऽपि सञ्जायते ।
 Nar2.7.10-3 इत्याभाष्य गिरं प्रतोष्य नितरां तच्चित्तगूढः स्वयं
 Nar2.7.10-4 सृष्टौ तं समुदैरयः स भगवन्नुल्लासयोल्लाघताम् ॥

Nar3.8.1-1 एवं तावत्प्राकृतप्रक्षयान्ते ब्राह्मे कल्पे ह्यादिमे लब्धजन्मा ।
 Nar3.8.1-2 ब्रह्मा भूयस्त्वत्त एवाप्य वेदान्सृष्टिं चक्रे पूर्वकल्पोपमानाम् ॥
 Nar3.8.2-1 सोऽयं चतुर्युगसहस्रमितान्यहानि
 Nar3.8.2-2 तावन्मिताश्च रजनीर्बहुशो निनाय ।
 Nar3.8.2-3 निद्रात्यसौ त्वयि निलीय समं स्वसृष्टैर्
 Nar3.8.2-4 नैमित्तिकप्रलयमाहुरतोऽस्य रात्रिम् ॥
 Nar3.8.3-1 अस्मादृशां पुनरहर्मुखकृत्यतुल्यां
 Nar3.8.3-2 सृष्टिं करोत्यनुदिनं स भवत्प्रसादात् ।
 Nar3.8.3-3 प्राग्ब्राह्मकल्पजनुषां च परायुषां तु
 Nar3.8.3-4 सुप्तप्रबोधनसमास्ति तदा विसृष्टिः ॥
 Nar3.8.4-1 पञ्चाशदब्दमधुना स्ववयोर्धरूपम्

- Nar3.8.4-2 एकं परार्धमतिवृत्य हि वर्ततेऽसौ ।
 Nar3.8.4-3 तत्रान्त्यरात्रिजनितान्कथयामि भूमन्!
 Nar3.8.4-4 पश्चाद्दिनावतरणे च भवद्विलासान् ॥
 Nar3.8.5-1 दिनावसानेऽथ सरोजयोनिः सुषुप्तिकामस्त्वयि सन्निलिल्ये ।
 Nar3.8.5-2 जगन्ति च त्वज्जठरं समीयुस्तदेदमेकार्णवमास विश्वम् ॥
 Nar3.8.6-1 तवैव वेषे फणिराजि शेषे जलैकशेषे भुवने स्म शेषे ।
 Nar3.8.6-2 आनन्दसान्द्रानुभवस्वरूपः स्वयोगनिद्रापरिमुद्रितात्मा ॥
 Nar3.8.7-1 कालाख्यशक्तिं प्रलयावसाने प्रबोधयेत्यादिशता किलादौ ।
 Nar3.8.7-2 त्वया प्रसुप्तं परिसुप्तशक्तिव्रजेन तत्राखिलजीवधाम्ना ॥
 Nar3.8.8-1 चतुर्युगाणां च सहस्रमेवं त्वयि प्रसुप्ते पुनरद्वितीये ।
 Nar3.8.8-2 कालाख्यशक्तिः प्रथमप्रबुद्धा प्रावोधयत्त्वां किल विश्वनाथ ॥
 Nar3.8.9-1 विबुध्य च त्वं जलगर्भशायिन्! विलोक्य लोकानखिलान्प्रलीनान् ।
 Nar3.8.9-2 तेष्वेव सूक्ष्मात्मतया निजान्तः स्थितेषु विश्वेषु ददाथ दृष्टिम् ॥
 Nar3.8.10-1 ततस्त्वदीयादयि! नाभिरन्ध्रादुदञ्चितं किञ्चन दिव्यपद्मम् ।
 Nar3.8.10-2 निलीननिश्लेषपदार्थमालासङ्क्षेपरूपं मुकुलायमानम् ॥
 Nar3.8.11-1 तदेतदम्भोरुहकुड्मलं ते कलेबरात्तोयपथे प्ररूडःअम् ।
 Nar3.8.11-2 बहिर्निरीतं परितः स्फुरद्भिः स्वधामभिर्ध्वान्तमलं न्यकृन्तत् ॥
 Nar3.8.12-1 संफुल्लपत्रे नितरां विचित्रे तस्मिन्भवद्वीर्यधृते सरोजे ।
 Nar3.8.12-2 स पद्मजन्मा विधिराविरासीत्स्वयंप्रबुद्धाखिलवेदराशिः ॥
 Nar3.8.13-1 अस्मिन्परात्मन्! ननु पादकल्पे त्वमित्थमुत्थापितपद्मयोनिः ।
 Nar3.8.13-2 अनन्तभुमा मम रोगराशिं निरुन्धि वातालयवास्! विष्णो! ॥
 Nar3.9.1-1 स्थितः स कमलोद्भवस्तव हि नाभिपङ्केरुहे
 Nar3.9.1-2 कुतः स्वदिदमम्बुधावुदितमित्यनालोकायन् ।
 Nar3.9.1-3 तदीक्षणकुतूहलात्प्रतिदिशं विवृत्ताननश्
 Nar3.9.1-4 चतुर्वदनतामगाद्विकसदष्टदृष्यम्बुजाम् ॥
 Nar3.9.2-1 महार्णवविघूर्णतं कमलमेव तत्केवलं
 Nar3.9.2-2 विलोक्य तदुपाश्रयं तव तनुं तु नालोकयन् ।
 Nar3.9.2-3 क एष कमलोदरे महति निस्सहायो ह्यहं
 Nar3.9.2-4 कुतः स्वदिदमम्बुजं समजनीति चिन्तामगात् ॥
 Nar3.9.3-1 अमुष्य हि सरोरुहः किमपि कारणं सम्भवेद्
 Nar3.9.3-2 इतिस्म कृतनिश्चयः स खलु नालरन्ध्राध्वना ।
 Nar3.9.3-3 सयोगबलविद्यया समवरूढवान्प्रौढधीस्
 Nar3.9.3-4 त्वदीयमतिमोहनं न तु कलेबरं दृष्टवान् ॥
 Nar3.9.4-1 ततः सकलनालिकाविवरमार्गगो मार्गयन्
 Nar3.9.4-2 प्रयस्य शतवत्सरं किमपि नैव सन्दृष्टवान् ।
 Nar3.9.4-3 निवृत्य कमलोदरे सुखनिषण्ण एकाग्रधीः
 Nar3.9.4-4 समाधिबलमादधे भवदनुग्रहैकाग्रही ॥
 Nar3.9.5-1 शतेन परिवत्सरैर्दृढसमाधिबन्धोल्लसत्
 Nar3.9.5-2 प्रबोधविशदीकृतः स खलु पद्मिनीसम्भवः ।
 Nar3.9.5-3 अदृष्टचरमद्भुतं तव हि रूपमन्तर्दृशा
 Nar3.9.5-4 व्यचष्ट परितुष्टधीर्भुजगभोगभागाश्रयम् ॥

- Nar3.9.6-1 किरीटमकृटोल्लसत्कटकहारकेयूरयुग्
 Nar3.9.6-2 मणिस्फुरितमेखलं सुपरिवीतपीताम्बरम् ।
 Nar3.9.6-3 कलायकुसुमप्रभं गलतलोल्लसत्कौस्तुभं
 Nar3.9.6-4 वपुस्तदयि! भावये कमलजन्मने दर्शितम् ॥
 Nar3.9.7-1 श्रुतिप्रकरदर्शितप्रचुरवैभव! श्रीपते!
 Nar3.9.7-2 हरे! जय जय प्रभो! पदमुपैषि दिष्ट्या दृशोः ।
 Nar3.9.7-3 कुरुष्व धियमाशु मे भुवननिर्मितौ कर्मणाम्
 Nar3.9.7-4 इति द्रुहिणवर्णितस्वगुणबन्धिमा पाहि माम् ॥
 Nar3.9.8-1 लभस्व भुवनत्रयीरचनदक्षतामक्षतां
 Nar3.9.8-2 गृहाण मदनुग्रहं कुरु तपश्च भूयो विधे! ।
 Nar3.9.8-3 भवत्वखिलसाधनी मयि च भक्तिरत्युत्कटे-
 Nar3.9.8-4 त्युदीर्य गिरमादधा मुदितचेतसं वेधसम् ॥
 Nar3.9.9-1 शतं कृततपास्ततः स खलु दिव्यसंवत्सरा-
 Nar3.9.9-2 नवाप्य च तपोबलं मतिबलं च पूर्वाधिकम् ।
 Nar3.9.9-3 उदीक्ष्य किल कम्पितं पयसि पङ्कजं वायुना
 Nar3.9.9-4 भवत्वलविजृम्भितः पवनपाथसी पीतवान् ॥
 Nar3.9.10-1 तवैव कृपया पुनः सरसिजेन तेनैव स
 Nar3.9.10-2 प्रकल्प्य भुवनत्रयीं प्रवृते प्रजानिर्मितौ ।
 Nar3.9.10-3 तथाविधकृपाभरो गुरुमरुत्पुराधीश्वर!
 Nar3.9.10-4 त्वमाशु परिपाहि मां गुरुदयोक्षितैरीक्षितैः ॥
 Nar3.10.1-1 वैकुण्ठःअ! वर्धितबलोऽथ भवत्प्रसादा-
 Nar3.10.1-2 दम्भोजयोनिरसृजत्किल जीवदेहान् ।
 Nar3.10.1-3 स्थास्नूनि भूरुहमयानि तथा तिरश्चां
 Nar3.10.1-4 जातीर्मनुष्यनिवहानपि देवभेदान् ॥
 Nar3.10.2-1 मिथ्याग्रहास्मिन्तिरागविकोपभीतिर्
 Nar3.10.2-2 अज्ञानवृत्तिमिति पञ्चविधां स सृष्ट्वा ।
 Nar3.10.2-3 उद्दामतामसपदार्थविधानदूनस्
 Nar3.10.2-4 तेने त्वदीयचरणस्मरणं विशुद्ध्यै ॥
 Nar3.10.3-1 तावत्ससर्ज मनसा सनकं सनन्दं
 Nar3.10.3-2 भूयं सनातनमुनिं च सनत्कुमारम् ।
 Nar3.10.3-3 ते सृष्टिकर्मणि तु तेन नियुज्यमानास्
 Nar3.10.3-4 त्वत्पादभक्तिरसिका जगृहुर्न वाणीम् ॥
 Nar3.10.4-1 तावत्प्रकोपमुदितं प्रतिरुन्धतोऽस्य
 Nar3.10.4-2 भ्रूमध्यतोऽजनि मृडो भवदेकदेशः ।
 Nar3.10.4-3 नामानि मे कुरु पदानि च हा विरिञ्चेत्
 Nar3.10.4-4 यदौ रुरोदिकल तेन स रुद्रनामा ॥
 Nar3.10.5-1 एकादशाह्यतया च विभिन्नरूपं
 Nar3.10.5-2 रुद्रं विधाय दयिता वनिताश्च दत्त्वा ।
 Nar3.10.5-3 तावन्त्यदत्त च पदानि भवत्प्रणुन्नः
 Nar3.10.5-4 प्राह प्रजाविरचनाय च सदारं तम् ॥
 Nar3.10.6-1 रुद्राभिसृष्टभयदाकृतिरुद्रसङ्घ-

- Nar3.10.6-2 संपूर्यमाणाभुवनत्रयभीतचेताः ।
 Nar3.10.6-3 मा मा प्रजाः सृज तपश्चर मङ्गलायेत्
 Nar3.10.6-4 याचष्ट तं कमलभूर्भवदीरितात्मा ॥
 Nar3.10.7-1 तस्याथ सर्गरसिकस्य मरीचिरत्रिस्
 Nar3.10.7-2 तत्राङ्गिराः ऋतुमिनिः पुलहः पुलस्त्यः ।
 Nar3.10.7-3 अङ्गादजयत भृगुश्च वसिष्ठदक्षौ
 Nar3.10.7-4 श्रीनारदश्च भगवान्भवदङ्घ्रिदासः ॥
 Nar3.10.8-1 धर्मादिकानभ्सृजन्नथ कर्दमं च
 Nar3.10.8-2 वाणीं विधाय विधिरङ्गजसङ्कुलोऽभूत् ।
 Nar3.10.8-3 त्वद्धोधितैः सनकदक्षमुखैस्तनूजैर्
 Nar3.10.8-4 उद्धोधितश्च विरराम तमो विमुञ्चन् ॥
 Nar3.10.9-1 देवान्पुराणनिवहानपि सर्वविद्याः
 Nar3.10.9-2 कुर्वन्निजाननगणाच्चतुराननोऽसौ ।
 Nar3.10.9-3 पुत्रेषु तेषु विनिधाय स सर्गवृद्धिम्
 Nar3.10.9-4 अप्राप्नुवंस्तव पदाम्बुजमाश्रितोऽभूत् ॥
 Nar3.10.10-1 जानन्नुपायमथ देहमजो विभज्य
 Nar3.10.10-2 स्त्रीपुंसभावमभजन्मनुतद्वधूभ्याम् ।
 Nar3.10.10-3 ताभ्यां च मानुषकुलानि विवर्धयंस्त्वं
 Nar3.10.10-4 गोविन्द! मारुतपुराधिप! रुन्धि रोगान् ॥
 Nar3.11.1-1 क्रमेण सर्गे परिवर्धमाने कदापि दिव्याः सनकादयस्ते ।
 Nar3.11.1-2 भवद्विलोकाय विकुण्ठलोकं प्रपेदिरे मारुतमन्दिरेश! ॥
 Nar3.11.2-1 मनोज्ञैः श्रेयसकाननाद्यैरनेकवापमिणिमन्दिरैश्च ।
 Nar3.11.2-2 अनोपमं तं भवतो निकेतं मुनीश्वराः प्रापुरतीतकक्ष्याः ॥
 Nar3.11.3-1 भवद्विद्वक्ष्णभवनं विविक्ष्ण्वाःस्थौ जयस्तान्विजयोऽप्यरुन्धाम् ।
 Nar3.11.3-2 तेषां च चित्ते पदमाप कोपः सर्वं भवत्प्रेरणयैव भूमन् ॥
 Nar3.11.4-1 वैकुण्ठलोकानुचितप्रचेष्टौ कष्टौ युवां दैत्यगतिं भजेतम् ।
 Nar3.11.4-2 इति प्रशप्तौ भवदाश्रयौ तौ हरिस्मृतिर्नोऽस्त्विति नेमतुस्तान् ॥
 Nar3.11.5-1 तेदेतदाज्ञाय भवानवाप्तः सहैव लक्ष्म्या बहिरम्बुजाक्ष! ।
 Nar3.11.5-2 खगेश्वरांसार्पितचारुबाहुरानन्दयंस्तीनभिराममूर्त्या ॥
 Nar3.11.6-1 प्रसाद्य गीर्भिः स्तुवतो मुनीन्द्राननन्यनाथावथ पार्षदौ तौ ।
 Nar3.11.6-2 संरम्भयोगेन भवैस्त्रिभिर्मांमुपेतमित्यात्तकृपां न्यगादीः ॥
 Nar3.11.7-1 त्वदीयभृत्यौ किल काश्यपात्तौ सुरारिवीरावुदितौ दितौ द्वौ ।
 Nar3.11.7-2 सन्ध्यासमुत्पादनकष्टचेष्टौ यमौ च लोकस्य यमाविवायौ ॥
 Nar3.11.8-1 हिरण्यपूर्वः कशिपुः किलैकः पुरो हिरण्याक्ष इति प्रतीतः ।
 Nar3.11.8-2 उभौ भवन्नाथमशेषलोकं रुषा न्यरुन्धां निजवासनान्धौ ॥
 Nar3.11.9-1 तयोर्हिरण्याक्षमहासुरेन्द्रो रणाय धावन्ननवाप्तवैरी ।
 Nar3.11.9-2 भवत्प्रियां क्ष्मां सलिले निमज्ज्य चचार गर्वाद्दिनदन्गदावान् ॥
 Nar3.11.10-1 ततो जलेशात्सदृशं भवन्तं निशम्य बभ्राम गवेषयंस्त्वाम् ।
 Nar3.11.10-2 भक्तैकदृश्यः स कृपानिधे! त्वं निरुन्धि रोगान्मरुदालयेश! ॥
 Nar3.12.1-1 स्वायम्भुवो मनुरथो जनसर्गशीलो
 Nar3.12.1-2 दृष्ट्वा महीमसमये सलिले निमघ्नाम् ।

- Nar3.12.1-3 स्रष्टारमाप शरणं भवदङ्घ्रिसेवा-
 Nar3.12.1-4 तुष्टाशयं मुनिजनैः सह सत्यलोके ॥
 Nar3.12.2-1 कष्टं प्रजाः सृजति मय्यवनी निमग्ना
 Nar3.12.2-2 स्थानं सरोजभव! कल्पय तत्प्रजानाम् ।
 Nar3.12.2-3 इत्येवमेष कथितो मनुनि स्वयम्भू-
 Nar3.12.2-4 रम्भोरुहाक्ष! तव पादयुगं व्यचिन्तीत् ॥
 Nar3.12.3-1 हा हा विभो! जलमहं न्यपिबं पुरस्ताद्
 Nar3.12.3-2 अद्यापि मज्जति मही किमहं करोमि ।
 Nar3.12.3-3 इत्थं त्वदङ्घ्रियुगलं शरणं यतोऽस्य
 Nar3.12.3-4 नासापुटात्समभवः शिशुकोलरूपी ॥
 Nar3.12.4-1 अङ्गुष्ठःअमात्रवपुरुत्पतितः पुरस्ताद्
 Nar3.12.4-2 भूयोऽथ कुम्भिसदृशः समजृम्भथास्त्वम् ।
 Nar3.12.4-3 अत्रे तथाविधमुदीक्ष्य भवन्तमुच्चैर्
 Nar3.12.4-4 विस्मेरतां विधिरगात्सह सूनुभिः स्वैः ॥
 Nar3.12.5-1 कोऽसावचिन्त्यमहिमा किटिरुत्थितो मे
 Nar3.12.5-2 घोणापुटात्किमु भवेदजितस्य माया ।
 Nar3.12.5-3 इत्थं विचिन्तयति धातरिशैलमात्रः
 Nar3.12.5-4 सद्यो भवन्किल जगर्जिथ घोरघोरम् ॥
 Nar3.12.6-1 तं ते निनादमुपकर्ण्य जनस्तपःस्थाः
 Nar3.12.6-2 सत्यस्थिताश्च मुनयो नुनुवुर्भवन्तम् ।
 Nar3.12.6-3 तत्स्तोत्रहर्षुलमनाः परिणद्य भूयस्
 Nar3.12.6-4 तोयाशयं विपुलमूर्तिरवातरस्त्वम् ॥
 Nar3.12.7-1 ऊर्ध्वप्रसारिपरिधूम्राविधूतरोमा
 Nar3.12.7-2 प्रोत्क्षिप्तवालधिरवाङ्मुखघोरघोणः ।
 Nar3.12.7-3 तूर्णप्रदीर्णजलदः परिघूर्णदक्षणा
 Nar3.12.7-4 स्तोत्न्मुनीच्छिशिरयन्नवतेरिथ त्वम् ॥
 Nar3.12.8-1 अन्तर्जलं तदनु सङ्कलनक्रचक्रं
 Nar3.12.8-2 भ्राम्यत्तिमिङ्गिलकुलं कलुषोर्मिमालम् ।
 Nar3.12.8-3 आविश्य भीषणरवेण रसातलस्था-
 Nar3.12.8-4 नाकम्पयन्वसुमतीमगवेषयस्त्वम् ॥
 Nar3.12.9-1 दृष्ट्वाथ दैत्यहतकेन रसातलान्ते
 Nar3.12.9-2 संवेशितां झटिति कूटकिटिर्विभो! त्वम् ।
 Nar3.12.9-3 आपातुकानविगणय्य सुरारिखेटान्
 Nar3.12.9-4 दंष्ट्राङ्कुरेण वसुधामदधाः सलीलम् ॥
 Nar3.12.10-1 अभ्युद्धरन्नथ धरां दशनाग्रलग्न-
 Nar3.12.10-2 मुस्ताङ्कुराङ्कित इवाधिकपीवरात्मा ।
 Nar3.12.10-3 उद्धातघोरसलिलाज्जलधेरुदञ्चन्
 Nar3.12.10-4 क्तीडावराहवपुरीश्वर! पाहि रोगात् ॥
 Nar3.13.1-1 हिरण्याक्षं तावद्वरद! भवदन्वेषणपरं
 Nar3.13.1-2 चरन्तं सांवर्ते पयसि निजजङ्घापरिमिते ।
 Nar3.13.1-3 भवङ्गुक्तो गत्वा कपटपटुधीर्नारदमुनिः

- Nar3.13.1-4 शनैरूचे नन्दन्दनुजमपि निन्दंस्तव बलम् ॥
- Nar3.13.2-1 स मायावी विष्णुर्हरति भवदीयं वसुमतीं
- Nar3.13.2-2 प्रभो! कष्टं कष्टं किमिदमिति तेनाभिगदितः ।
- Nar3.13.2-3 नदन्क्वासौ क्वासाविति स मुनिना दर्शितप्यो
- Nar3.13.2-4 भवन्तं संप्रापद्धरणिधरमुद्यन्तमुदकात् ॥
- Nar3.13.3-1 अहो आरण्योऽयं मृग इति हसन्तं बहुतरैर्
- Nar3.13.3-2 दुरुक्तैर्विध्यन्तं दितिसुतमवज्ञाय भगवन्! ।
- Nar3.13.3-3 महीं दृष्ट्वा दंष्ट्राशिरसि चकितां स्वेन महसा
- Nar3.13.3-4 पयोधावाधाय प्रसभमुदयुङ्क्था मृधविधौ ॥
- Nar3.13.4-1 गदापाणौ दैत्ये त्वमपि हि गृहीतोन्नतगदो
- Nar3.13.4-2 नियुद्धेन क्रीडन्घटघटरवोद्घुष्टवियता ।
- Nar3.13.4-3 रणालोकैत्सुक्यान्मिलति सुरसङ्घे द्रुतममुं
- Nar3.13.4-4 निरुन्ध्याः सन्ध्यातः प्रथममिति धात्रा जगदिषे ॥
- Nar3.13.5-1 गदोन्मर्दे तस्मिंस्तव खलु गदायां दितिभुवो
- Nar3.13.5-2 गदाघाताङ्गमौ झटिति पतितायामहह भोः! ।
- Nar3.13.5-3 मृदुस्मेरास्यस्त्वं दनुजकुलनिर्मूलनचणं
- Nar3.13.5-4 महाचक्रं स्मृत्वा करभुवि दधानो रुरुचिषे ॥
- Nar3.13.6-1 ततः शूलं कालप्रतिमरुषि दैत्ये विसृजति
- Nar3.13.6-2 त्वयिच्छिन्दत्येनत्करकलितचक्रप्रहरणात् ।
- Nar3.13.6-3 समारुष्टो मुष्या स खलु वितुदंस्त्वां समतमोद्
- Nar3.13.6-4 गलन्माये मायास्त्वयि किल जगन्मोहनकरीः ॥
- Nar3.13.7-1 भवच्चक्रज्योतिष्कणलवनिपातेन विधुते
- Nar3.13.7-2 ततो मायाचक्रे विततघनरोषान्धमनसम् ।
- Nar3.13.7-3 गरिष्ठाभिर्मुष्टिप्रहृतिभिरभिघ्नन्तमसुरं
- Nar3.13.7-4 कराग्रेण स्वेन श्रवणपदमूले निरवधीः ॥
- Nar3.13.8-1 महाकायः सोऽयं तव करसरोजप्रमथितो
- Nar3.13.8-2 गलद्रक्तो वक्त्रादपतदृषिभिः श्लाघितहृतिः ।
- Nar3.13.8-3 तदा त्वामुदामप्रमदभरविद्योतिहृदया
- Nar3.13.8-4 मुनीन्द्राः सान्द्राभिः स्तुतिभिरनुवन्नध्वरतनम् ॥
- Nar3.13.9-1 त्वचि च्छन्दो रोमस्वपि कुशगणश्चक्षुषि घृतं
- Nar3.13.9-2 चतुर्होतारोऽङ्घ्रौ सुगपि वदने चोदर इडा ।
- Nar3.13.9-3 ग्रहा जिह्वायां ते परपुरुष! कर्णे च चमसा
- Nar3.13.9-4 विभो! सोमो वीर्यं वरद! गलदेशेऽप्युपसन्दः ॥
- Nar3.13.10-1 मुनीन्द्रैरित्यादिस्तवनमुखरैर्मोदितमना
- Nar3.13.10-2 महीयस्या मूर्त्या विमलतरकीर्त्या च विलसन् ।
- Nar3.13.10-3 स्वधिष्यं संप्राप्तः सुखरसविहारी मधुरिपो!
- Nar3.13.10-4 निरुन्ध्या रोगं मे सकलमपि वातालयपते! ॥
- Nar3.14.1-1 समनुस्मृततावकाङ्घ्रियुग्मः स मनुः पङ्कजसम्भवाङ्गजन्मा ।
- Nar3.14.1-2 निजमन्तरमन्तरायहीनं चरितं ते कथयन्सुखं निनाय ॥
- Nar3.14.2-1 समये खलु तत्र कर्दमाख्यो द्रुहिणच्छ्रायभवस्तदीयवाचा ।
- Nar3.14.2-2 घृतसर्गर्सो निसर्गरम्यं भगवंस्त्वामयुतं समाः सिषेवे ॥

- Nar3.14.3-1 गरुडोपरि कालमेघकम्रं विलसत्केलिसरोजपाणिपद्मम् ।
 Nar3.14.3-2 हसितोल्लसिताननं विभो! त्वं वपुराविष्कुरुषे स्म कर्दमाय ॥
 Nar3.14.4-1 स्तुवते पुलकावृताय तस्मै मनुपुत्री दयितां नवापि पुत्रीः ।
 Nar3.14.4-2 कपिलं च सुतं स्वमेव पश्चात्स्वगतिं चाप्यनुगृह्य निर्गतोऽभूः ॥
 Nar3.14.5-1 स मनुः शतरूपया महिष्या गुणवत्या सुतया च देवहृत्या ।
 Nar3.14.5-2 भवदीरितनारदोपदिष्टः समगात्कर्दममागतिप्रतीक्षम् ॥
 Nar3.14.6-1 मनुनोपहृतां च देवहृतिं तरुणीरत्नमवाप्य कर्दमोऽसौ ।
 Nar3.14.6-2 भवदर्चननिर्वृतोऽपि तस्यां दृढशुश्रूषणया दधौ प्रसादम् ॥
 Nar3.14.7-1 सपुनस्त्वदुपासनप्रभावाद्दयिताकामकृते कृते विमाने ।
 Nar3.14.7-2 वनिताकुलसङ्कुले नवात्मा व्यहरद्देवपथेषु देवहृत्या ॥
 Nar3.14.8-1 शतवर्षमथ व्यतीत्य सोऽयं नव कन्याः समवाप्य धन्यरूपाः ।
 Nar3.14.8-2 वनयानसमुद्यतोऽपि कान्ताहितकृत्वज्जननोत्सुको न्यवात्सीत् ॥
 Nar3.14.9-1 निजभर्तृगिरा भवन्निषेवानिरतायामथ देव! देवहृत्याम् ।
 Nar3.14.9-2 कपिलस्त्वमजायथा जनानां प्रथयिष्यन्परमात्मतत्त्वविद्याम् ॥
 Nar3.14.10-1 वनमेयुषि कर्दमे प्रसन्ने मतसर्वस्वमुपादिशज्जनन्यै ।
 Nar3.14.10-2 कपिलात्मक! वायुमदिरेणु! त्वरितं त्वं परिपाहि मां गदौघात् ॥
 Nar3.15.1-1 मतिरिह गुणसक्ता बन्धकृत्तेष्वसक्ता
 Nar3.15.1-2 त्वमृतकृदुपरुन्धे भक्तियोगस्तु सक्तिम् ।
 Nar3.15.1-3 महदनुगमलभ्या भक्तिरेवात्र साध्या
 Nar3.15.1-4 कपिलतनुरिति त्वं देवहृत्यै न्यगादीः ॥
 Nar3.15.2-1 प्रकृतिमहदहङ्काराश्च मात्राश्च भूतान्यपि
 Nar3.15.2-2 हृदपि दशाक्षी पूरुषः पञ्चविंशः ।
 Nar3.15.2-3 इति विदितविभागो मुच्यतेऽसौ प्रकृत्यां
 Nar3.15.2-4 कपिलतनुरिति त्वं देवहृत्यै न्यगादीः ॥
 Nar3.15.3-1 प्रकृतिगतगुणौघैर्नाज्यते पूरुषोऽयं
 Nar3.15.3-2 यदि तु सजति तस्यां तद्गुणास्तं भजेरन् ।
 Nar3.15.3-3 मदनुभजनतत्त्वालोचनैः साप्यपेयात्
 Nar3.15.3-4 कपिलतनुरिति त्वं देवहृत्यै न्यगादीः ॥
 Nar3.15.4-1 विमलमतिरुपात्तैरासनाद्यैर्मदङ्गं
 Nar3.15.4-2 गुरुडसमधिरूढं दिव्यभूषायुधाङ्कम् ।
 Nar3.15.4-3 रुचितुलिततमालं शीलयेतानुवेलं
 Nar3.15.4-4 कपिलतनुरिति त्वं देवहृत्यै न्यगादीः ॥
 Nar3.15.5-1 मम गुणगुणलीलाकर्णनैः कीर्तिनाद्यैर्
 Nar3.15.5-2 मयि सुरसरिदोघप्रख्यचित्तानुवृत्तिः ।
 Nar3.15.5-3 भवति परमभक्तिः सा हि मृत्योर्विजेत्री
 Nar3.15.5-4 कपिलतनुरिति त्वं देवहृत्यै न्यगादीः ॥
 Nar3.15.6-1 अहह बहुलहिंसासञ्चितार्थैः कुडुम्बं
 Nar3.15.6-2 प्रतिदिनमनुपुष्पन्स्त्रीजितो बाललाली ।
 Nar3.15.6-3 विशति हि गृहसक्तो यातनां मय्यभक्तः
 Nar3.15.6-4 कपिलतनुरिति त्वं देवहृत्यै न्यगादीः ॥
 Nar3.15.7-1 युवतिजठरखिन्नो जातबोधोऽप्यकाण्डे

Nar3.15.7-2 प्रसवगलितबोधः पीडयोल्लङ्घ्य बाल्यम् ।
 Nar3.15.7-3 पुनरपि बत मुह्यत्येव तारुण्यकाले
 Nar3.15.7-4 कपिलतनुरिति त्वं देवहृत्यै न्यगादीः ॥
 Nar3.15.8-1 पितृसुरगणयाजी धार्मिको यो गृहस्थः
 Nar3.15.8-2 स च निपतति काले दक्षिणाध्वोपगामी ।
 Nar3.15.8-3 मयि निहितमकां कर्म तूदक्पथार्थं
 Nar3.15.8-4 कपिलतनुरिति त्वं देवहृत्यै न्यगादीः ॥
 Nar3.15.9-1 इति सुविदितवेद्यां देव! हे देवहृतिं
 Nar3.15.9-2 कृतनुतिमनुगृह्य त्वं गतो योगिसङ्घैः ।
 Nar3.15.9-3 विमलमतिरथासौ भक्तियोगेन मुक्ता
 Nar3.15.9-4 त्वमपि जनहितीर्थं वर्तसे प्रागुदीच्याम् ॥
 Nar3.15.10-1 परम! किमु बहूक्त्या त्वत्पदाम्भोजभक्तिं
 Nar3.15.10-2 सकलभयविनेत्रीं सर्वकामोपनेत्रीम् ।
 Nar3.15.10-3 वदसि खलु दृढं त्वं त्वद्विधूयामयान्मे
 Nar3.15.10-4 गुरुपवनपुरेश! त्वय्युपाधत्स्व भक्तिम् ॥

Nar4.16.1-1 दशो विरिञ्चतनयोऽथ मनोस्तनूजां
 Nar4.16.1-2 लब्ध्वा प्रसूतिमिह षोडश चाप कन्याः ।
 Nar4.16.1-3 धर्मे त्रयोदश ददौ पित्रेषु स्वधां च
 Nar4.16.1-4 स्वाहां हविर्भुजि सतीं गिरिशे त्वदंशे ॥
 Nar4.16.2-1 मूर्तिर्हि धर्मगृहिणी सुषुवे भवन्तं
 Nar4.16.2-2 नारायणं नरसखं महितानुभावम् ।
 Nar4.16.2-3 यज्जन्मनि प्रमुदिताः कृततुर्यघोषाः
 Nar4.16.2-4 पुष्पोत्करान्प्रववृषुर्नुनुवुः सुरौघाः ॥
 Nar4.16.3-1 दैत्यं सहस्रकवचं कवचैः परीतं
 Nar4.16.3-2 साहस्रवत्सरतपस्समराभिलष्यैः ।
 Nar4.16.3-3 पर्यायनीर्मिततपस्समरौ भवन्तौ
 Nar4.16.3-4 शिशैककङ्कटममुं न्यहतां सललिम् ॥
 Nar4.16.4-1 अन्वाचरन्नुपदिशन्नपि मोक्षधर्मं
 Nar4.16.4-2 त्वं भ्रातृमान्बदरिकाश्रममध्यवात्सीः ।
 Nar4.16.4-3 शक्रोऽथ ते शमतपोबलनिस्सहात्मा
 Nar4.16.4-4 दिव्याङ्गनापरिवृतं प्रजिघाय मारम् ॥
 Nar4.16.5-1 कामो वसन्तमलयानिलबन्धुशाली
 Nar4.16.5-2 कान्ताकटाक्षविशिखैर्विकसद्विलासैः ।
 Nar4.16.5-3 विध्यन्मुहुर्मुहुर्कम्पमुदीक्ष्य च त्वां
 Nar4.16.5-4 भीतस्त्वायाथ जगदे मृदुहासभाजा ॥
 Nar4.16.6-1 भीत्यालमङ्गजवसन्तसुराङ्गना! वो
 Nar4.16.6-2 मन्मानसं त्विह जुषुध्वमिति ब्रुवाणः ।
 Nar4.16.6-3 त्वं विस्मयेन परितः स्तुवतामथैषां
 Nar4.16.6-4 प्रदर्शयः स्वपरिचारककातराक्षीः ॥
 Nar4.16.7-1 सम्मोहनाय मिलिता मदनादयस्ते

- Nar4.16.7-2 त्वद्दासिकापरिमलैः किल मोहमापुः ।
 Nar4.16.7-3 दत्तां त्वया च जगृहुस्त्रपयैव सर्व-
 Nar4.16.7-4 स्वर्वासिगर्वशमनीं पुनरुर्वशीं ताम् ॥
 Nar4.16.8-1 दृष्टवोर्वशीं त्वं कथां च निशम्य शक्रः
 Nar4.16.8-2 पर्याकुलोऽजानि भवन्महिमावमर्शात् ।
 Nar4.16.8-3 एवं प्रशान्तरमणीयतरोऽवतारस्
 Nar4.16.8-4 त्वत्तोऽधिको वरद! कृष्णतनुस्त्वमेव ॥
 Nar4.16.9-1 दक्षस्तु धातुरतिलालनया रजोन्धो
 Nar4.16.9-2 नात्यादृतस्त्वयि च कष्टमशान्तिरासीत् ।
 Nar4.16.9-3 येन व्यन्नुन्ध स भवत्तनुमेव शर्वं
 Nar4.16.9-4 यज्ञो च वैरपिशुने स्वसुतां व्यमानीत् ॥
 Nar4.16.10-1 क्रुद्धेशमर्दितमखः स तु कृत्तशीर्षो
 Nar4.16.10-2 देवप्रसादितहरादथ लब्धजीवः ।
 Nar4.16.10-3 त्वत्पूरितक्रतुवरः पुनराप शान्तिं
 Nar4.16.10-4 स त्वं प्रशान्तिकर! पाहि मरुत्पुरेश् ॥
 Nar4.17.1-1 उत्तानपादनृपतेर्मनुनन्दनस्य
 Nar4.17.1-2 जाया बभूव सुरुचिर्नितरामभीष्टा ।
 Nar4.17.1-3 अन्या सुनीतिरिति भर्तुनरादृता सा
 Nar4.17.1-4 त्वामेव नित्यमगतिः शरणं गताभूत् ॥
 Nar4.17.2-1 अङ्गे पितुः सुरुचिपुत्रकमुत्रमं तं
 Nar4.17.2-2 दृष्ट्वा ध्रुवः किल सुनीतिसुतोऽधिरोक्ष्यन् ।
 Nar4.17.2-3 आचिक्षिपे किल शिशुः सुतरां सुरुच्या
 Nar4.17.2-4 दुस्सन्त्यजा खलु भवद्विमुखैरसूया ॥
 Nar4.17.3-1 त्वन्मोहिते पितरि पश्यति दारवश्ये
 Nar4.17.3-2 दूरं दुरुक्तिनिहतः स गतो निजाम्बाम् ।
 Nar4.17.3-3 सापि स्वकर्मगतिसन्तरणाय पुंसां
 Nar4.17.3-4 त्वत्पादमेव शरणं शिशवे शशंस ॥
 Nar4.17.4-1 आकर्ण्य सोऽपि भवदर्चनिश्चितात्मा
 Nar4.17.4-2 मानी निरेत्य नगरात्किल पञ्चवर्षः ।
 Nar4.17.4-3 सन्दृष्टनारदनिवेदितमन्त्रमार्गस्
 Nar4.17.4-4 त्वामारराध तपसा मधुकाननान्ते ॥
 Nar4.17.5-1 ताते विषण्णहृदये नगरीं गतेन
 Nar4.17.5-2 श्रीनारदेन परिसान्त्वितचित्तवृत्तौ ।
 Nar4.17.5-3 बालस्त्वदर्पितमनाः क्रमवर्धितेन
 Nar4.17.5-4 निन्ये कठोरतपसा किल पञ्च मासान् ॥
 Nar4.17.6-1 तावत्तपोबलनिरुच्छ्रवसिते दिगन्ते
 Nar4.17.6-2 देवार्थितस्त्वमुदयत्करुणार्द्रचेताः ।
 Nar4.17.6-3 त्वद्रूपचिद्रसनिलीनमतेः पुरस्ता-
 Nar4.17.6-4 दाविर्बभूविथ विभो! गरुडाधिरूढः ॥
 Nar4.17.7-1 त्वद्दर्शनप्रमदभारतरङ्गितं तं
 Nar4.17.7-2 दृग्भ्यां निमग्नमिव रूपरसायने ते ।

- Nar4.17.7-3 तुष्टूषमाणमवगम्य कपोलदेशे
 Nar4.17.7-4 संस्पृष्टवानसि दरेण तथादरेण ॥
 Nar4.17.8-1 तावद्विबोधविमलं प्रणुवन्तमेण-
 Nar4.17.8-2 माभाषथास्त्वमवगम्य तदीयभावम् ।
 Nar4.17.8-3 राज्यं चिरं समनुभूय भजस्व भूयः
 Nar4.17.8-4 सर्वोत्तरं ध्रुव! पदं विनिवृत्तिहीनम् ॥
 Nar4.17.9-1 इत्यूचुषि त्वयि गते नृपनन्दनोऽसा-
 Nar4.17.9-2 वानन्दिताखिलजनो नगरीमुपेतः ।
 Nar4.17.9-3 रेमे चिरं भवदनुग्रहपूर्णकामस्
 Nar4.17.9-4 ताते गते च वनमादृतराज्यभारः ॥
 Nar4.17.10-1 यक्षेण देव! निहते पुनरुत्तमेऽस्मिन्
 Nar4.17.10-2 यक्षैः स युद्धनिरतो विरतो मनूक्या ।
 Nar4.17.10-3 शान्त्या प्रसन्नहृदयाद्धनदादुपेतात्
 Nar4.17.10-4 त्वद्भक्तिमेव सुदृढामवृणोन्महात्मा ॥
 Nar4.17.11-1 अन्ते भवत्पुरुषनीतविमानयातो
 Nar4.17.11-2 मात्रा समं ध्रुवपदे मुदितोऽयमास्ते ।
 Nar4.17.11-3 एवं स्वभृत्यजनपालनलोलधीस्त्वं
 Nar4.17.11-4 वातालयाधिप! निरुन्धि ममामयौघान् ॥
 Nar4.18.1-1 जातस्य ध्रुवकुल एव तुङ्गकीर्ते-
 Nar4.18.1-2 रङ्गस्य व्यजनि सुतः स वेननामा ।
 Nar4.18.1-3 यदोषव्यथितमतिः स राजवर्य-
 Nar4.18.1-4 स्त्वत्पादे विहितमना वनं गतोऽभूत् ॥
 Nar4.18.2-1 पापोऽपि क्षितितलपालनाय वेनः
 Nar4.18.2-2 पौराद्यैरुपनिहितः कठिरवीर्यः ।
 Nar4.18.2-3 सर्वेभ्यो निजबलमेव सम्प्रशंसन्
 Nar4.18.2-4 भूचक्रे तव यजनान्ययं न्यरौत्सीत् ॥
 Nar4.18.3-1 सम्प्राप्ते हितकथनाय तापसौधे
 Nar4.18.3-2 मत्तोऽन्यो भवनपतिर्न कञ्चनेति ।
 Nar4.18.3-3 त्वन्निन्दावचनपरो मुनीश्वरैस्तैः
 Nar4.18.3-4 शापाग्नौ शलभदशामनायि वेनः ॥
 Nar4.18.4-1 तन्नाशात्खलजनभीरुकैर्मुनीन्द्रै-
 Nar4.18.4-2 स्तन्मात्रा चिरपरिरक्षिते तदङ्गे ।
 Nar4.18.4-3 त्यक्ताधे परिमथितादथोरुदण्डाद्
 Nar4.18.4-4 दोर्दण्डे परिमथिते त्वमाविरासीः ॥
 Nar4.18.5-1 विख्यातः पृथुरिति तापसोपदिष्टैः
 Nar4.18.5-2 सूताद्यैः परिणुतभाविभूरिवीर्यः ।
 Nar4.18.5-3 वेनात्यर्था कबलितसम्पदं धरित्री-
 Nar4.18.5-4 माक्रान्तां निजधनुषा समामकार्षी ॥
 Nar4.18.6-1 भूयस्तां निजकुलमुख्यवत्सयुक्तैर्
 Nar4.18.6-2 देवाद्यैः समुचितचारुभाजनेसु ।
 Nar4.18.6-3 अन्नादीन्यभिलषितानि यानि तानि

- Nar4.18.6-4 स्वच्छन्दं सुरभितनूमदुहस्त्वम् ॥
- Nar4.18.7-1 आत्मानं यहति सखैस्त्वयि त्रिधाम-
- Nar4.18.7-2 न्नारब्धे शततमवाजिमेधयागे ।
- Nar4.18.7-3 स्पर्धालुः शतमख एत्य नीचवेषो
- Nar4.18.7-4 हृत्वाश्चं तव तनयात्पराजितोऽभूत् ॥
- Nar4.18.8-1 देवेन्द्रं मुहुरिति वाजिनं हरन्तं
- Nar4.18.8-2 वह्नौ तं मुनवरमण्डले जुहूषौ ।
- Nar4.18.8-3 रुन्धाने कमलभवे क्रतोः समाप्तौ
- Nar4.18.8-4 साक्षात्त्वं मधुरिपुमैक्षथाः स्वयं स्वम् ॥
- Nar4.18.9-1 तद्वतं वरमुपलभ्य भक्तिमेकां
- Nar4.18.9-2 गङ्गान्ते विहितपदः कदापि देव! ।
- Nar4.18.9-3 सत्रस्थं मुनिनिवहं हितानि शंस-
- Nar4.18.9-4 न्नैक्षिष्ठाः सनकमुखान्मुनीन्पुरस्तात् ॥
- Nar4.18.10-1 विज्ञानं सनकमुखोदितं दधानः
- Nar4.18.10-2 स्वात्मानं स्वयमगमो वनान्तसेवी ।
- Nar4.18.10-3 तत्तादृक्पृथुवपुरीश! सत्वरं मे
- Nar4.18.10-4 रोगौघं प्रशमय वातगेहवासिन्! ॥
- Nar4.19.1-1 पृथोस्तु नप्ता पृथुधर्मकर्मठः प्राचीनबर्हिर्युवतौ शतद्रुतौ ।
- Nar4.19.1-2 प्रचेतसो नाम सुचेतसः सुतानजीजनत्त्वत्करुणाङ्कुरानिव ॥
- Nar4.19.2-1 पितुः सिसृक्षानिरतस्य शासनाद्भवत्तपस्यानिरता दशापि ते ।
- Nar4.19.2-2 पयोनिधिं पश्चिममेत्य तत्तटे सरोवरं सन्ददृशुर्मनोहरम् ॥
- Nar4.19.3-1 तदा भवत्तीर्थमिदं समागतो भवो भवत्सेवकदर्शनादृतः ।
- Nar4.19.3-2 प्रकाशमासाद्य पुरः प्रचेतसामुपादिशद्भक्ततमस्तव स्तवम् ॥
- Nar4.19.4-1 स्तवं जपन्तस्तममी जलान्तरे भवन्तमासेविषतायुतं समाः ।
- Nar4.19.4-2 भवत्सुखास्वादरसादमीष्वियान्बभूव कलो ध्रुववन्न शीघ्रता ॥
- Nar4.19.5-1 तपोभिरेषामतिमात्रवर्धिभिः स यज्ञहिंसानिरतोऽपि पावितः ।
- Nar4.19.5-2 पितापि तेषाम्गृह्यातनारदप्रदर्शितात्मा भवदात्मतां ययौ ॥
- Nar4.19.6-1 कृपाबलेनैव ततः प्रचेतसां प्रकाशमागाः पतगेन्द्रवाहनः ।
- Nar4.19.6-2 विराजिचक्रादिवरायुधांशुभिर्भुजाभिरष्टाभिरुदञ्चितद्युतिः ॥
- Nar4.19.7-1 प्रचेतसां तावदयाचतामपि त्वमेव कारुण्यभराद्द्वारानदाः ।
- Nar4.19.7-2 भवद्विचिन्तापि शिवायदेहिनां भवत्वसौ रुद्रनुतिश्च कामदा ॥
- Nar4.19.8-1 अवाप्य कान्तां तनयां महीरुहां तया रमध्वं दशलक्षवत्सरीम् ।
- Nar4.19.8-2 सुतोऽस्तु दक्षो ननु तत्क्षणाच्च मां प्रयास्यथेति न्यगदो मुदैव तान् ॥
- Nar4.19.9-1 ततश्च ते भूतलोधिनिस्तूरुन्कूधा दहन्तो द्रुहिणेन वारिताः ।
- Nar4.19.9-2 द्रुमैश्च दत्तां तनयामवाप्य तां त्वदुक्तकालं सुखिनोऽभिरेमिरे ॥
- Nar4.19.10-1 अवाप्य दक्षं च सुतं कृताध्वराः प्रचेतसो नारदलब्धया धिया ।
- Nar4.19.10-2 अवापुरानन्दपदं तथाविधुस्त्वमीश! वातालयनाथ! पाहि माम् ॥
- Nar5.20.1-1 प्रियव्रतस्य प्रियपुत्रभूतादाग्नीध्रराजादुदितो हि नाभिः ।
- Nar5.20.1-2 त्वां दृष्टवानिष्टदमिष्टमध्ये तवैव तुष्ट्यै कृतयज्ञकर्मा ॥
- Nar5.20.2-1 अभिष्टुतस्तत्र मुनीश्वरैस्त्वं राजा स्वतुल्यं सुतमर्थ्यमानः ।

- Nar5.20.2-2 स्वयं जनिष्येऽहमिति ब्रुवाणस्तिरोदधा बर्हिषि विश्वमूर्ते! ॥
- Nar5.20.3-1 नाभिप्रियायामथ मेरुदेव्यां त्वमंशतोऽभूर्ऋषभाभिधानः ।
- Nar5.20.3-2 अलोकसामान्यगुणप्रभावप्रभाविताशेषजनप्रमोदः ॥
- Nar5.20.4-1 त्वयि त्रिलोकीभृति राज्यभारं निधाय नाभिः सह मेरुदेव्या ।
- Nar5.20.4-2 तपोवनं प्राप्य भवन्निषेवी गतः किलानन्दपदं पदं ते ॥
- Nar5.20.5-1 इन्द्रस्त्वदुत्कर्षकृतादमर्षाद्वर्षं नास्मिन्नजनाभवर्षे ।
- Nar5.20.5-2 यदा तदा त्वं निजयोगशक्त्या स्ववर्षमेनद्वादधाः सुवर्षम् ॥
- Nar5.20.6-1 जितेन्द्रदत्तां कमनीं जयन्तीमथोद्ब्रह्मात्मरताशयोऽपि ।
- Nar5.20.6-2 अजीजनत्तत्र शतं तनूजान्येषां क्षितीषो भरतोऽग्रजन्मा ॥
- Nar5.20.7-1 नवाभवन्योगिवरा नवान्ये त्वपालयन्भारतवर्षखण्डान् ।
- Nar5.20.7-2 सैका त्वशीतिस्तव शेषपुत्रास्तपोबलाद्भूसुरभूयमीयुः ॥
- Nar5.20.8-1 उक्त्वा सुतेभ्योऽथ मुनीन्द्रमध्ये विरक्तिभक्त्यन्वितमुक्तिमार्गम् ।
- Nar5.20.8-2 स्वयं गतः पारमहंस्यवृत्तिमधा जडोन्मत्तपिशाचचर्याम् ॥
- Nar5.20.9-1 परात्मभूतोऽपि परोपदेशं कुर्वन्भवन्सर्वनिरस्यमानः ।
- Nar5.20.9-2 विकारहीनो विचचार कृत्स्नां महीमहीनात्मरसाभिलीनः ॥
- Nar5.20.10-1 शयुव्रतं गोमृगकाकचर्यां चिरं चरन्नाप्य परं स्वरूपम् ।
- Nar5.20.10-2 दवाहताङ्गः कुटकाचले त्वं तापान्ममापाकुरु वातनाथ! ॥
- Nar5.21.1-1 मध्योद्भवओ भुव इलावृतनाम्नि वर्षे
- Nar5.21.1-2 गौरीप्रधानवनिताजनमात्रभाजि ।
- Nar5.21.1-3 शर्वेण मन्त्रनुतिभिः सुमुपास्यमानं
- Nar5.21.1-4 सङ्कर्षणात्मकमधीश्वर! सम्श्रये त्वाम् ॥
- Nar5.21.2-1 भद्राश्वनामक इलावृतपूर्ववर्षे
- Nar5.21.2-2 भद्रश्रवोभिर्ऋषिभिः परिणूयमानम् ।
- Nar5.21.2-3 कल्पान्तगूढनिगमोद्धरणप्रवीणं
- Nar5.21.2-4 ध्यायामि देव! ह्यशीर्षतनुं भवन्तम् ॥
- Nar5.21.3-1 ध्यायामि दक्षिणगते हरिवर्षवर्षे
- Nar5.21.3-2 प्राह्लादमुख्यपुरुषैः परिषेव्यमाणम् ।
- Nar5.21.3-3 उत्तुङ्गशान्तधवलाकृतिमेकशुद्ध-
- Nar5.21.3-4 ज्ञानप्रदं नरहरिं भगवन्! भवन्तम् ॥
- Nar5.21.4-1 वर्षे प्रतीचि ललितात्मनि केतुमाले
- Nar5.21.4-2 लीलाविशेषललितस्मितशोभनाङ्गम् ।
- Nar5.21.4-3 लक्ष्म्या प्रजापतिसुतैश्च निषेव्यमाणं
- Nar5.21.4-4 तस्याः प्रियाय धृतकामतनुं भजे त्वाम् ॥
- Nar5.21.5-1 रम्येऽप्युदीचि खलु रम्यकनाम्नि वर्षे
- Nar5.21.5-2 तद्वर्षनाथमनुवर्षपर्यमाणम् ।
- Nar5.21.5-3 भक्तैकवत्सलममत्सरहृत्सु भान्तं
- Nar5.21.5-4 मत्स्याकृतिं भुवननाथ! भजे भवन्तम् ॥
- Nar5.21.6-1 वर्षं हिरण्मयसमाह्वयमौत्तराह-
- Nar5.21.6-2 मासीनमद्रिधृतिकर्मठकामठाङ्गम् ।
- Nar5.21.6-3 संसेवते पितृगणप्रवरोऽर्यमायं
- Nar5.21.6-4 तं त्वां भजामि भगवन्! परचिन्मयात्मन्! ॥

Nar5.21.7-1 किञ्चोत्तरेषु कुरुषु प्रियया धरण्या
 Nar5.21.7-2 संसेवितो महितमन्त्रनुतिप्रभेदैः ।
 Nar5.21.7-3 दंष्ट्राग्रघृष्टघनपृष्ठगरिष्ठवर्ष्मा
 Nar5.21.7-4 त्वं पाहि विज्ञनुतयज्ञवराहमूर्ते! ॥
 Nar5.21.8-1 याम्यां दिशं भजति किम्पुरुषाख्यवर्षे
 Nar5.21.8-2 संसेवितो हनुमता दृढभक्तिभाजा ।
 Nar5.21.8-3 सीताभिरामपरमाद्भुतरूपशाली
 Nar5.21.8-4 रामात्मकः परिलसन्परिपाहि विष्णो! ॥
 Nar5.21.9-1 श्रीनारदेन सह भारतखण्डमुख्यैस्
 Nar5.21.9-2 त्वं साङ्ख्ययोगनुतिभिः समुपास्यमानः ।
 Nar5.21.9-3 आकल्पकालमिह साधुजनाभिरक्सी
 Nar5.21.9-4 नारायणो नरसखः परिपाहि भूमन्! ॥
 Nar5.21.10-1 प्लाक्षेऽर्करूपमयि शात्मल इन्दुरूपं
 Nar5.21.10-2 द्वीये भजन्ति कुशनामनि वह्निरूपम् ।
 Nar5.21.10-3 क्रौञ्चेऽम्बुरूपमथ वायुमयं च शाके
 Nar5.21.10-4 त्वां ब्रह्मरूपमयि पुष्करनाम्नि लोकाः ॥
 Nar5.21.11-1 सर्वैर्ध्रुवीदिभिरुडुप्रकरैर्ग्रैहैश्च
 Nar5.21.11-2 पुच्छादिकेष्ववयवेष्वभिकल्पमानैः ।
 Nar5.21.11-3 त्वं शिंशुमारवपुषा महतामुपास्यः
 Nar5.21.11-4 सन्ध्यासु रुन्धि नरकं मम सिन्धुशायैन्! ॥
 Nar5.21.12-1 पातालमूलभुवि शेषतनुं भवन्तं
 Nar5.21.12-2 लोलैककुण्डलविराजिसहस्रशीर्षम् ।
 Nar5.21.12-3 नीलाम्बरं धृतहलं भुजगाङ्गनाभिर्-
 Nar5.21.12-4 जुष्टं भजे हर गदान्गुरुगेहनाथ! ॥

Nar6.22.1-1 अजामिलो नाम महीसुरः पुरा चरन्विभो! धर्मपथान्गृहाश्रमी ।
 Nar6.22.1-2 गुरोर्गिरा काननमेत्य दृष्टवान्सुघृष्टशीलां कुलटां मदाकुलाम् ॥
 Nar6.22.2-1 स्वतः प्रशान्तोऽपि तदाहृताशयः स्वधर्ममुत्सृज तया समारमन् ।
 Nar6.22.2-2 अधर्मकारी दशमी भवन्पुनर्दधौ भवन्नामयुते सुते रतिम् ॥
 Nar6.22.3-1 स मृत्युकाले यमराजकिङ्गरान्भयङ्करास्त्रीनभिलक्षयन्भिया ।
 Nar6.22.3-2 पुरा मनाक्त्वत्स्मृतिवासनाबलाज्जुहाव नारायणनामकं सुतम् ॥
 Nar6.22.4-1 दुराशयस्यापि तदात्वनिर्गतत्वदीयनामाक्षरमात्रवैभवात् ।
 Nar6.22.4-2 पुरोऽभिपेतुर्भवदीयपार्षदाश्चतुर्भुजाः पीतपटा मनोहराः ॥
 Nar6.22.5-1 अमुं च सम्पाश्य विकर्षतो भटान्विमुञ्चतेत्यारुरुधुर्बलादमी ।
 Nar6.22.5-2 निवारितास्ते च भवज्जनैस्तदा तदीयपापं निखिलं न्यवेदयन् ॥
 Nar6.22.6-1 भवन्तु पापानि कथं तु निष्कृते कृतेऽपि भो दण्डनमस्ति पण्डिताः! ।
 Nar6.22.6-2 न निष्कृतिः किं विदिता भवादृशामिति प्रभो! त्वत्पुरुषा बभाषिरे ॥
 Nar6.22.7-1 श्रुतिस्मृतिभ्यां विहिता व्रतादयः पुनन्ति पापं न लुनन्ति वासनाम् ।
 Nar6.22.7-2 अनन्तसेवा तु निकृन्तति द्वयीमिति प्रभो! त्वत्पुरुषा बभाषिरे ॥
 Nar6.22.8-1 अनेन भो! जन्मसहस्रकोटिभिः कृतेषु पापेष्वपि निष्कृतिः कृता ।
 Nar6.22.8-2 तदग्रहीन्नाम भयाकुलो हरेरिति प्रभो! त्वत्पुरुषा बभाषिरे ॥

- Nar6.22.9-1 नृणामबुद्ध्यापि मुकुन्दकीर्तनं दहत्यघौघान्महिमास्य तादृशः ।
 Nar6.22.9-2 यथाग्निरेधांसि यथौषेधं गदानिति प्रभो! त्वत्पुरुषा बभाषिरे ॥
 Nar6.22.10-1 इतीरितैर्याम्यभटैरपासृते भवद्भटानां च गणे तिरोहिते ।
 Nar6.22.10-2 भवत्स्मृतिं कञ्चन कालमाचरन्भवत्पदं प्रापि भवद्भटैरसौ ॥
 Nar6.22.11-1 स्वकिङ्करावेदनशङ्कितो यमस्त्वदङ्घ्रिभक्तेषु न गम्यतामिति ।
 Nar6.22.11-2 स्वकीयभृत्यानशिशिक्षदुच्चकैः स देव! वातालय्नाथ! पाहि माम् ॥
 Nar6.23.1-1 प्रचेतस्तु भगवन्नपरोऽपि दक्षस्-
 Nar6.23.1-2 त्वत्सेवनं व्यधित सर्गविवृद्धिकामः ।
 Nar6.23.1-3 आविर्बभूविथ तदा लसदष्टबाहुस्-
 Nar6.23.1-4 तस्मै वरं ददित्य तां च वधूमसिकनीम् ॥
 Nar6.23.2-1 तस्यात्मजास्त्वयुतमीश! पुनः सहस्रं
 Nar6.23.2-2 श्रीनारदस्य वचसा तव मार्गमापुः ।
 Nar6.23.2-3 नैकत्रवासमृषये मुमुचे स शापं
 Nar6.23.2-4 भक्तोत्तमस्त्वृषिरनुग्नहमेव मेने ॥
 Nar6.23.3-1 षष्ठ्या ततो दुहितृभिः सृजतः कुलौघान्
 Nar6.23.3-2 दौहित्रसूनुरथ तस्य स विश्वरूपः ।
 Nar6.23.3-3 त्वत्स्तोत्रवर्मितमजापयदिन्द्रमाजौ
 Nar6.23.3-4 देव! त्वदीयमहिमा खलु सर्वजैत्रः ॥
 Nar6.23.4-1 प्राक्षुरसेनविषये किल चित्रकेतुः
 Nar6.23.4-2 पुत्राग्रही नृपतिरङ्गिरसः प्रभावात् ।
 Nar6.23.4-3 लब्ध्वैकपुत्रमथ तत्र हते सपत्नी-
 Nar6.23.4-4 सङ्घैरमुह्यदवशस्तव माययासौ ॥
 Nar6.23.5-1 तं नारदस्तु सममङ्गिरसा दयालुः
 Nar6.23.5-2 सम्प्राप्य तावदुपदर्श्य सुतस्य जीवम् ।
 Nar6.23.5-3 कस्यास्मि पुत्र इति तस्य गिरा विमोहं
 Nar6.23.5-4 त्यक्त्वा त्वदर्चनविधौ नृपतिं न्ययुङ्क्त ॥
 Nar6.23.6-1 स्तोत्रं च मन्त्रमपि नारदतोऽथ लब्ध्वा
 Nar6.23.6-2 तोषाय शेषवपुषो ननु ते तपस्यन् ।
 Nar6.23.6-3 विद्याधराधिपतितां स हि सप्तरात्रे
 Nar6.23.6-4 लब्ध्वात्युकुण्डःअमतिरन्वभजद्भवन्तम् ॥
 Nar6.23.7-1 तस्मै मृणालधवलेन सहस्रशीर्ष्णां
 Nar6.23.7-2 रूपेण बद्धनुतिसिद्धगणावृतेण ।
 Nar6.23.7-3 प्रादुर्भवन्नचिरतो नुतिभिः प्रसन्नो
 Nar6.23.7-4 दत्त्वात्मतत्त्वमनुगृह्य तिरोदधाथ ॥
 Nar6.23.8-1 त्वद्भक्तमौलिरथ सोऽपि च लक्षलक्षं
 Nar6.23.8-2 वर्षाणि हर्षुलमना भुवनेषु कामम् ।
 Nar6.23.8-3 सन्ङ्गापयन्गुणगणं तव सुन्दरीभिः
 Nar6.23.8-4 सङ्गतिरेकरहितो ललितं चचार ॥
 Nar6.23.9-1 अत्यन्तसङ्गविलयाय भवत्प्रणुन्नो
 Nar6.23.9-2 नूनं स रूप्यगिरिमाप्य महत्समाजे ।
 Nar6.23.9-3 निश्शङ्कमङ्कृतवल्लभमङ्गजारिं

Nar6.23.9-4 तं शङ्करं परिहसन्नुमयाभिशेषे ॥
 Nar6.23.10-1 निस्सम्भ्रमस्त्वयमयाचितशापमोक्षो
 Nar6.23.10-2 वृत्रासुरत्वमुपगम्य सुरेन्द्रयोधी ।
 Nar6.23.10-3 भक्त्यात्मतत्त्वकथनैः समरे विचित्रं
 Nar6.23.10-4 शत्रोरपि भ्रममपास्य गतः पदं ते ॥
 Nar6.23.11-1 त्वत्सेवनेन दितिरिन्द्रवधोद्यतापि
 Nar6.23.11-2 तान्प्रत्युतेन्द्रसुहृदो मरुतोऽभिलेभे ।
 Nar6.23.11-3 दुष्टाशयेऽपि शुभदैव भवन्निषेवा
 Nar6.23.11-4 तत्तादृशस्त्वमव मां पवनालयेश! ॥

Nar7.24.1-1 हिरण्याक्षे पोत्रिप्रवरवपुषा देव! भवता
 Nar7.24.1-2 हते शोलक्रोधग्लपितघृतिरेतस्य सहजः ।
 Nar7.24.1-3 हिरण्यप्रारम्भः कशिपुरमरारातिसदसि
 Nar7.24.1-4 प्रतिज्ञामातेने तव किल वधार्थं मुररिपो! ॥
 Nar7.24.2-1 विधातारं घोरं स खलु तपसित्वा नचिरतः
 Nar7.24.2-2 पुरः साक्षात्कुर्वन्सुरनरमृगाद्यैरनिधनम् ।
 Nar7.24.2-3 वरं लब्ध्वा दृप्तो जगदिह भवन्नायकमिदं
 Nar7.24.2-4 परिक्षुन्दन्निन्द्रादहरत दिवं त्वामगणयन् ॥
 Nar7.24.3-1 निहन्तुं त्वां भूयस्तव पदमवाप्तस्य च रिपोर्-
 Nar7.24.3-2 बहिर्दृष्टेरन्तर्दधिथ हृदये सूक्ष्मवपुषा ।
 Nar7.24.3-3 नदन्नुच्चैस्तत्राप्यखिलभुवनान्ते च मृगयन्
 Nar7.24.3-4 भिया यातं मत्वा स खलु जितकाशी निववृते ॥
 Nar7.24.4-1 ततोऽस्य प्रह्लादः समजनि सुतो गर्भवसतौ
 Nar7.24.4-2 मुनेर्वीणापाणेरधिगतभबद्धक्तिमहिमा ।
 Nar7.24.4-3 स वै जात्या दैत्यः शिशुरपि समेत्य त्वयि रतिं
 Nar7.24.4-4 गतस्त्वद्भक्तानां वरद! परमोदाहरणताम् ॥
 Nar7.24.5-1 सुरारीणां हास्यं तव चरणदास्यं निजसुते
 Nar7.24.5-2 स दृष्ट्वा दिष्टात्मा गुरुभिरशिशिक्षच्चिरममुम् ।
 Nar7.24.5-3 गुरुप्रोक्तं चासाविदमिदमभद्राय दृढमि-
 Nar7.24.5-4 त्यपाकुर्वन्सर्वं तव चरणभक्त्यैव ववृधे ॥
 Nar7.24.6-1 अधीतेषु श्रेष्ठं किमिति परिपृष्टेऽथ तनये
 Nar7.24.6-2 भवद्भक्तिं वर्यामभिगदति पर्याकुलधृतिः ।
 Nar7.24.6-3 गुरुभ्यो रोषित्वा सहजमतिरस्योत्यभिविदन्
 Nar7.24.6-4 वधिपायानस्मिन्व्यततुत्भवत्पादशरणे ॥
 Nar7.24.7-1 स शूलैराविद्धः सुबहु मथितो दिग्गजगणैर्-
 Nar7.24.7-2 महासर्पैर्दष्टोऽप्यनशनगराहारविधुतः ।
 Nar7.24.7-3 गिरिन्द्रावक्षिप्तोऽप्यहह परमात्मन्नयि विभो!
 Nar7.24.7-4 त्वयि न्यस्तात्मत्वात्किमपि न निपीडामभजत ॥
 Nar7.24.8-1 ततः शङ्काविष्टः स पुनरतिदुष्टोऽस्य जनको
 Nar7.24.8-2 गुरुक्त्या तद्ग्रेह किल वरुणपाशैस्तमरुणत् ।
 Nar7.24.8-3 गुरोश्चासान्निध्ये स पुनरनुगान्दैत्यतनयान्

- Nar7.24.8-4 भवद्भक्तेस्तत्त्वं परमपि विज्ञानमशिषत् ॥
- Nar7.24.9-1 पिता शृण्वन्बालप्रकरमखिलं त्वत्स्तुतिपरं
- Nar7.24.9-2 रुषान्धः प्राहैनं कुलहतक! कस्ते बलमिति ।
- Nar7.24.9-3 बलं मे वैकुण्ठस्तव च जगतां चापि स बलं
- Nar7.24.9-4 स एव त्रैलोक्यं सकलमिति धीरोऽयमगदीत् ॥
- Nar7.24.10-1 अरे! क्वासौ क्वासौ सकलजगदात्मा हरिरिति
- Nar7.24.10-2 प्रभिन्ते स्म स्तम्भं चलितकरवालो दितिसुतः ।
- Nar7.24.10-3 अतः पश्चाद्विष्णो! न हि वदितुमीशोऽस्मि सहसा
- Nar7.24.10-4 कृपात्मन्! विश्वात्मन्! पवनपुरवासिन्! मृडय माम् ॥
- Nar7.25.1-1 स्तम्भे घट्टयतो हिरण्यकशिपोः कर्णौ समाचूर्णय-
- Nar7.25.1-2 न्नाधूर्णज्जगदण्डकुण्डकुहरो घोरस्तवाभूद्रवः ।
- Nar7.25.1-3 श्रुत्वा यं किल दैत्यराजहृदये पूर्वं कदाप्यश्रुतं
- Nar7.25.1-4 कम्पः कश्चन सम्पपात्चलितोऽप्यम्भोजभूर्विष्टपात् ॥
- Nar7.25.2-1 दैत्ये दिक्षु विसृष्टचक्षुषि महासंराम्भिणी स्तम्भतः
- Nar7.25.2-2 सम्भूतं न मृगात्मकं न मनुजाकारं वपुस्ते विभो! ।
- Nar7.25.2-3 किं किं भीषणमेतदद्भुतमिति व्युद्भ्रान्तचित्तेऽसुरे
- Nar7.25.2-4 विस्फुर्जद्ववलोग्ररोमविकसद्वर्ष्मा समाजृम्भथाः ॥
- Nar7.25.3-1 तप्तस्वर्णसवर्णघूर्णदतिरूक्षाक्षं सटाकेसर-
- Nar7.25.3-2 प्रोत्कम्पप्रनिकुम्बिताम्बरमहो जीयात्तवेदं वपुः ।
- Nar7.25.3-3 व्यात्तव्याप्तमहादरीसखमुखं खड्गोग्रवल्गान्महा-
- Nar7.25.3-4 जिह्वानिर्गमदृश्यमानसुमहादंष्ट्रायुगोडुमारम् ॥
- Nar7.25.4-1 उत्सर्पद्वलिभङ्गभीषुणहनुं ह्रस्वस्थवीयस्तर-
- Nar7.25.4-2 ग्रीवं पीवरदोशशतोद्गतनखकूरांशुदूरोल्बणम् ।
- Nar7.25.4-3 व्योमोल्लङ्घिघनाघनोपमघनप्रध्वाननिर्धावित-
- Nar7.25.4-4 स्पर्धालुप्रकरं नमामि भवतस्तन्नारसिंहं वपुः ॥
- Nar7.25.5-1 नूनः वुष्णुरयं निहन्यमुमिति भ्राम्यद्गदाभीषणं
- Nar7.25.5-2 दैत्येन्द्रं समुपाद्रवन्तमधृथा दोभ्यां पृथुभ्यामम्मुम् ।
- Nar7.25.5-3 वीरो निर्गलितोऽथ खड्गफलके गृह्णन्विचित्रश्रमान्
- Nar7.25.5-4 व्यावृण्वन्पुनरापपात भुवनग्रासोद्यतं त्वामहो ॥
- Nar7.25.6-1 भ्राम्यन्तं दितिहाधमं पुनरपि प्रोद्गृह्य दोभ्यां जवाद्
- Nar7.25.6-2 द्वारेऽथोरुयुगे निपात्य नखरान्व्युत्स्वाय वक्षोभुवि ।
- Nar7.25.6-3 निर्भिन्दन्नधिगर्भनिर्भरगलद्रक्ताम्बु बद्धोत्सवं
- Nar7.25.6-4 पायं पायमुदैरयो बहुजगत्संहारिसिंहारवान् ॥
- Nar7.25.7-1 त्यक्त्वा तं हतमाशु रक्तलहरीसिक्तोन्नमद्वर्ष्मणि
- Nar7.25.7-2 प्रत्युत्पत्य समस्तदैत्यपटलीं चाखाद्यमाने त्वयि ।
- Nar7.25.7-3 भ्राम्यद्भूमि विकम्पिताम्बुधिकुलं व्यालोलशैलोत्करं
- Nar7.25.7-4 प्रोत्सर्पत्खचरं चराचरमहो दुःस्थामवस्थां दधौ ॥
- Nar7.25.8-1 तावन्मांसवपाकरालवपुषं घोरान्त्रमालाधरं
- Nar7.25.8-2 त्वां मध्येसभमिद्धरोषमुषितं दुर्वारगुर्वारवम् ।
- Nar7.25.8-3 अभ्येतुं न शक कोऽपि भुवने दूरे स्थिता भीरवः
- Nar7.25.8-4 सर्वे शर्वविरिञ्चवासवमुखाः प्रत्येकमस्तोषत ॥

Nar7.25.9-1 भूयोऽप्यक्षतरोषधाम्नि भवति ब्रह्माज्ञया बालके
 Nar7.25.9-2 प्रह्लादे पदयोर्नमत्यपभये कारुण्यभाराकुलः ।
 Nar7.25.9-3 शान्तस्त्वं करमस्य मूर्ध्नि समधाः स्तोत्रैरथोदनायत-
 Nar7.25.9-4 स्तस्याकामधियोऽपि तेनिथ वरं लोकाय चानुग्रहम् ॥
 Nar7.25.10-1 एवं नाटितरौद्रचेष्टित! विभो! श्रीतापनीयाभिध-
 Nar7.25.10-2 श्रुत्यन्तस्फुटगीतसर्वमहिमन्नत्यन्तशुद्धाकृते! ।
 Nar7.25.10-3 तत्तादृङ्गिखिलोत्तरं पुनरहो कस्त्वां परो लङ्घयेत्
 Nar7.25.10-4 प्रह्लादप्रिय! हे मरुत्पुरपते! सर्वामयात्पाहि माम् ॥

Nar8.26.1-1 इन्द्रद्यूम्नः पाण्ड्यखण्डाधिराजस्त्वैङ्गतात्मी चन्दनाद्रौ कदीचित् ।
 Nar8.26.1-2 त्वत्सेवायां मग्नधीरालुलोके नैवागस्त्यं प्राप्तमातिथ्यकामम् ॥
 Nar8.26.2-1 कुम्भोद्भूतः संभृतक्रोधभारः स्तब्धात्मा त्वं हस्तिभूयं भजेति ।
 Nar8.26.2-2 शप्तवाथैनं प्रत्यगात्सोऽपि लेभे हस्तीन्द्रत्वं त्वत्स्मृतिव्यक्तिधन्यम् ॥
 Nar8.26.3-1 दुग्धाम्भोधेर्मध्यभाजि त्रिकूटे क्रोडञ्छैले यूथपोऽयं वशाभिः ।
 Nar8.26.3-2 सर्वान्जन्तूनत्यवर्तिष्ट शक्त्या त्वङ्गकतानां कुत्र नोत्कर्षलाभः ॥
 Nar8.26.4-1 स्तेन स्थेम्ना दिव्यदेहत्वशक्त्या सोऽयं खेदानप्रजानन्कदाचित् ।
 Nar8.26.4-2 शैलप्रान्ते घर्मतान्तः सरस्यां यूथैः सार्धं त्वत्प्रणुन्नोऽभिरेमे ॥
 Nar8.26.5-1 हूहूस्तावद्देवस्यपि शापद्ग्राहीभूतस्तज्जले वर्तमानः ।
 Nar8.26.5-2 जग्राहैनं हस्तिनं पाददेशे शान्त्यर्थं हि श्रान्तिदोऽसि स्वकानाम् ॥
 Nar8.26.6-1 त्वत्सेवाया वैभवाद्दुर्निरोधं युध्यन्तं तं वत्सराणां सहस्रम् ।
 Nar8.26.6-2 प्राप्ते काले त्वत्पदैकाग्यसिद्धयै नक्राक्रान्तं हस्तिवीरं व्यधास्त्वम् ॥
 Nar8.26.7-1 आर्तिव्यक्तप्राक्तनज्ञानभक्तिः शुण्डोत्क्षिप्तैः समर्चन् ।
 Nar8.26.7-2 पूर्वाभ्यस्तं निर्विशेषात्मनिष्ठं स्तोत्रश्रेष्ठं सोऽन्दगादीत्परात्मन् ॥
 Nar8.26.8-1 श्रुत्वा स्तोत्रं निर्गुणस्थं समस्तं ब्रह्मेशाद्यैर्नाहमित्यप्रयाते ।
 Nar8.26.8-2 सर्वात्मा त्वं भूरिकारुण्यवेगात्ताक्षर्यारूढः प्रेक्षितोऽभूः पुरस्तात् ॥
 Nar8.26.9-1 हस्तीन्द्रं तं हस्तपद्मेन धृत्वा चक्रेण त्वं नक्रवर्यं व्यदारीः ।
 Nar8.26.9-2 गन्धर्वेऽस्मिन्मुक्तशापे स हस्ती त्वत्सारूप्यं प्राप्य देदीप्यते स्म ॥
 Nar8.26.10-1 एतद्वृत्तं त्वां च मां च प्रगे यो गायेत्सोऽयं भूयसे श्रेयसे स्यात् ।
 Nar8.26.10-2 इत्युक्त्वैनं तेन सार्धं गतस्त्वं धिष्यं विष्णो! पाहि वातालयेश! ॥
 Nar8.27.1-1 दुर्वासाः सुरवनिताप्तदिव्यमाल्यं शक्राय स्वयमुपदाय तत्र भूजः ।
 Nar8.27.1-2 नागेन्द्रप्रतिमृदिते शशाय शक्रं का क्षान्तिस्त्वदितरदेवतांशजानाम् ॥
 Nar8.27.2-1 शापेन प्रथितजरेऽथ निर्जरेन्द्रे देवेष्वप्यसुरजितेषु निष्प्रभेषु ।
 Nar8.27.2-2 शर्वाद्याः कमलजमेत्य सर्वदेवा निर्वाणप्रभव! समं भवन्तमापुः ॥
 Nar8.27.3-1 ब्रह्माद्यैर्नुतमहिमा चिरं तदानीं प्रादुःषन्वरद! पुरः परेण धाम्ना ।
 Nar8.27.3-2 हे देवा! दितिजकुलैर्विधाय सन्धिं पीयूषं परिमथतेति पर्यशास्त्वम् ॥
 Nar8.27.4-1 सन्धानं कृतवति दानवैः सुरौधे मन्थानं नयति मदेन मन्दराद्रिम् ।
 Nar8.27.4-2 भ्रष्टेऽस्मिन्बदरमिवोद्धहन्खगेन्द्रे सद्यस्त्वं विनिहितवान्पयः पयोधौ ॥
 Nar8.27.5-1 आधाय द्रुतमथ वासुकिं वरत्रां पाथोधौ विनिहितसर्वबीजजाले ।
 Nar8.27.5-2 प्रारब्धे मथनविधौ सुरासुरैस्तैर्व्याजात्त्वं भुजगमुखेऽकरोः सुरारीन् ॥
 Nar8.27.6-1 क्षुब्धाद्रौ क्षुभितजलोदरे तदानीं दुग्धाब्धौ गुरुतरभारतो निमग्ने ।
 Nar8.27.6-2 देवेषु व्यथिततमेषु तत्प्रियैषी प्राणैषीः कमठतनुं कठोरपृष्ठाम् ॥

- Nar8.27.7-1 वज्रातिस्थिरतरकर्परेण विष्णो! विस्तारात्परिगतलक्षयोजनेन ।
 Nar8.27.7-2 अम्भोधेः कुहरगतेन वर्षणा त्वं निर्मग्नं क्षितिधरनाथमुन्निनेथ ॥
 Nar8.27.8-1 उन्मग्ने झटिति तदा धराधरेन्द्रे निर्मेथुर्दृढमिह सम्मदेन सर्वे ।
 Nar8.27.8-2 आविश्य द्वितयगणेऽपि सर्पराजे वैवश्यं परिशमयन्नवीवृधस्तान् ॥
 Nar8.27.9-1 उद्दामभ्रमणजवोन्नमद्गिरीन्द्रन्यस्तैकस्थिरतरहस्तपङ्कजं त्वाम् ।
 Nar8.27.9-2 अभ्रान्ते विधिगिरिशादयः प्रमोदादुद्भ्रान्ता नुनुवुरुपात्तपुष्पवर्षाः ॥
 Nar8.27.10-1 दैत्यौधे भुजगमुखानिलेन तप्ते तेनैव त्रिदशकुलेऽपि किञ्चिदार्ते ।
 Nar8.27.10-2 कारुण्यात्तव किल देव! वारिवाहाः प्रावर्षन्नमरगणान्न दैत्यसङ्घान् ॥
 Nar8.28.1-1 गरलं तरलानलं पुरस्ताज्जलधेरुद्विजगाल कालकूटम् ।
 Nar8.28.1-2 अमरस्तुतिवादमोदनिष्णो निरिशस्तन्निपपौ भवत्प्रियार्थम् ॥
 Nar8.28.2-1 विमथत्सु सुरासुरेषु जाता सुरभिस्तामृषिषु न्यधास्त्रिधामन् ! ।
 Nar8.28.2-2 ह्यरत्नमभूदथेभरत्नं द्यूतरुश्चाप्सरसः सुरेषु तानि ॥
 Nar8.28.3-1 जगदीश! भवत्परा तदानीं कमनीया कमला बभूव देवी ।
 Nar8.28.3-2 अमलामवलोक्य यां विलोकः सकलोऽपि स्पृहयाम्बभूव लोकः ॥
 Nar8.28.4-1 त्वयि दत्तहृद्दे तदैव देव्यै त्रिदशेन्द्रो मणिपीठिकां व्यतारीत् ।
 Nar8.28.4-2 सकलोपहृताभिषेचनीयैर्ऋषयस्तां श्रुतिगीर्भिरभ्यषिञ्चन् ॥
 Nar8.28.5-1 अभिषेकजलानुपातिमुग्धत्वदपाङ्गैरवभूषिताङ्गवल्लीम् ।
 Nar8.28.5-2 मणिकुण्डलपीतचेलहारप्रमुखैस्ताममरादयोऽन्दभूषन् ॥
 Nar8.28.6-1 वरणस्रजमात्तभृङ्गनादां दधती सा कुचकुम्भमन्दयाना ।
 Nar8.28.6-2 पदशिञ्जितमञ्जुन्पुरा त्वां कलितव्रीलविलासमाससाद ॥
 Nar8.28.7-1 गिरिशद्रुहिणादिसर्वदेवान्गुणभाजोऽप्यविमुक्तदोषलेशान् ।
 Nar8.28.7-2 अवमृश्य सदैव सर्वरम्ये निहिता त्वय्यनयापि दिव्यमाला ॥
 Nar8.28.8-1 उरसा तरसा ममानिथैनां भुवनानां जननीमनन्यभावाम् ।
 Nar8.28.8-2 त्वदुरोविलसत्तदीक्षणश्रीपरिवृष्ट्या परिपुष्टमास विश्वम् ॥
 Nar8.28.9-1 अतिमोहनविभ्रमा तदानीं मदयन्ती खलु वारुणी निरागात् ।
 Nar8.28.9-2 तमसः पदवीमदास्त्वमेनामतिसम्माननया महासुरेभ्यः ॥
 Nar8.28.10-1 तरुणाम्बुदसुन्दरस्तदा त्वं ननु धन्वन्तरिरुत्थितोऽम्बुराशेः ।
 Nar8.28.10-2 अमृतं कलशे वहन्कराभ्यामखिलार्तिं हर मारुतालयेश! ॥
 Nar8.29.1-1 उद्गच्छतस्तव करादमृतं हरत्सु
 Nar8.29.1-2 दैत्येषु तानशरणाननुनीय देवान् ।
 Nar8.29.1-3 सधस्तिरोदधिथ देव! भवत्प्रभावाद्
 Nar8.29.1-4 उद्यत्सयूध्यकलहा दितिजा बभूवुः ॥
 Nar8.29.2-1 श्यामां रुचापि वयसापि तनुं तदानीं
 Nar8.29.2-2 प्राप्तोऽसि तुङ्गकुचमण्डलभङ्गुरां त्वम् ।
 Nar8.29.2-3 पीयुषकुम्भकलहं परिमुच्य सर्वे
 Nar8.29.2-4 तृष्णाकुलाः प्रतिययुस्त्वदुरोजकुम्भे ॥
 Nar8.29.3-1 का त्वं मृगाक्षि! विभजस्व सुधामिमामि-
 Nar8.29.3-2 त्यारूढरागविवशानभियाचतोऽमून् ।
 Nar8.29.3-3 विश्वस्यते मयि कथं कुलटास्मि दैत्या!
 Nar8.29.3-4 इत्यालपन्नपि सुविश्वसितानतानीः ॥
 Nar8.29.4-1 मोदात्सुधाकलशमेषु ददत्सु सा त्वं

- Nar8.29.4-2 दुश्चेष्टितं मम सहध्वमिति ब्रुवाणा ।
 Nar8.29.4-3 पङ्कितप्रभेदविनिवेशितदेवदैत्या
 Nar8.29.4-4 लीलाविलासगतिभिः समदाः सुधां ताम् ॥
 Nar8.29.5-1 अस्मास्वियं प्रणयिनीत्युसुरेषु तेषु
 Nar8.29.5-2 जोषं स्थितेष्वथ समाप्य सुधां सुरेषु ।
 Nar8.29.5-3 त्वं भक्तलोकवशगो मिजरूपमेत्य
 Nar8.29.5-4 स्वर्भानुमर्धपरिपीतसुधं व्यलावीः ॥
 Nar8.29.6-1 त्वत्तं सुधाहरणयोग्यफलं परेषु
 Nar8.29.6-2 दत्त्वा गते त्वयि सुरैः खलु ते व्यगृह्णन् ।
 Nar8.29.6-3 घोरेऽथ मूर्च्छति रणे बलिदैत्यमाया-
 Nar8.29.6-4 व्यामोहिते सुरगणे त्वमिहाविरासीः ॥
 Nar8.29.7-1 त्वं कालनेमिमथ मालिसुखाञ्जघन्थ
 Nar8.29.7-2 शक्रो जघान बलिजम्भवलान्सपाकान् ।
 Nar8.29.7-3 शुष्कार्द्रदुष्करवधे नमुचौ च लूने
 Nar8.29.7-4 फेनेन नारदगिरा न्यरुणो रणं तम् ॥
 Nar8.29.8-1 योषावपुर्दनुजमोहनमाहितं ते
 Nar8.29.8-2 श्रुत्वं विलोकनकुतूहलवान्महेशः ।
 Nar8.29.8-3 भूतैः समं गिरिजया च गतः पदं ते
 Nar8.29.8-4 स्तुत्वान्ब्रवीदभिमतं त्वमथो तिरोधाः ॥
 Nar8.29.9-1 आरामसीमनि च कन्दुकघातलीला-
 Nar8.29.9-2 लोलायमाननयनां कमनीं मनोज्ञाम् ।
 Nar8.29.9-3 त्वामेष वीक्ष्य विगलद्वसनां मनोभू-
 Nar8.29.9-4 वेगादनङ्गरिपुरङ्ग! समाल्लिङ्ग ॥
 Nar8.29.10-1 भूयोऽपि विद्रुतवतीमुपधाव्य देवो
 Nar8.29.10-2 वीर्यप्रमोक्षविकसत्परमार्थबोधः ।
 Nar8.29.10-3 त्वन्मानितस्तव महत्त्वमुवाच देव्यै
 Nar8.29.10-4 तत्तादृशस्त्वमव वातनिकेतनाथ! ॥
 Nar8.30.1-1 शक्रेण संयति हतोऽपि बलिर्महात्मा
 Nar8.30.1-2 शुक्रेण जीविततनुः क्रतुवर्धितोष्मा ।
 Nar8.30.1-3 विक्रान्तिमान्भयनिलीनसुरां त्रिलोकीं
 Nar8.30.1-4 चक्रे वशे स तव चक्रमुखादभीतः ॥
 Nar8.30.2-1 पुत्रार्तिदर्शनवशाददितिर्विषण्णा
 Nar8.30.2-2 तं काश्यपं निजपतिं शरणं प्रपन्ना ।
 Nar8.30.2-3 त्वत्पूजनं तदुदितं हि पयोव्रताख्यं
 Nar8.30.2-4 सा द्वादशाहमचरत्त्वयि भक्तिपूर्णा ॥
 Nar8.30.3-1 तस्यावधौ त्वयि निलीनमतेरमुष्याः
 Nar8.30.3-2 श्यामश्चतुर्भुजवपुः स्वयमाविरासीः ।
 Nar8.30.3-3 नम्रां च तामिह भवत्तनयो भवेयं
 Nar8.30.3-4 गोप्यं मदीक्षणमिति प्रलपन्नयासीः ॥
 Nar8.30.4-1 त्वं काश्यपे तपसि सन्निदधत्तदानीं
 Nar8.30.4-2 प्राप्तोऽसि गर्भमदितेः प्रणुतो विधात्रा ।

- Nar8.30.4-3 प्रासूत च प्रकटवैष्णवदिव्यरूपं
 Nar8.30.4-4 सा द्वादशीश्रवणपुण्यदिने भवन्तम् ॥
 Nar8.30.5-1 पुण्याश्रमं तमभिवर्षति पुष्पवर्षैर्-
 Nar8.30.5-2 हर्षाकुले सुरकुले कृततूर्यघोषे ।
 Nar8.30.5-3 बद्ध्वाञ्जलिं जय जयेति तनुः पितृभ्यां
 Nar8.30.5-4 त्वं तत्क्षणे पटुतमं वटुरूपमाधाः ॥
 Nar8.30.6-1 तावत्प्रजापतिमुखैरुपनीय मौञ्जी-
 Nar8.30.6-2 दण्डाजिनाक्षवल्यादिभिरर्च्यमानः ।
 Nar8.30.6-3 देदीप्यमानवपुरीश! कृताग्निकार्यस्
 Nar8.30.6-4 त्वं प्रास्थिथा बलिगृहं प्रकृताश्वमेधम् ॥
 Nar8.30.7-1 गात्रेण भाविमहिमोचितगौरवं प्राग्
 Nar8.30.7-2 व्यावृण्वतेव धरणीं चलयन्नयासीः ।
 Nar8.30.7-3 छत्रं परोष्मतिरणार्थमिवादधानो
 Nar8.30.7-4 दण्डं च दानवजनेष्विवं सन्निधातुम् ॥
 Nar8.30.8-1 तां नर्मदित्तरतटे ह्यमेधशाला-
 Nar8.30.8-2 मासेदुषि त्वयि रुचा तव रुद्धनेत्रैः ।
 Nar8.30.8-3 भास्वान्कमेष दहनो नु सनत्कुमारो
 Nar8.30.8-4 योगी नु कोऽयमिति शुक्रमुखैः शशङ्के ॥
 Nar8.30.9-1 आनीतमाशु भृगुभिर्महसाभिभूतैस्
 Nar8.30.9-2 त्वां रम्यरूपमसुरः पुलकावृताङ्गः ।
 Nar8.30.9-3 भक्त्या समेत्य सुकृती परिषिच्य पादौ
 Nar8.30.9-4 तत्तोयमन्वधृत मूर्धति तीर्थतीर्थम् ॥
 Nar8.30.10-1 प्रह्लादवंशजतया ऋतुभिर्द्विजेषु
 Nar8.30.10-2 विश्वासतो नु तदिदं दितिजोऽपि लेभे ।
 Nar8.30.10-3 यत्ते पदाम्बु गिरिशस्य शिरोभिलाल्यं
 Nar8.30.10-4 स त्वं विभो! गुरुपुरालय! पालयेथाः ॥
 Nar8.31.1-1 प्रीत्या दैत्यस्तव तनुमहःप्रेक्षणीत्सर्वथापि
 Nar8.31.1-2 त्वामाराध्यन्नजित! रचयन्नञ्जलिं सञ्जगाद ।
 Nar8.31.1-3 मत्तः किं ते समभिलषितं विप्रसूनो! वद त्वं
 Nar8.31.1-4 वित्तं भक्तं भवनमवनीं वापि सर्वं प्रदास्ये ॥
 Nar8.31.2-1 तामक्षीणां बलिगिरमुपाकर्ण्य कारुण्यपूर्णे-
 Nar8.31.2-2 अप्यस्योत्सेकं शमयितुमना दैत्यवंशं प्रशंसन् ।
 Nar8.31.2-3 भूमिं पादत्रयपरिमितां प्रार्थयामासिथ त्वं
 Nar8.31.2-4 सर्वं देहीति तु निगदिते कस्य हास्यं न वा स्यात् ॥
 Nar8.31.3-1 विश्वेशं मां त्रिपदमिह किं याचसे बालिशस्त्वं
 Nar8.31.3-2 सर्वां भूमिं वृणु किममुनेत्यालपत्त्वां स दृष्यन् ।
 Nar8.31.3-3 यस्माद्दृषांतित्रिपदपरिपूर्यक्षमः क्षेपवादान्
 Nar8.31.3-4 बन्धं चासावगमदतदर्होऽपि गाढोपशान्त्यै ॥
 Nar8.31.4-1 पादत्रय्या यदि न मुदितो विष्टपैर्नापि तुष्ये-
 Nar8.31.4-2 दित्युक्तेऽस्मिन्वरद! भवते दातुकामेऽथ तोयम् ।
 Nar8.31.4-3 दैत्याचार्यस्तव खलु परीक्षार्थिनः प्रेरणात्तं

- Nar8.31.4-4 मा मा देयं हरिरयमिति व्यक्तमेवाबभाषे ॥
- Nar8.31.5-1 याचत्येवं यदि स भगवान्पूर्णकामोऽस्मि सोऽहं
- Nar8.31.5-2 दास्याम्येव स्थिरमिति वदन्काव्यशप्तोऽपि दैत्यः ।
- Nar8.31.5-3 विन्ध्यावल्या निजदयितया दत्तपाद्याय तुभ्यं
- Nar8.31.5-4 चित्रं चित्रं सकलमपि स प्रार्पयत्तोयपूर्वम् ॥
- Nar8.31.6-1 निस्सन्देहं दितिकुलपतौ त्वय्यशेषार्पणं तद्
- Nar8.31.6-2 व्यातन्वाने मुमुचुर्ऋषयः सामराः पुष्पवर्षम् ।
- Nar8.31.6-3 दिव्यं रूपं तव च तदिदं पश्यतां विश्वभाजाम्-
- Nar8.31.6-4 उच्चैरुच्चैरवृधदवधीकृत्य विश्वाण्डभाण्डम् ॥
- Nar8.31.7-1 त्वत्पादाग्रं निजपदगतं पुण्डरीकोद्भवोऽसौ
- Nar8.31.7-2 कुण्डीतोयैरसिचदपुनाद्यज्जलं विश्वलोकान् ।
- Nar8.31.7-3 हर्षोत्कर्षात्सुबहु खेचरैरुत्सवेऽस्मिन्
- Nar8.31.7-4 भेरीं निघ्नन्भुवनमचरज्जाम्बवान्भक्तिशाली ॥
- Nar8.31.8-1 तावद्वैत्यास्त्वनुमतिमृते भर्तुरारब्धतुद्धा
- Nar8.31.8-2 देवोपेतैर्भवदनुचरैः सङ्गता भङ्गमापन् ।
- Nar8.31.8-3 कालात्मायं वसति पुरतो यद्वशात्प्राग्जिताः स्मः
- Nar8.31.8-4 किं वो युद्धैरिति बलिगिरा तेऽथ पातालमापुः ॥
- Nar8.31.9-1 पाशैर्बद्धं पतगपतिना दैत्यमुच्चैरवादी-
- Nar8.31.9-2 स्तार्तीयिकं दिश मम पदं किं न विश्वेश्वरोऽसि ।
- Nar8.31.9-3 पादं मूर्ध्नि प्रणय भगवन्नित्यकम्पं वदन्तं
- Nar8.31.9-4 प्रह्लादस्तं स्वयमुपगतो मानयन्नस्तवीत्वाम् ॥
- Nar8.31.10-1 दर्पोच्छ्रित्यै विहितमखिलं दैत्य! सिद्धोऽसि पुण्यैर्
- Nar8.31.10-2 लोकस्तेऽस्तु त्रिदिवविजयी वासवत्वं च पश्चात् ।
- Nar8.31.10-3 मत्सायुज्यं भज च पुनरित्यन्वगृह्णा बलिं तं
- Nar8.31.10-4 विप्रैः सन्तानितमखवरः पाहि वातालयेश! ॥
- Nar8.32.1-1 पुरा ह्यग्रीवमहासुरेण षष्ठान्तरान्तोद्यदकाण्डकल्पे ।
- Nar8.32.1-2 निद्रोन्मुखब्रह्ममुखाद्भूतेषु वेदेष्वधित्सः किल मत्स्यरूपम् ॥
- Nar8.32.2-1 सत्यव्रतस्य द्रमिलाधिभर्तुर्नदीजले तर्पयतस्तदानीम् ।
- Nar8.32.2-2 कराञ्जलौ स ज्वलिताकृतिस्त्वमदृश्यथाः कञ्चन बालमीनः ॥
- Nar8.32.3-1 क्षिप्तं जले त्वां चकितं विलोक्य निन्येऽन्बुपात्रण मुनिः स्वगेहम् ।
- Nar8.32.3-2 स्वल्पैरहोभिः कलशीं च कूपं वापीं सरश्चानशिषे विभो! त्वम् ॥
- Nar8.32.4-1 योगप्रभावाद्भवदाज्ञयैव नीतस्ततस्त्वं मुनिना पयोधिम् ।
- Nar8.32.4-2 पृष्टोऽमुना कल्पदिदृक्षुमेनं सप्ताहमास्वेति वदन्नयासीः ॥
- Nar8.32.5-1 प्राप्ते त्वदुक्तेऽहनि वारिधारापरिप्लुते भूमितले मुनीन्द्रः ।
- Nar8.32.5-2 सप्तर्षिभिः सार्धमपारवारिण्युद्घूर्णमानः शरणं ययौ त्वाम् ॥
- Nar8.32.6-1 धरां त्वदादेशकरीमवाप्तां नौरूपिणीमारुरुहुस्तदा ते ।
- Nar8.32.6-2 तत्कम्पकम्पेषु च तेषु भूयस्त्वमम्बुधेराविरभूर्महीयान् ॥
- Nar8.32.7-1 झषाकृतिं योजनलक्षदीर्घा दधानमुच्चैस्तरतेजसं त्वाम् ।
- Nar8.32.7-2 निरीक्ष्य तुष्टा मुनयस्त्वदुक्त्या त्वत्तुङ्गशृङ्गे तरणिं बबन्धुः ॥
- Nar8.32.8-1 आकृष्टनौको मुनिमण्डलाय प्रदर्शयन्विश्वजगद्विभागान् ।
- Nar8.32.8-2 संस्तूयमानो नृवरेण तेन जडानं परं चोपदिशन्नचारीः ॥

Nar8.32.9-1 कल्पावधौ सप्त मुनीन्पुरोवत्प्रस्ताप्य सत्यव्रतभूमिपं तम् ।
 Nar8.32.9-2 वैवस्वताख्यं मनुमादधानः क्रोधाद्धयग्रीवमभिद्भुतोऽभूः ॥
 Nar8.32.10-1 स्वतुङ्गशृङ्गक्षतवक्षसं तं निपात्य दैत्यं निगमान्गृहीत्वा ।
 Nar8.32.10-2 विरिञ्चये प्रीतहृदे ददानः प्रभञ्जनागारपते! प्रपायाः ॥

Nar9.33.1-1 वैवस्वताख्यमनुपुत्रनभागजात-
 Nar9.33.1-2 नाभागनामकनरेन्द्रसुतोऽम्बरीषुः ।
 Nar9.33.1-3 सप्तार्णवावृतमहीदयितोऽपि रेमे
 Nar9.33.1-4 त्वत्सङ्गिषु त्वयि च मग्नमनाः सदैव ॥
 Nar9.33.2-1 त्वत्प्रीतयेसकलमेव वितन्वतोऽस्य
 Nar9.33.2-2 भक्त्यैव देव! नचिरादभृथाः प्रसादम् ।
 Nar9.33.2-3 येनास्य याचनमृतेऽप्यभिरक्षणार्थं
 Nar9.33.2-4 चक्रं भवान्प्रविततार सहस्रधारम् ॥
 Nar9.33.3-1 स द्वादशीव्रतमथो भवदर्चनार्थं
 Nar9.33.3-2 वर्षं दधौ मधुवने यमुनोपकण्ठे ।
 Nar9.33.3-3 पत्न्या समं सुमनसा महतीं वितन्दन्
 Nar9.33.3-4 पूजां द्विजेषु विसृजन्पशुषष्टिकोटिम् ॥
 Nar9.33.4-1 तत्राथ पारणदिने भवदर्चनान्ते
 Nar9.33.4-2 दुर्वाससास्य मुनिना भवनं प्रपेदे ।
 Nar9.33.4-3 भोक्तुं वृतश्च स नृपेण परार्तिशीलो
 Nar9.33.4-4 मन्दं जगाम यमुनां नियमान्विधास्यन् ॥
 Nar9.33.5-1 राज्ञाथ पारणमुहूर्त्तसमाप्तिखेदाद्
 Nar9.33.5-2 वारैव पारणमकारि भवत्परेण ।
 Nar9.33.5-3 प्राप्तो मुनिस्तदथ दिव्यदृशा विजानन्
 Nar9.33.5-4 क्षिप्यन्क्रुधोद्धृतजटो विततान कृत्याम् ॥
 Nar9.33.6-1 कृत्यां च तामसिधरां भुवनं दहन्ती-
 Nar9.33.6-2 मग्नेऽभिवीक्ष्य नृपतिर्न पदाच्चकम्पे ।
 Nar9.33.6-3 त्वद्भक्तबाधमभिवीक्ष्य सुदर्शनं ते
 Nar9.33.6-4 कृत्यानलं श्लभयन्मुनिमन्वधावीत् ॥
 Nar9.33.7-1 धावन्नशेषभुवनेषु भिया स पश्यन्
 Nar9.33.7-2 विश्वत्र चक्रमपि ते गतवान्विरिञ्चम् ।
 Nar9.33.7-3 कः कालचक्रमतिलङ्घयतीत्यपास्तः
 Nar9.33.7-4 शर्वं ययौ स च भवन्तमवन्दतैव ॥
 Nar9.33.8-1 भूयो भवन्निलयमेत्य मुनिं नमन्तं
 Nar9.33.8-2 प्रोचे भवान्हमृषे! ननु भक्तदासः ।
 Nar9.33.8-3 ज्ञानं तपश्च विनयान्वितमेव मान्यं
 Nar9.33.8-4 याह्यम्बरीषपदमेव भजेति भूमन्! ॥
 Nar9.33.9-1 तावत्समेत्य मुनिना स गृहीतपादो
 Nar9.33.9-2 राजापसृत्य भवदस्त्रमसाव (नौषी?नावी) ते ।
 Nar9.33.9-3 चक्रे गते मुनिरदादखिलाशिषोऽस्मै
 Nar9.33.9-4 त्वद्भक्तिमागसि कृतेऽपि कृपां च शंसन् ॥

- Nar9.33.10-1 राजा प्रतीक्ष्य मुनिमेकसमामनाश्वान्
 Nar9.33.10-2 सम्भोज्य साधु तमृषिं विसृजन्प्रसन्नम् ।
 Nar9.33.10-3 भुक्त्वा स्वयं त्वयि ततोऽपि दृढं रतोऽभूत्
 Nar9.33.10-4 सायुज्यमाप च स मां पवनेश! पायाः ॥
- Nar9.34.1-1 गीर्वाणैरर्थ्यमानो दशमुखनिधनं कोसलेष्वृश्यशृङ्गे
 Nar9.34.1-2 पुत्रीयामिष्टिमिष्ट्वा ददुषि दशरथक्ष्माभृते पायसाग्न्यम् ।
 Nar9.34.1-3 तद्भुक्त्या तत्पुरन्धीष्वपि तिसृषु समं जातगर्भासु जातो
 Nar9.34.1-4 रामस्त्वं लक्ष्मणेन स्वयमथ भरतेनापि शत्रुघ्ननाम्ना ॥
- Nar9.34.2-1 कोदण्डी कौशिकस्य ऋतुवरमवितुं लक्ष्मणेनानुयातो
 Nar9.34.2-2 यातोऽभूस्तातवाचा मुनिकथितमनुद्वन्द्वशान्ताध्वखेदः ।
 Nar9.34.2-3 न्गां त्राणाय बाणैर्मुनिवचनबलात्ताटकां पाटयित्वा
 Nar9.34.2-4 लब्ध्वास्मादस्त्रजालं मुनिवनमगमो देव! सिद्धाश्रमाख्यम् ॥
- Nar9.34.3-1 मारीचं द्रावयित्वा मखशिरसि शरैरन्यरक्षांसि निघ्नन्
 Nar9.34.3-2 कल्यां कुर्वन्नहल्यां पथि पदरजसा प्राप्य वैदेहगेहम् ।
 Nar9.34.3-3 भिन्दानश्चान्द्रचूडं धनुरवनिसुतामिन्दिरामेव लब्ध्वा
 Nar9.34.3-4 रायं प्रातिष्ठथास्त्वं त्रिभिरपि च समं भ्रातृवीरैः सदारैः ॥
- Nar9.34.4-1 आरुन्धाने रुषान्धे भृगुकुलतिलके संक्रमय्य स्वतेजो
 Nar9.34.4-2 याते यातोऽस्ययोध्यां सुखमिह निवसन्कान्तया कान्तमूर्ते! ।
 Nar9.34.4-3 शत्रुघ्नेनैकदाथो गतवति भरते मातुलस्याधिवासं
 Nar9.34.4-4 तातात्रब्धोऽभिषेकस्तव किल विहतः केकयाधीशपुत्र्या ॥
- Nar9.34.5-1 तातोक्त्या यातुकामो वनमनुजवधूसंयुतश्चापधारः
 Nar9.34.5-2 पौरानारूढ्य मार्गे गुहनिलयगतस्त्वं जटाचीरधारी ।
 Nar9.34.5-3 नावा सन्तीर्य गङ्गामधिपदवि पुनस्तं भरद्वाजमारा-
 Nar9.34.5-4 न्रत्वा तद्वाक्यहेतोरतिसुखमवसञ्चिन्नकूटे गिरीन्द्रे ॥
- Nar9.34.6-1 श्रुत्वा पुत्रार्तिखिन्नं खलु भरतमुखात्स्वर्गयातं स्वतातं
 Nar9.34.6-2 तप्तो दत्त्वाम्बु तस्मै निदधिथ भरते पादुकां मेदिनीं च ।
 Nar9.34.6-3 अत्रिं नत्वाथ गत्वा वनमतिविपुलां दण्डकां चण्डकायं
 Nar9.34.6-4 हत्वा दैत्यं विराधं सुगतिमकलयञ्चारु भोः! शारभङ्गीम् ॥
- Nar9.34.7-1 नत्वागस्त्यं समस्ताशरनिकरसपत्राकृतिं तापसेभ्यः
 Nar9.34.7-2 प्रत्यश्रौषीः प्रियैषी तदनु च मुनिना वैष्णवे दिव्यचापे ।
 Nar9.34.7-3 ब्रह्मास्त्रे चापि दत्ते पथि पितृसुहृदं दीक्ष्य जटायुं
 Nar9.34.7-4 मोदाद्गोदातटान्ते परिरमसि पुरा पञ्चवत्यां वधूत्या ॥
- Nar9.34.8-1 प्राप्तायाः शूर्पणख्या मदनचलधृतेरर्थनैर्निस्सहात्मा
 Nar9.34.8-2 तां सौमित्रौ विसृज्य प्रबलतरुषा तेन निर्लुननासाम् ।
 Nar9.34.8-3 दृष्ट्वैनां रुष्टचित्तं खरमभिपतितं दुषणं च त्रिमूर्धं
 Nar9.34.8-4 व्याहिंसीराशरानप्ययुतसमधिकांस्तत्क्षणादक्षतोष्मा ॥
- Nar9.34.9-1 सोदर्यांप्रोक्तवार्ताविवशदशमुखादिष्टमारीचमाया-
 Nar9.34.9-2 सारङ्गं सारसाक्ष्या स्पृहितमनुगतः प्रावधीर्बाणघातम् ।
 Nar9.34.9-3 तन्मायाक्रन्दनिर्यापितभवदनुजां रावणस्तामहार्षीत्
 Nar9.34.9-4 तेनार्तोऽपि त्वमन्तः किमपि मुदमधास्तद्वधोपायायलाभात् ॥
- Nar9.34.10-1 भूयस्तन्वीं विचिन्वन्नहत दशमुखस्त्वद्वधूं मद्वधेने-

Nar9.34.10-2 त्युक्त्वा याते जटायौ दिवमथ सुहृदः प्रातनोः प्रेतकार्यम् ।
 Nar9.34.10-3 गृह्णानं तं कबन्धं जघनिथ शबरीं प्रेक्ष्य पम्पातटे त्वं
 Nar9.34.10-4 सम्प्राप्तो वातसूनुं भृशमुदितमनाः पाहि वातालयेश! ॥
 Nar9.35.1-1 नीतः सुग्रीवमैत्रीं तदनु दुन्दुभेः कायमुच्चैः
 Nar9.35.1-2 क्षिप्त्वाङ्गुष्ठेन भूयो लुलविथ युगपत्पत्रिणा सप्त सालान् ।
 Nar9.35.1-3 हत्वा सुग्रीवघातोद्यतमतुलबलं वालिनं व्याजवृत्त्या
 Nar9.35.1-4 वर्षावेलामनैषीर्विरहतरलैतस्त्वं मतङ्गाश्रमान्ते ॥
 Nar9.35.2-1 सुग्रीवेणानुजोक्त्या सभयमभियता व्यूहितां वाहिनीं ता-
 Nar9.35.2-2 मृक्षाणां वीक्ष्य दिक्षु द्रुतमथ दयितामार्गणायवनम्राम् ।
 Nar9.35.2-3 सन्देशं चान्गुलीयं पवनसुतकरे प्रादिशो मोदशाली
 Nar9.35.2-4 मार्गे मार्गे ममार्गे कपिभिरपि तदी त्वत्प्रिया सप्रयासः ॥
 Nar9.35.3-1 त्वद्वार्ताकर्णनोद्यद्गुरुदुरुजवसम्पातिसम्पातिवाक्य-
 Nar9.35.3-2 प्रोत्तीर्णाणोधि रन्तर्नगरि जनकजां वीक्ष्य दत्त्वाङ्गुलीयम् ।
 Nar9.35.3-3 प्रक्षुद्योद्यानमक्षक्षपणचरणः सोढबन्धो दशास्यं
 Nar9.35.3-4 दृष्ट्वा प्लुष्ट्वा च लङ्कां झटिति स हनुमान्मौलिरत्नं ददौ ते ॥
 Nar9.35.4-1 त्वं सुग्रीवाङ्गदादिप्रबलकपिचमूचक्रविक्रान्तभूमि-
 Nar9.35.4-2 चक्रोऽभिक्रम्य पारेजळिह निशिचरेन्द्रानुजाश्रीयमाणः ।
 Nar9.35.4-3 तत्प्रोक्तां शत्रुवार्तां रहसि निशमयन्प्रार्थनापार्थ्यरोष-
 Nar9.35.4-4 प्रास्ताग्नेयास्त्रतेजस्त्रमदुदधिगिरा लब्धवान्मध्यमार्गम् ॥
 Nar9.35.5-1 कीशैराशान्तरोपाहतगिरिनिकरैः सेतुमाधाप्य यातो
 Nar9.35.5-2 यातून्यामर्द्यं दंष्ट्रानखशिखरिशिलासालशस्त्रैः स्वसैन्यैः ।
 Nar9.35.5-3 व्याकुर्वन्सनुजस्त्वं समरभुवि परं विक्रमं शक्रजेत्रा
 Nar9.35.5-4 वेगान्नागास्त्रबद्धः पतगपतिगरुन्मारुतैर्मोचितोऽभूः ॥
 Nar9.35.6-1 सौमित्रिस्त्वत्र शक्तिप्रहृतिगलदसुर्वातजानीतशैल-
 Nar9.35.6-2 घ्राणात्प्रणानुपेतो व्यकृणुत कुसृतिशलाघिनं मेघनादम् ।
 Nar9.35.6-3 मायाक्षोभेषु वैभीषणवचनहृतस्तम्भनः कुम्भकर्णं
 Nar9.35.6-4 सम्प्राप्तं कम्पितोर्वीतलमखिलचमूभक्षिणं व्यक्षिणोस्त्वम् ॥
 Nar9.35.7-1 गृह्णन्जम्भारिसम्प्रेषितरथकवचौ रावणेनाभियुध्यन्
 Nar9.35.7-2 ब्रह्मास्त्रेणास्य भिन्दन्गलततिमबलामग्निशुद्धां प्रगृह्णन् ।
 Nar9.35.7-3 देव! श्रेणीवरोज्जीवितसमरमृतैरक्षतैर्ऋक्षसङ्घैर्-
 Nar9.35.7-4 लङ्काभर्त्रां च साकं निजनगरमगाः सप्रियः पुष्पकेण ॥
 Nar9.35.8-1 प्रीतो दिव्याभिषेकैरयुतसमधिकान्वत्सरान्पर्यरंसीर्-
 Nar9.35.8-2 मैथिल्यां पापवाचा शिव शिव किल तां गर्भिणीमभ्यहासीः ।
 Nar9.35.8-3 शत्रुघ्नेनार्दयित्वा लवणनिशिचरं प्रार्दयः शूद्रपाशं
 Nar9.35.8-4 तावद्वाल्मीकिगेहे कृतवसतिरुपासूत सीत सुतौ ते ॥
 Nar9.35.9-1 वाल्मीकेस्त्वत्सुतोद्गापितमधुरकृतेराज्ञया यज्ञवाटे
 Nar9.35.9-2 सीतां त्वय्यासुकामे क्षितिमविशदसौ त्वं च कालार्थितोऽभूः ।
 Nar9.35.9-3 हेतोः सौमित्रिघाती स्वयमथ सरयूमग्ननिशेषभृत्यैः
 Nar9.35.9-4 साकं नाकं प्रयातो निजपदमगमो देव! वैकुण्ठमाद्यम् ॥
 Nar9.35.10-1 सोऽयं मर्त्यावतारस्तव खलु नियतं मर्त्यशिक्षार्थमेवं
 Nar9.35.10-2 विश्लेषार्तिर्निरागस्त्यजनमपि भवेत्कामधर्मातिसक्त्या ।

Nar9.35.10-3 नो चेत्स्वात्मानुभूतेः क्वनु तव मनसो विक्रिया चक्रपाणे!
 Nar9.35.10-4 स त्वं सत्त्वैकमूर्ते! पवनपुरपते! व्याधुनु व्याधितापान् ॥
 Nar9.36.1-1 अत्रेः पुत्रतया पुरा त्वमनसूयायां हि दत्ताभिधो
 Nar9.36.1-2 जातः शिष्यानिषन्धतन्द्रितमनाः स्वस्थश्चरन्कान्तया ।
 Nar9.36.1-3 दूष्टो भक्ततमेन हेहयमहीपालेन तस्मै वरा-
 Nar9.36.1-4 नष्टैश्वर्यमुखान्प्रदाय ददित्येव स्वैनैव चान्ते वधम् ॥
 Nar9.36.2-1 सत्यं कर्तुमथार्जुनस्य च वरं तच्छ्रुत्किमात्रानतं
 Nar9.36.2-2 ब्रह्मद्वेषि तदाखिलं नृपकुलं हन्तुं च भूमेर्भरम् ।
 Nar9.36.2-3 सञ्जातो जमदग्नितो भृगुकुले त्वं रेणुकायां हरे!
 Nar9.36.2-4 रामो नाम तदात्मजेष्ववरजः पित्रोरधाः सम्मदम् ॥
 Nar9.36.3-1 लब्धाम्नायगणश्चतुर्दशवया गन्धर्वराजे मना-
 Nar9.36.3-2 गासतां किल मातरं प्रति पितुः क्रोधाकुलस्याज्ञया ।
 Nar9.36.3-3 ताताज्ञातिगसोदरैः सममिमां छित्वाथ शान्तात्पितुस्-
 Nar9.36.3-4 तेषां जीवनयोगमापिथ वरं माता च तेऽदाद्वरम् ॥
 Nar9.36.4-1 पित्रा मातृमुदे स्तवाहृतवियद्वेनोर्निजादाश्रमात्
 Nar9.36.4-2 प्रस्थायाथ भृगोर्गिरा हिमगिरावाराध्य गौरीपतिम् ।
 Nar9.36.4-3 लब्ध्वा तत्परशुं तदुक्तदनुजच्छेदी महास्त्रादिकं
 Nar9.36.4-4 प्राप्तो मित्रमथाकृतवृअणमुनिं प्राप्यागमः स्वाश्रमम् ॥
 Nar9.36.5-1 आखेटेपगतोऽर्जुनः सुरगवीसम्प्राप्तसम्पद्गणैस्-
 Nar9.36.5-2 त्वत्पित्रा परिपूजितः पुरगतो दुर्मन्त्रिवाचा पुनः ।
 Nar9.36.5-3 गां क्रेतुं सचिवं न्ययुङ्क्त कुधिया तेनापि रुन्धन्मुनि-
 Nar9.36.5-4 प्राणक्षेपसरोषगोहतचमूचक्रेण वत्सो हतः ॥
 Nar9.36.6-1 शुक्रोज्जीविततातवाक्यचलितक्रोधोऽथ सख्या समं
 Nar9.36.6-2 बिभ्रुद्ध्यातमहोदरोपनिहितं चापं कुठारं शरन् ।
 Nar9.36.6-3 आरूढः सहवाहयन्तृकरथं माहिष्मतीमाविशन्
 Nar9.36.6-4 वाग्भिर्वत्समदाशुषि क्षितिपतौ सम्प्रास्तुथाः सङ्गरम् ॥
 Nar9.36.7-1 पुत्राणामयुतेनसप्तदशभिश्चाक्षौहिणीभिर्महा-
 Nar9.36.7-2 सेनानीभिरनेकमित्रनिवहिव्याजृम्भितीयोधनः ।
 Nar9.36.7-3 सद्यस्त्वत्कुठारबाणविदलन्निशेषसैन्योत्करो
 Nar9.36.7-4 भीतिप्रद्वृतनष्टशिष्टनयस्त्वामापतद्धेहयः ॥
 Nar9.36.8-1 लीलावारितनर्मदाजलवलल्लङ्केशगर्वापह-
 Nar9.36.8-2 श्रीमद्बाहुसहस्रमुक्तबहुशस्त्रास्त्रं निरुन्धन्नमुम् ।
 Nar9.36.8-3 चक्रे त्वय्यथ वैष्णवेऽपि विकले बुद्ध्वा हरिं त्वां मुदा
 Nar9.36.8-4 ध्यायन्तं छित्तस्रवदोषमवधीः सोऽगात्परं ते पदम् ॥
 Nar9.36.9-1 भूयोऽमर्षितहेहयात्मजगणैस्ताते हते रेणुका-
 Nar9.36.9-2 माघ्नानां हृदयं निरीक्ष्य बहुशो घोरां प्रतिज्ञां वहन् ।
 Nar9.36.9-3 ध्यानानीतरथायुधस्त्वमकृथा विप्रद्वहः क्षत्रियान्
 Nar9.36.9-4 दिक्चक्रेषु कुठारयन्विशिखयन्निःक्षत्रियां मेदिनीम् ॥
 Nar9.36.10-1 तातोऽज्जीवनकृन्तृपालककुलं त्रिःसप्तकृत्वो जयन्
 Nar9.36.10-2 सन्तर्प्याथ समन्तपञ्चकमहारक्तहृदौधे पित्न् ।
 Nar9.36.10-3 यज्ञे क्षमामपि काश्यपादिषु दिशन्साल्वेन युध्यन्पुनः

Nar9.36.10-4 कृष्णोऽमुं निहनिष्यतीति शमितो युद्धात्कुमारैर्भवान् ॥
 Nar9.36.11-1 न्यस्यास्त्राणि महेन्द्रभूभृति तपस्तन्वन्पुनर्मज्जितां
 Nar9.36.11-2 गोकर्णावधि सागरेण धरणीं दृष्ट्वार्थितस्तापसैः ।
 Nar9.36.11-3 ध्यातेष्वासघृतानलास्त्रचकितं सिन्धुं स्रुवक्षेपणा-
 Nar9.36.11-4 दुत्सार्योद्धृतकेरलो भृगुपते! वातेश! संरक्ष माम् ॥
 Nar9.36.11-5 सान्द्राननन्दतनो! हरे! ननु पुरा दैवासुरे सङ्गरे
 Nar9.36.11-6 त्वत्कृत्ता अपि कर्मशेषवशतो ये ते न याता गतिम् ।
 Nar9.36.11-7 तेषां भूतलजन्मनां दितिभुवां भारेण दुरार्दिता
 Nar9.36.11-8 भूमिः प्राप विरिञ्चमाश्रितपदं देवैः पुरैवागतैः ॥

Nar10.37.2-1 हा हा दुर्जनभूरिभारमथितां पाथोनिधौ पातुकाम्-
 Nar10.37.2-2 एतां पालय हन्त मे विवशतां संपृच्छ देवानिमान् ।
 Nar10.37.2-3 इत्यादिप्रचुरप्रलापविवशामालोक्य धाता महीं
 Nar10.37.2-4 देवानां वदनानि वीक्ष्य परितो दध्यौ भवन्तं हरे! ॥
 Nar10.37.3-1 ऊचे चाम्बुजभूरमूनयि सुराः! सत्यं धरित्र्या वचो
 Nar10.37.3-2 नन्वस्या भवतां च रक्षणविधौ दक्षो हि लक्ष्मीपतिः ।
 Nar10.37.3-3 सर्वे शर्वपुरस्सरा वयमितो गत्वा पयोवारिधिं
 Nar10.37.3-4 नत्वा तं स्तुमहे जवादिति युयः साकं तवाकेतनम् ॥
 Nar10.37.4-1 ते मुग्धानिलशालिदुग्धजलधेस्तीरं गताः सङ्गता
 Nar10.37.4-2 यावत्त्वत्पदचिन्तनैकमनसस्तावत्स पाथोजभूह ।
 Nar10.37.4-3 त्वद्वाचं हृदये निशम्य सकलानानन्दयन्नचिवा-
 Nar10.37.4-4 नाख्यातः परमात्मना स्वयमहं वाक्यं तदाकर्ण्यताम् ॥
 Nar10.37.5-1 जाने दीनदशामहं दिविषदां भूमेश्च भीमैर्नृपैस्-
 Nar10.37.5-2 तत्क्षेपाय भवामि यादवकुले सोऽहं समग्रात्मना ।
 Nar10.37.5-3 देवा वृष्णिकुले भवन्तु कलया देवाङ्गनाञ्चावनौ
 Nar10.37.5-4 मत्सेवार्थमिति त्वदीयवचनं पाथोजभूरूचिवान् ॥
 Nar10.37.6-1 श्रुत्वा कर्णरसायनं तव वचः सर्वेषु निर्वापित-
 Nar10.37.6-2 स्वान्तेष्वीश! गतेषुइ तावककृपापीयूषतृप्तात्मसु ।
 Nar10.37.6-3 विख्याते मथुरापुरे किल भवत्सान्निध्यपुण्योत्तरे
 Nar10.37.6-4 धन्यां देवकनन्दनामुदवहद्राजा स शूरात्मजः ॥
 Nar10.37.7-1 उद्धाहावसितौ तदीयसहजः कंसोऽथ सम्मानय-
 Nar10.37.7-2 नेतौ सूततया गतः पथि रथे व्योमोत्थया त्वद्गिरा ।
 Nar10.37.7-3 अस्यास्त्वामतिदुष्टमष्टमसुतो हन्तेति हन्तेरितः
 Nar10.37.7-4 सत्त्रासात्स तु हन्तुमन्तिकगताः तन्वीं कृपाणीमधात् ॥
 Nar10.37.8-1 गृह्णानश्चिकुरेषु तां खलमतिः शौरेश्चिरं सान्त्वनैर्-
 Nar10.37.8-2 नो मुञ्चन्पुनरात्मजार्पणगिरा प्रीतोऽथ यातो गृहान् ।
 Nar10.37.8-3 आद्यं त्वत्सहजं तथार्पितमपि स्नेहेन नाहन्नसौ
 Nar10.37.8-4 दुष्टानामपि देव! पुष्टकरुणा दृष्टा हि धीरेकदा ॥
 Nar10.37.9-1 तावत्त्वन्मनसैव नारदमुनिः प्रोचे स भोजेश्वरं
 Nar10.37.9-2 यूयं नन्वसुराः सुराश्च यदवो जानासि किं न प्रभो! ।
 Nar10.37.9-3 मायावी स हरिर्भवद्वधकृते भावी सुरप्रार्थना-

- Nar10.37.9-4 दित्याकर्ण्य यदूनदूधुनदसौ शौरेश्च सूनूनहन् ॥
- Nar10.37.10-1 प्राप्ते सप्तमगर्भतामहिपतौ त्वत्प्रेरणान्मायया
- Nar10.37.10-2 नीते माधव! रोहिणीं त्वमपि भोः! सच्चित्सुखैकात्मकः ।
- Nar10.37.10-3 देवक्या जठरं विवेशिथ विभो! संस्तूयमानः सुरैः
- Nar10.37.10-4 स त्वं कृष्ण! विधूय रोगपटलीं भक्तिं परां देहि मे ॥
- Nar10.38.1-1 आनन्दरूप! भगवन्नयि! तेऽवतारे
- Nar10.38.1-2 प्राप्ते प्रदीप्तभवदङ्ग निरीयमाणैः ।
- Nar10.38.1-3 कान्तिव्रजैरिव घनाघनमण्डलैर्द्या-
- Nar10.38.1-4 मावृण्वती विरुरुचे किल वर्षवेला ॥
- Nar10.38.2-1 आशासु शीतलतरासु पयोदतोयै-
- Nar10.38.2-2 राशासिताप्तविवशेषु च सज्जनेषु ।
- Nar10.38.2-3 नैशाकरोदयविधौ निशि मध्यमायां
- Nar10.38.2-4 क्लेशापहस्त्रजगतां त्वमिहाविरासीः ॥
- Nar10.38.3-1 बाल्यसृशापि वपुषा दधुषा वुभूती-
- Nar10.38.3-2 रुद्यत्किरीटकटकाङ्गदहारभासा ।
- Nar10.38.3-3 शङ्कारिवारिजगदापरिभासितेन
- Nar10.38.3-4 मेघासितेन परिलेसिथ सूतिगेहे ॥
- Nar10.38.4-1 वक्षःस्थलीसुखनिलानविलासिलक्ष्मी-
- Nar10.38.4-2 मन्दाक्षलक्षितकटाक्षविमोक्षभेदैः ।
- Nar10.38.4-3 तन्मन्दिरस्य खलकंसकृतामलक्ष्मी-
- Nar10.38.4-4 मुन्मार्जयन्निव विरेजिथ वासुदेव! ॥
- Nar10.38.5-1 शौरिस्तु धीरमुनिमण्डलचेतसोऽपि
- Nar10.38.5-2 दूरस्थितं वपुरुदीक्ष्य निजेक्षणाभ्याम् ।
- Nar10.38.5-3 आनन्दबष्पपुलकोद्गमगद्गदाद्र-
- Nar10.38.5-4 स्तुष्टाव दृष्टिमकरन्दरसं भवन्तम् ॥
- Nar10.38.6-1 देव! प्रसीद परपूरुष! तापवल्ली-
- Nar10.38.6-2 निर्लूनिदात्र! समनेत्र! कलाविलासिन्! ।
- Nar10.38.6-3 खेदानपाकुरु कृपागुरुभिः कटाक्षैर्-
- Nar10.38.6-4 इत्यादि तेन मुदितेन चिरं नुतोऽभूः ॥
- Nar10.38.7-1 मात्रा च नेत्रसलिलास्तृतगात्रवल्ल्या
- Nar10.38.7-2 स्तोत्रैरभिष्टुतगुणः करुणालयस्त्वम् ।
- Nar10.38.7-3 प्राचीनजन्मयुगलं प्रतिबोध्य ताभ्यां
- Nar10.38.7-4 मातुर्गिरा दधिथ मानुषबालवेषम् ॥
- Nar10.38.8-1 त्वत्प्रेरिस्ततदनु नन्दतनूजया ते
- Nar10.38.8-2 व्यत्यासमारचयितुं स हि शूरसूनुः ।
- Nar10.38.8-3 त्वां हस्तयोरधित चित्ताविधार्यमार्यै-
- Nar10.38.8-4 रम्भोरुहस्थकलहंसकिशोररम्यम् ॥
- Nar10.38.9-1 जाता तदा पुशुपसन्ननि योगनिद्रा
- Nar10.38.9-2 निद्राविमुद्रितमथाकृत पौरलोकम् ।
- Nar10.38.9-3 त्वत्प्रेरणात्किमिह चित्रमचेतनैर्यद्
- Nar10.38.9-4 द्वारैः स्वयं व्यघटि सङ्गटितैः सुगाढम् ॥

- Nar10.38.10-1 शेषेण भूरिफणवारितवारिणाथ
 Nar10.38.10-2 स्वैरं प्रदर्शितपथो मणिदीपितेन ।
 Nar10.38.10-3 त्वां धारयन्स खलु धन्यतमः प्रतस्थे
 Nar10.38.10-4 सोऽयं त्वमीश! मम नाशय रोगवेगान् ॥
- Nar10.39.1-1 भवन्तमयमुद्बह्न्यदुकुलोद्बहो निस्सरन्
 Nar10.39.1-2 ददर्श गगनोच्चलज्जलभरां कलिन्दात्मजाम् ।
 Nar10.39.1-3 अहिं सलिलसञ्चयः स पुनरैन्द्रजालोदितो
 Nar10.39.1-4 जलौघ इव तत्क्षणात्प्रपदमेयतामाययौ ॥
- Nar10.39.2-1 प्रसुप्तपशुपालिकां निभृतमारुदद्वालिका-
 Nar10.39.2-2 मपावृतकवाटिकां पशुपवाटिकामाविशन् ।
 Nar10.39.2-3 भवन्तमयमर्पयन्प्रसवतल्पके तत्पदाद्
 Nar10.39.2-4 वहन्कपटकन्यकां स्वपुरमागतो वेगतः ॥
- Nar10.39.3-1 ततस्त्वदनुजारवक्षपितनिद्रवेगद्रवद्-
 Nar10.39.3-2 भटोत्करनिवेदितप्रसववार्तयैवार्तिमान् ।
 Nar10.39.3-3 विमुक्तचिकुरोत्करस्त्वरितमापतन्भोजरा-
 Nar10.39.3-4 डतुष्ट इव दृष्टवान्भगिनिकाकरे कन्यकाम् ॥
- Nar10.39.4-1 ध्रुवं कपटशालिनो मधुहरस्य माया भवे-
 Nar10.39.4-2 दसाविति किशोरिकां भगिनिकाकरालिङ्गिताम् ।
 Nar10.39.4-3 द्विपो नलिनिकान्तरादिव मृणालिकामाक्षिप-
 Nar10.39.4-4 न्नयं त्वदनुजामजामुपलपट्टके पिष्टवान् ॥
- Nar10.39.5-1 ततो भवदुपासको झटिति मृत्युपाशादिव
 Nar10.39.5-2 प्रमुच्य तरसैव सा समधिरूढरूपान्तरा ।
 Nar10.39.5-3 अधस्तलमजगमुषी विकसदष्टबाहुस्फुरन्-
 Nar10.39.5-4 महायुधमहो गता किल विहायसा दिद्युते ॥
- Nar10.39.6-1 नृशंसतर! कंस! ते किमु मया विनिष्पिष्टया
 Nar10.39.6-2 बभूव भवदन्तकः क्वचन चिन्त्यतां ते हितम् ।
 Nar10.39.6-3 इति त्वदनुजा विभो! खलमुदीर्य तं जगमुषी
 Nar10.39.6-4 मरुद्गणपणायिता भुवि च मन्दिराण्येयुषी ॥
- Nar10.39.7-1 प्रगे पुनरगात्मजावचनमीरिति भूभुजा
 Nar10.39.7-2 प्रलम्बबकपूतनाप्रमुखदानवा मानिनः ।
 Nar10.39.7-3 भवन्निधनकाम्यया जगति बभ्रमुर्निर्भयाः
 Nar10.39.7-4 कुमारकविमारकाः किमिव दुष्करं निष्कृपैः ॥
- Nar10.39.8-1 ततः पशुपमन्दिरे त्वयि मुकुन्द! नन्दप्रिया-
 Nar10.39.8-2 प्रसूतिशयनेशये रुवति किञ्चिदञ्चत्पदे ।
 Nar10.39.8-3 विबुध्य वनिताजनैस्तनयसम्भवे घोषिते
 Nar10.39.8-4 मुदा किमु वदाम्यहो सकलमाकुलं गोकुलम् ॥
- Nar10.39.9-1 अहो खलु यशोदया नवकलायचेतोहरं
 Nar10.39.9-2 भवन्तमलमन्तिके प्रथममापिबन्त्या दृशा ।
 Nar10.39.9-3 पुनः स्तनभरं निजं सपदि पाययन्त्या मुदा
 Nar10.39.9-4 मनोहरतनुस्पृशा जगति पुण्यवन्तो जिताः ॥
- Nar10.39.10-1 भवत्कुशलकाम्यया स खलु नन्दगोपस्तदा

- Nar10.39.10-2 प्रमोदभरसंकुलो द्विजकुलाय किं नाददात् ।
 Nar10.39.10-3 तथैव पशुपालकाः किमु न मङ्गलं तेनिरे
 Nar10.39.10-4 जगत्रितयमङ्गल! त्वमिह पाहि मामामयात् ॥
 Nar10.40.1-1 तदनु नन्दममन्दशुभास्पदं नृपपुरीं करदानकृते गतम् ।
 Nar10.40.1-2 समवलोक्य जगाद्भवत्पिता विदितकंससहायजनोद्यमः ॥
 Nar10.40.2-1 अयि सखे! तव बालकजन्म मां सुखयतेऽद्य निजात्मजजन्मवत् ।
 Nar10.40.2-2 इति भवत्पितृतां ब्रजनायके समधिरोप्य शशंस तमादरात् ॥
 Nar10.40.3-1 इह च सन्त्यनिमित्तशतानि ते कटकसीम्ने ततो लघु गम्यताम् ।
 Nar10.40.3-2 इति च तद्वचसा ब्रजनायको भवदपायभिया द्रुतमाययौ ॥
 Nar10.40.4-1 अवसरे खलु तत्र च काचन ब्रजपदे मधुराकृतिरङ्गना ।
 Nar10.40.4-2 तरलषट्पदलालितकुन्तला कपटपोतक! ते निकटं गता ॥
 Nar10.40.5-1 सपसि सा हृतबालकचेतना निशिचरान्वयजा किल पूतना ।
 Nar10.40.5-2 ब्रजवधूष्विह केयमिति क्षणं विमृशतीषु भवन्तमुपाददे ॥
 Nar10.40.6-1 ललितभावविलासहृतात्मभिर्युवतिभिः प्रतिरोद्धुमपारिता ।
 Nar10.40.6-2 स्तनमसौ भवनान्तनिषेदुषी प्रददुषी भवते कपटात्मने ॥
 Nar10.40.7-1 समधिरुह्य तदङ्गमशङ्कितस्त्वमथ बालकलोपनरोषितः ।
 Nar10.40.7-2 महदिवाम्रफलं कुचमण्डलं प्रतिचुचूषिथ दुर्विषदूषितम् ॥
 Nar10.40.8-1 असुभिरेव समं धयति त्वयि स्तनमसौ स्तनितोपमनिस्वना ।
 Nar10.40.8-2 निरपतद्भयदायि निजं वपुः प्रतिगता प्रविसार्य भुजावुभौ ॥
 Nar10.40.9-1 भयदघोषणभीषणविग्रहश्रवणदर्शनमोहितवल्लवे ।
 Nar10.40.9-2 ब्रजपदे तदुरःस्थलखेलनं ननु भवन्तमगृह्णत गोपिकाः ॥
 Nar10.40.10-1 भुवनमङ्गल! नामभिरेव ते युवतिभिर्बहुधा कृतरक्षणः ।
 Nar10.40.10-2 त्वमयि वातनिकेतननाथ! मामगदयन्कुरु तावकसेवकम् ॥
 Nar10.41.1-1 ब्रजेश्वरः शौरिवचो निशम्य समाब्रजन्नध्वनि भीतचेताः ।
 Nar10.41.1-2 निष्पिष्टनिशेषतरुं निरीक्ष्य कञ्चित्पदार्थं शरणं गतस्त्वाम् ॥
 Nar10.41.2-1 निशम्य गोपीवचनादुदन्तं सर्वेऽपि गोपा भयविस्मयान्धाः ।
 Nar10.41.2-2 त्वत्पातितं घोरपिशाचदेहं देहुर्विदूरेऽथ कुठारकृतम् ॥
 Nar10.41.3-1 त्वत्पीतपूतस्तनतच्छरीरात्समुच्चलन्नुच्चतरो हि धूमः ।
 Nar10.41.3-2 शङ्कामधादागरवः किमेषु किं चान्दनो गौगुलवोऽथवेति ॥
 Nar10.41.4-1 मदङ्गसङ्गस्य फलं न दूरं क्षणेन तावद्भवतामपि स्यात् ।
 Nar10.41.4-2 उत्पुल्लपन्वल्लवतल्लजेभ्यस्त्वं पूतनामातनुथाः सुगन्धिम् ॥
 Nar10.41.5-1 चित्रं पिशाच्या न हतः कुमारश्चित्रं पुरैवाकथि शौरिणेदम् ।
 Nar10.41.5-2 इति प्रशंसन्किल गोपलोको भवन्मुखालोकरसे न्यमाङ्क्षीत् ॥
 Nar10.41.6-1 दिने दिनेऽथ प्रतिवृद्धलक्ष्मीरक्षीणमङ्गल्यशतो ब्रजोऽयम् ।
 Nar10.41.6-2 भवन्निवासादयि वासुदेव! प्रमोदसान्द्रः परितो विरेजे ॥
 Nar10.41.7-1 गृहेषु ते कोमलरूपहासमिथःकथासङ्कुलिताः कमन्यः ।
 Nar10.41.7-2 वृत्तेषु कृत्येषु भवन्निरीक्षासमागताः प्रत्यहमत्यनन्दन् ॥
 Nar10.41.8-1 अहो कुमारो मयि दत्तदृष्टिः स्मितः कृतं मां प्रति वत्सकेन ।
 Nar10.41.8-2 एह्येहि मामित्युपसार्य पाणिं त्वयाश! किं किं न कृतं वधूभिः ॥
 Nar10.41.9-1 भवद्वपुःस्पर्शनकौतुकेन करात्करं गोपवधूजनेन ।
 Nar10.41.9-2 नीतस्त्वमाताम्रसरोजमालाव्यालम्बिलोलम्बतुलामलासीः ॥

- Nar10.41.10-1 निपाययन्ती स्तनमङ्कगं त्वां विलोकयन्ती वदनं हसन्ती ।
 Nar10.41.10-2 दशां यशोदा कतमां न भेजे स तादृशः पाहि हरे! गदान्माम् ॥
- Nar10.42.1-1 कदापि जन्मर्क्षदिने तव प्रभो! निमन्त्रितज्ञातिवधूमहीसुरा ।
 Nar10.42.1-2 महानसस्त्वां सविधे निधाय सा महानसादौ ववृते ब्रजेश्वरी ॥
- Nar10.42.2-1 ततो भवत्राणनियुक्तबालकप्रभीतिसङ्क्रन्दनसङ्कुलारवैः ।
 Nar10.42.2-2 विमिश्रमश्रावि भवत्समीपतः परिस्फुटद्दारुचटच्चटारवः ॥
- Nar10.42.3-1 ततस्तदाकर्णनसंभ्रमश्रमप्रकम्पिवक्षोजभरा ब्रजाङ्गनाः ।
 Nar10.42.3-2 भवन्तमन्तर्ददृशुः समन्ततो विनिष्पतद्दारुणदारुमध्यगम् ॥
- Nar10.42.4-1 शिशोरहो किं किमभूदिति द्रुतं प्रधाव्य नन्दः पशुपाञ्च भूसुराः ।
 Nar10.42.4-2 भवन्तमालोक्य यशोदया धृतं समाश्रयन्नश्रुजलार्द्रलोचनाः ॥
- Nar10.42.5-1 कस्को नु कौतस्कुत एष विस्मयो विशङ्कटं यच्छकटं विपाटितम् ।
 Nar10.42.5-2 न कारणं किञ्चिदिहेति ते स्थिताः स्वनासिकादत्तकरास्त्वदीक्षकाः ॥
- Nar10.42.6-1 कुमारकस्यास्य पयोधरार्थिनः प्ररोदने लोलपदाम्बुजाहतम् ।
 Nar10.42.6-2 मया मया दृष्टमनो विपर्यगादितीश! ते पालकबालका जगुः ॥
- Nar10.42.7-1 भिया तदा किञ्चिदजानतामिदं कुमारकाणामतिदुर्घटं वचः ।
 Nar10.42.7-2 भवत्प्रभावाविदुरैरितीरितं मनागिवाशङ्कयात् दृष्टपूतनैः ॥
- Nar10.42.8-1 प्रवालताम्रं किमिदं पदं क्षतं सरोजरम्यौ नु करौ विरोजितौ ।
 Nar10.42.8-2 इति प्रसर्पत्करुणातरङ्गितास्त्वदङ्गमापस्पृशुरङ्गनाजनाः ॥
- Nar10.42.9-1 अये सुतं देहि जगत्पतेः कृपातरङ्गपातात्परिपातमद्य मे ।
 Nar10.42.9-2 इति स्म सङ्गृह्य पिता त्वदङ्गकं गुह्युर्मुहुः शिल्प्यति जीतकण्टकः ॥
- Nar10.42.10-1 अनोनिलीनः किल हन्तुमागतः सुरारिरेवं भवता विहिंसितः ।
 Nar10.42.10-2 रजोऽपि नोदृष्टममुष्य तत्कथं स शुद्धसत्त्वे त्वयि लीनवान्ध्रुवम् ॥
- Nar10.42.11-1 प्रपूजितैस्तत्र ततो द्विजातिभिर्विशेषतो लम्बितमङ्गलाशिषः ।
 Nar10.42.11-2 ब्रजं निजैर्बाल्यरसैर्विमोहयन्मरुत्पुराधीश! रुजां जहीहि मे ॥
- Nar10.43.1-1 त्वमेकदा गुरुमरुत्पुरनाथ! वोढुं
 Nar10.43.1-2 गाढाधिरूढःअगरिमाणमपारयन्ती ।
 Nar10.43.1-3 माता नोधाय शयने किमिदं बतेति
 Nar10.43.1-4 ध्यायन्त्यचेष्टत गृहेषु निविष्टशङ्का ॥
- Nar10.43.2-1 तावद्विदूरमुपकर्णितघोरघोष-
 Nar10.43.2-2 व्याजृम्भिपांसुपटलीपरिपूरिताशः ।
 Nar10.43.2-3 वात्यावपुः स किल दैत्यवरस्तृणाव-
 Nar10.43.2-4 र्ताख्यो जहार जनमानसहारिणं त्वाम् ॥
- Nar10.43.3-1 उद्दामपांसुतिमिराहतदृष्टिपाते
 Nar10.43.3-2 द्रष्टुं किमप्यकुशले पशुपाललोके ।
 Nar10.43.3-3 हा बालकस्य किमिति त्वदुपान्तमाप्ता
 Nar10.43.3-4 माता भवन्तमविलोक्य भृशं रुरोद् ॥
- Nar10.43.4-1 तावत्स दानववरोऽपि च दीनमूर्तिर-
 Nar10.43.4-2 भावत्कभारपरिधारणलूनवेगः ।
 Nar10.43.4-3 सङ्कोचमाप तदनु क्षतपांसुघोषे
 Nar10.43.4-4 घोषे व्यतायत भवज्जननीनिनादः ॥
- Nar10.43.5-1 रोदोपकर्णनवशादुपगम्य गेहं

- Nar10.43.5-2 क्रन्दत्सु नन्दमुखगोपकुलेषु दीनः ।
 Nar10.43.5-3 त्वां दानवस्त्वखिलमुक्तिकरं मुमुक्षुस्-
 Nar10.43.5-4 त्वय्यप्रमुञ्चति पपात्वियत्प्रदेशात् ॥
 Nar10.43.6-1 रोदाकुलास्तदनु गोपगणा बहिष्ठ-
 Nar10.43.6-2 पाषाणपृष्ठभुवि देहमतिस्थविष्ठम् ।
 Nar10.43.6-3 प्रैक्षन्त हन्त निपन्तममुष्य वक्ष-
 Nar10.43.6-4 स्यक्षीणमेव च भवन्तमलं हसन्तम् ॥
 Nar10.43.7-1 ग्रावप्रपातपरिपिष्टगरिष्ठदेह-
 Nar10.43.7-2 भ्रष्टासुदुष्टदनुजोपरि धृष्टहासम् ।
 Nar10.43.7-3 आघ्नानमम्बुजकरेण भवन्तमेत्य
 Nar10.43.7-4 गोप दधुर्गिरिवरादिव नीलरत्नम् ॥
 Nar10.43.8-1 एकैकमाशु परिगृह्य निकामनन्द-
 Nar10.43.8-2 न्नन्दादिगोपपरिरब्धविचुम्बताङ्गम् ।
 Nar10.43.8-3 आदातुकामपरिशङ्कितगोपनारी-
 Nar10.43.8-4 हस्ताम्बुजप्रपतितं प्रणुमो भवन्तम् ॥
 Nar10.43.9-1 भूयोऽपि किञ्चु कृणुमः प्रणतार्तिहारी
 Nar10.43.9-2 गोविन्द एव परिपालयतात्सुतं नः ।
 Nar10.43.9-3 इत्यादि मातरपितृप्रसुखैस्तदानीं
 Nar10.43.9-4 सम्प्रार्थितस्त्वदवनाय विभो! त्वमेव ॥
 Nar10.43.10-1 वातात्मकं दनुजमेवमयि प्रधून्वन्
 Nar10.43.10-2 वातोद्भवान्मम गदान्किमु नो धुनोषि ।
 Nar10.43.10-3 किं वा करोमि पुरनप्यनिलालयेश!
 Nar10.43.10-4 निश्शेषरोगशमनं मुहुरर्थये त्वाम् ॥
 Nar10.44.1-1 गूढं वसुदेवगिरा कर्तुं ते निष्क्रियस्य संस्कारान् ।
 Nar10.44.1-2 हृद्गतहोरातत्त्वो गर्गमुनिस्त्वद्गृहान्विभो! गतवान् ॥
 Nar10.44.2-1 नन्दोऽथ नन्दितात्मा बृन्दिष्ठं मानयन्नमुं यमिनाम् ।
 Nar10.44.2-2 मन्दस्मितार्द्रमूचे त्वत्संस्कारान्विधातुमुत्सुकधीः ॥
 Nar10.44.3-1 यदुवंशाचार्यत्वात्सुनिभृतमिदमार्यं! कार्यमिति कथयन् ।
 Nar10.44.3-2 गर्गो निर्गतपुलकश्चक्रे तव साग्रजस्य नामानि ॥
 Nar10.44.4-1 कथमस्य नाम कुर्वे सहस्रनाम्नो ह्यनन्तनाम्नो वा ।
 Nar10.44.4-2 इति नूनं गर्गमुश्चक्रे तव नाम नाम रहसि विभो! ॥
 Nar10.44.5-1 कृषिधीतुणकाराभ्यां सत्तानन्दात्मतां किलाभिलपत् ।
 Nar10.44.5-2 जगदघकर्षित्वं वा कथयदृषिः कृष्णनाम ते व्यतनोत् ॥
 Nar10.44.6-1 अन्यांश्च नामभेदान्नीकुर्वन्नग्रजे च रामादीन् ।
 Nar10.44.6-2 अतिमानुषानुभावं न्यगदत्वामप्रकाशयन्पित्रे ॥
 Nar10.44.7-1 स्निह्यति यत्सव पुत्रे सुह्यति स न मायिकैः पुनः शोकैः ।
 Nar10.44.7-2 द्रुह्यति यः स तु नश्येदित्यवदत्ते महत्त्वमृषिवर्यः ॥
 Nar10.44.8-1 जेष्यति बहुतरदैत्यान्नेष्यति निजबन्धुलोकममलपदम् ।
 Nar10.44.8-2 श्रोष्यसि सुविमलकीर्तीरस्येति भवद्विभूतिमृषिरूचे ॥
 Nar10.44.9-1 अमुनैव सर्वदुर्गं तरितास्थ कृतास्थमन्त्र तिष्ठध्वम् ।
 Nar10.44.9-2 हरिरेवेत्यनभिलपन्नित्यादि त्वामवर्णयत्स मुनिः ॥

- Nar10.44.10-1 गर्गेऽथ निर्गतेऽस्मिन्नन्दितनन्दादिनन्द्यमानस्त्वम् ।
 Nar10.44.10-2 मद्गदमुद्गतकरुणो निर्गमय श्रीमरुत्पुराधीश! ॥
 Nar10.45.1-1 अयि सबल! मुरारे! पाणिजानुप्रचारैः
 Nar10.45.1-2 किमपि भवनभागान्भूषयन्तौ भवन्तौ ।
 Nar10.45.1-3 चलितचरणकञ्जे मञ्जुमञ्जीरशिञ्जा-
 Nar10.45.1-4 श्रवणकुतुकभाजौ चेरतुञ्चारु वेगात् ॥
 Nar10.45.2-1 मृदु मृदु विहसन्तावुन्मिषद्वन्तवन्तौ
 Nar10.45.2-2 वदनपतितकेशौ दृश्यपादाब्जदेशौ ।
 Nar10.45.2-3 भुजगलितकरान्तव्यालगत्कङ्कणाङ्कौ
 Nar10.45.2-4 मतिमहरतमुच्चैः पश्यतां विश्वन्गाम् ॥
 Nar10.45.3-1 अनुसरति जनौघे कौतुकव्याकुलाक्षे
 Nar10.45.3-2 किमपि कृतनिनादं व्याहसन्तौ द्रवन्तौ ।
 Nar10.45.3-3 बलितवदनपसं पृष्ठतो दत्तदृष्टी
 Nar10.45.3-4 किमिव न विदधाथे कौतुकं वासुदेव! ॥
 Nar10.45.4-1 द्रुतगतिषु पतन्तावुत्थितौ लिप्तपङ्कौ
 Nar10.45.4-2 दिवि मुनिभिरपङ्कैः सस्मितं वन्द्यमानौ ।
 Nar10.45.4-3 द्रुतमथ जननीभ्यां सानुकम्पं गृहीतौ
 Nar10.45.4-4 मुहुरपि परिरब्धौ द्राग्युवां चुम्बितौ च ॥
 Nar10.45.5-1 स्नुतकुचभरमङ्के धारयन्ती भवन्तं
 Nar10.45.5-2 तरलमति यशोदा स्तन्यदा धन्यधन्या ।
 Nar10.45.5-3 कपटपशुप! मध्ये मुग्धहासाङ्कुरं ते
 Nar10.45.5-4 दशनमुकुलहृद्यं वीक्ष्यं वक्त्रं जहर्ष ॥
 Nar10.45.6-1 तदनु चरणचारी दारकैः साकमारा-
 Nar10.45.6-2 त्रिलयततिषु खेलन्बालचापल्यशाली ।
 Nar10.45.6-3 भवनशुकबिडालान्वत्सकांश्चानुधावन्
 Nar10.45.6-4 कथमपि कृतहासैर्गोपकैर्वारितोऽभूः ॥
 Nar10.45.7-1 हलधरसहितस्त्वं यत्र यत्रोपयातो
 Nar10.45.7-2 विवशपतितनेत्रास्तत्र तत्रैव गोप्यः ।
 Nar10.45.7-3 विगलितगृहकृत्या विस्मृतापत्यभृत्या
 Nar10.45.7-4 मुरहर! मुहुरत्यन्ताकुला नित्यमासन् ॥
 Nar10.45.8-1 प्रतिनवनवनीतं गोपिकादत्तमिच्छन्
 Nar10.45.8-2 कलपदमुपगायन्कोमलं क्वापि नृत्यन् ।
 Nar10.45.8-3 सदययुवतिलोकैरर्पितं सर्पिरशनन्
 Nar10.45.8-4 क्वचन नवविपक्वं दुग्धमत्यापिबस्त्वम् ॥
 Nar10.45.9-1 मम खलु बलिगेहे याचनं जातमास्ताम्-
 Nar10.45.9-2 इह पुनरबलानामग्रतो नैव कुर्वे ।
 Nar10.45.9-3 इति विहितमतिः किं देव! सन्त्यज्य याच्ञां
 Nar10.45.9-4 दधिघृतमहरस्त्वं चारुणा चोरणेन ॥
 Nar10.45.10-1 तव दधिघृतमोषे घोषयोषाजनाना-
 Nar10.45.10-2 मभजत हृदि रोषो नावकाशं न शोकः ।
 Nar10.45.10-3 हृदयमपि मुषित्वा हर्षसिन्धौ न्यधास्त्वं

- Nar10.45.10-4 स मम शमय रोगान्वातगोहाधिनाथ! ॥
- Nar10.45.11-1 शाखाग्रेऽथ विधुं विलोक्य फलमित्यम्बां च तातं मुहुः
- Nar10.45.11-2 सम्प्रार्थ्याथ तदा तदीयवचसा प्रोत्क्षिप्तबाहौ त्वयि ।
- Nar10.45.11-3 चित्रं देव! शशी स ते करमगात्किं ब्रूमहे सम्पत-
- Nar10.45.11-4 ज्ज्योतिर्मण्डलपूरिताखिलवपुः प्रागा विराड्रूपताम् ॥
- Nar10.45.12-1 किं किं बतेदमिति संभ्रमभाजमेनं
- Nar10.45.12-2 ब्रह्मार्णवे क्षणममुं परिमज्ज्य तातम् ।
- Nar10.45.12-3 मायां पुनस्तनयमोहमयीं वितन्व-
- Nar10.45.12-4 न्नानन्दचिन्मय! जगन्मय! पाहि रोगात् ॥
- Nar10.46.1-1 अयि देव! पुरा किल त्वयि स्वयमुत्तानशये स्तनन्धये ।
- Nar10.46.1-2 परिजृम्भणतो व्यपावृते वदने विश्वमचष्ट वल्लवी ॥
- Nar10.46.2-1 पुनरप्यथ बालकैः समं त्वयि लीलानिरते जगत्पते! ।
- Nar10.46.2-2 फलसञ्चयवञ्चनक्रुधा तव मृद्भोजनमूचुरर्भकाः ॥
- Nar10.46.3-1 अयि ते प्रलयावधौ विभो! क्षितितोयादिसमस्तभक्षिणः ।
- Nar10.46.3-2 मृदुपाशनतो रुजा भवेदिति भीता जननी चुकोप सा ॥
- Nar10.46.4-1 अयि दुर्विनयात्मक! त्वया किमु मृत्सा बत वत्स! भक्षिता ।
- Nar10.46.4-2 इति मातृगिरं चिरं विभो! वितथां त्वं प्रतिजज्ञिषे हसन् ॥
- Nar10.46.5-1 अयि ते सकलैर्विनिश्चिते विमतिश्चेद्ददं विदार्यताम् ।
- Nar10.46.5-2 इति मातृविभर्त्सितो मुखं विकसत्पद्मनिभं व्यदारयः ॥
- Nar10.46.6-1 अयि मृल्लवदर्शनोत्सुकां जननीं तां बहु तर्पयन्निव ।
- Nar10.46.6-2 पृथिवीं निखिलां न केवलं भुवनान्यप्यखिलान्यदीदृशः ॥
- Nar10.46.7-1 कुहचिद्वनमम्बुधिः क्वचित्क्वचिदभ्रं कुहचिद्रसातलम् ।
- Nar10.46.7-2 मनुजा दनुजाः क्वचित्सुरा ददृशे किं न तदा त्वदाने ॥
- Nar10.46.8-1 कलशाम्बुधिशायिनं पुनः परवैकुण्ठपदाधिवासिनम् ।
- Nar10.46.8-2 स्वपुरश्च निजार्भकात्मकं कतिधा त्वां न ददर्श सा मुखे ॥
- Nar10.46.9-1 विकसद्भुवने मुखोदरे ननु भूयोऽपि तथाविधाननः ।
- Nar10.46.9-2 अनया स्फुटमीक्षितो भवाननवस्थां जगतां बतातनोत् ॥
- Nar10.46.10-1 धृततत्त्वधियं तदा क्षणं जननीं तां प्रणयेन मोहयन् ।
- Nar10.46.10-2 स्तनमम्ब! दिशेत्युपासजन्मगवन्नद्भुतबाल! पाहि माम् ॥
- Nar10.47.1-1 एकदा दधिविमाथकारिणीं मातरं समुपसेदिवान्भवान् ।
- Nar10.47.1-2 स्तन्यलोलुपतया निवारयन्नङ्गमेत्य पपिवान्पयोधरौ ॥
- Nar10.47.2-1 अर्धपीतकुचकुङ्गले त्वयि स्निग्धहासमधुराननाम्बुजे ।
- Nar10.47.2-2 दुग्धमीश! दहने परिस्नुतं धर्तुमाशु जननी जगाम ते ॥
- Nar10.47.3-1 सामिपीतरसभङ्गसङ्गतक्रोधभारपरिभूतचेतसा ।
- Nar10.47.3-2 मन्धदण्डमुपगृह्य पाटितं हन्त देव! दधिभाजनं त्वया ॥
- Nar10.47.4-1 उच्चल ध्वनितमुच्चकैस्तदा संनिशम्य जननी समादृता ।
- Nar10.47.4-2 त्वद्यशोविसरवद्दर्श सा सद्य एव दधि विसृतं क्षितौ ॥
- Nar10.47.5-1 वेदमार्गपरिमार्गितं रुषा त्वामवीक्ष्य परिमार्गयन्त्यसौ ।
- Nar10.47.5-2 सन्ददर्श सुकृतिन्युलूखले दीयमाननवनीतमोतवे ॥
- Nar10.47.6-1 त्वां प्रगृह्य बत भीतिभावनाभासुराननसरोजमाशु सा ।
- Nar10.47.6-2 रोषरूषितमुखी सखीपुरो बन्धनाय रशनामुपाददे ॥

- Nar10.47.7-1 बन्धुमिच्छति यमेव सज्जनस्तं भवन्तमयि बन्धुमिच्छती ।
 Nar10.47.7-2 सा नियुज्य रशनागुणान्वहून्व्यङ्गुलोनमखिलं किलैक्षत ॥
 Nar10.47.8-1 विस्मितोत्स्मितसखीजनेक्षितां स्वन्नसन्नवपुषं निरीक्ष्य ताम् ।
 Nar10.47.8-2 नित्यमुक्तवपुरप्यहो हरे! बन्धमेव कृपयान्वमयथाः ॥
 Nar10.47.9-1 स्थीयतां चिरमुलूखले खलेत्यागता भवनमेव सा यदा ।
 Nar10.47.9-2 प्रागुलूखलबिलान्तरे तदा सर्पिरर्पितमदन्नवास्थिथाः ॥
 Nar10.47.10-1 यद्यपाशसुगमो भवान्विभो! संयतः किमु सपाशयानया ।
 Nar10.47.10-2 एवमादि दिविजैरभिष्टुतो वातनाथ! परिपाहि मां गदात् ॥
 Nar10.48.1-1 मुदा सुरौधैस्त्वमुदारसम्मदैरुदीर्य दामोदर इत्यभिष्टुतः ।
 Nar10.48.1-2 मृदूदरः स्वैरमुलूखले लगन्नदूरतो द्वौ ककुभावुदैक्षथाः ॥
 Nar10.48.2-1 कुबेरसूनुर्नलकूबराभिधः परो मणिग्रीव इति प्रथां गतः ।
 Nar10.48.2-2 महेशसेवाधिगतश्रियोन्मदौ चिरं किल त्वद्विमुखावखेलताम् ॥
 Nar10.48.3-1 सुरापगायां किल तौ मदोत्कटौ सुरापगायद्बहुयौवतावृतौ ।
 Nar10.48.3-2 विवाससौ केलिपरौ स नारदो भवत्पदैकप्रवणो निरैक्षत ॥
 Nar10.48.4-1 भिया प्रियालोकमुपात्तवाससं पुरो निरीक्ष्यापि मदान्धचेतसौ ।
 Nar10.48.4-2 इमौ भवद्भक्त्युपशान्तिसिद्धये मुनिर्जगौ शान्तिमृते कुतः सुखम् ॥
 Nar10.48.5-1 युवामवाप्तौ ककुभात्मतां चिरं हरिं निरीक्ष्याथ पदं स्वमाप्नुतम् ।
 Nar10.48.5-2 इतीरितौ तौ भवदीक्षणस्पृहां गतौ ब्रजान्ते ककुभौ बभूवतुः ॥
 Nar10.48.6-1 अतन्द्रमिन्द्रद्वयुगं तथाविधं समेयुषा मन्थरगामिना त्वया ।
 Nar10.48.6-2 तिरायितोलूखलरोधनिर्धुतौ चिराय जीर्णौ परिपातितौ तरू ॥
 Nar10.48.7-1 अभाजि शाखिद्वितयं यदा त्वया तदैव तद्गर्भतलान्निरेयुषा ।
 Nar10.48.7-2 महात्विषा यक्षयुगेन तत्क्षणादभाजि गोविन्द! भवानपि स्तवैः ॥
 Nar10.48.8-1 इहान्यभक्तोऽपि समेष्यति क्रमाद्भवन्तमेतौ खलु रुद्रसेवकौ ।
 Nar10.48.8-2 मुनिप्रसादाद्भवदङ्घ्रिमागतौ गतौ वृणानौ खलु भक्तिमुत्तमाम् ॥
 Nar10.48.9-1 ततस्तरुद्धारणदारुणारवप्रकम्पिसम्पातिनि गोपमण्डले ।
 Nar10.48.9-2 विलज्जितत्वज्जननीमुखेक्षिणा व्यमोक्षि नन्दने भवान्विमोक्षदः ॥
 Nar10.48.10-1 महीरुहोर्मध्यगतो बतार्भको हरेः प्रभावादपरिक्षतोऽधुना ।
 Nar10.48.10-2 इति ब्रवाणैर्गमितो गृहं भवान्मरुपुराधीश्वर! पाहि मां गदात् ॥
 Nar10.49.1-1 भवत्प्रभावाविदुरा हि गोपास्तरुप्रपातादिकमत्र गोष्टःए ।
 Nar10.49.1-2 शेतुमुत्पातगणं विशङ्क्य प्रयातुमन्यत्र मनो वितेनुः ॥
 Nar10.49.2-1 तत्रोपनन्दाभिधगोपवर्यो जगौ भवत्प्रेरणयैव नूनम् ।
 Nar10.49.2-2 इतिः प्रतीच्यां विपिनं मनोज्ञं बृन्दावनं नाम विराजतीति ॥
 Nar10.49.3-1 बृहद्वनं तत्खलु नन्दमुख्या विधाय गौष्ठीनमथ क्षणेन ।
 Nar10.49.3-2 त्वदन्वितत्वज्जननीनिविष्टगरिष्टयानानुगता विचेलुः ॥
 Nar10.49.4-1 अनोमनोज्ञध्वनिधेनुपालीखुरप्रणादान्तरतो वधूभिः ।
 Nar10.49.4-2 भवद्विनोदालपितीक्षराणि प्रपीय नाज्ञायत मार्गदैर्घ्यम् ॥
 Nar10.49.5-1 निरीक्ष्य बृन्दावनमीश! नन्दत्प्रसूनकुन्दप्रमुखद्वुमौघम् ।
 Nar10.49.5-2 अमोदथाः शाद्वलसान्द्रलक्ष्म्या हरिन्मणीकुट्टिमपुष्टशोभम् ॥
 Nar10.49.6-1 नवाकनिर्व्युढनिवासभेदेष्वशेषगोपेषु सुखासितेषु ।
 Nar10.49.6-2 वनश्रियं गोपकिशोरपालीविमिश्रितः पर्यगलोकथास्त्वम् ॥
 Nar10.49.7-1 अरालमार्गागतनिर्मलापां मरालकुजाकृतनर्मलापाम् ।

- Nar10.49.7-2 निरन्तरस्मेरसरोजवक्त्रां कलिन्दकन्यां समलोकयस्त्वम् ॥
- Nar10.49.8-1 मयूरकेकाशतलोभनीयं म्यूखमीलशबलं मणीनाम् ।
- Nar10.49.8-2 विरिञ्चलोकस्पृशमुच्चशृङ्गैर्गिरिं च गोवर्धनमैक्षथास्त्वम् ॥
- Nar10.49.9-1 समं ततो गोपकुमारकैस्त्वं समन्ततो यत्र वनान्तमागाः ।
- Nar10.49.9-2 ततस्ततस्तां कृटिलामपश्यः कलिन्दजां रागवतीमिवैकाम् ॥
- Nar10.49.10-1 तथाविधेऽस्मिन्विपिने पशव्ये समुत्सुको वत्सगणप्रचारे ।
- Nar10.49.10-2 चरन्सरामोऽथ कुमारकैस्त्वं समीरगेहाधिप! पाहि रोगात् ॥
- Nar10.50.1-1 तरलमधुकृद्वन्दे वृन्दावनेऽथ मनोहरे
- Nar10.50.1-2 पशुपशिशुभिः साकं वत्सानुपालनलोलुपः ।
- Nar10.50.1-3 हलधरसखो देव! श्रीमन्! विचेरिथ धारयन्
- Nar10.50.1-4 गवलमुरलीवेत्रं नेत्राभिरामतनुद्युतिः ॥
- Nar10.50.2-1 विहितजगतीरक्षं लक्ष्मीकराम्बुजलीलितं
- Nar10.50.2-2 ददति चरणद्वन्द्वं वृन्दावने त्वयि पावने ।
- Nar10.50.2-3 किमिव न बभौ सम्पत्सम्पूरितं तरुवल्लरी-
- Nar10.50.2-4 सलिलधरणीगोत्रक्षेत्रादिकं कमलापते! ॥
- Nar10.50.3-1 विलसदुलपे कान्तारान्ते समीरणशीतले
- Nar10.50.3-2 विपुलयमुनातीरे गोवर्धनाचलमूर्धसु ।
- Nar10.50.3-3 ललितमुरलीनादः सञ्चारयन्खलु वात्सकं
- Nar10.50.3-4 क्वचन दिवसे दैत्यं वत्साकृतिं त्वमुदैक्षथाः ॥
- Nar10.50.4-1 रभसविलसत्पुच्छं विच्छायतोऽस्य विलोकयन्
- Nar10.50.4-2 किमपि वलितस्कन्धं रन्ध्रप्रतीक्षमुदीक्षितम् ।
- Nar10.50.4-3 तमथ चरणे विभ्रद्विभ्रामयन्मुहुरुच्चकैः
- Nar10.50.4-4 कुहचन महावृक्षे चिक्षेपिथ क्षतजीवितम् ॥
- Nar10.50.5-1 निपतति महादैत्ये जात्या दुरात्मनि तत्क्षणं
- Nar10.50.5-2 निपतनजवक्षुण्णक्षोणीरुहक्षतकानने ।
- Nar10.50.5-3 दिवि परमिलद्वन्दा वृन्दारकाः कुसुमोत्करैः
- Nar10.50.5-4 शिरसि भवतो हर्षाद्वर्षन्ति नाम तदा हरे! ॥
- Nar10.50.6-1 सुरभिलतमा मूर्धन्यूर्ध्वं कुतः कुसुमावली
- Nar10.50.6-2 निपतति तवेत्युक्तो बालैः सहेलमुदैरयः ।
- Nar10.50.6-3 झटिति दनुजक्षेपेणोर्ध्वं गतस्तरुमण्डलात्
- Nar10.50.6-4 कुसुमनिकरः सोऽयं नूनं समेति शनैरिति ॥
- Nar10.50.7-1 क्वचन दिवसे भूयो भूयस्तरेपरुषातपे
- Nar10.50.7-2 तपनतनयापाथः पातुं गता भवदादयः ।
- Nar10.50.7-3 चलितगरुतं प्रेक्षामासुर्बकं खलु विस्मृतं
- Nar10.50.7-4 क्षितिधरगरुच्छेदे कैलासशैलमिवापरम् ॥
- Nar10.50.8-1 पिबति सलिलं गोपव्राते भवनतमभिद्धतः
- Nar10.50.8-2 स किल निगिनलन्नग्निप्रख्यं पुनर्द्धुतमुद्धमन् ।
- Nar10.50.8-3 दलयितुमगात्रोद्याः कोद्या तदा यु भवान्विभो!
- Nar10.50.8-4 खलजनभिदाचुञ्चुश्चञ्चू प्रगृह्य ददार तम् ॥
- Nar10.50.9-1 सपदि सहजां सन्द्रष्टुं वा मृतां खलु पूतना-
- Nar10.50.9-2 मनुजमघमप्यग्रे गत्वा प्रतीक्षितुमेव वा ।

- Nar10.50.9-3 शमननिलयं याते तस्मिन्बके सुमनोगणे
 Nar10.50.9-4 किरति सुमनोवृन्दं वृन्दावनाद्गृहमैयथाः ॥
 Nar10.50.10-1 ललितमुरलीनादं दूरान्निशम्य वधूजनैस्-
 Nar10.50.10-2 त्वरितमुपगम्यारादारूढमोदमुदीक्षितः ।
 Nar10.50.10-3 जनितजननीनन्दानन्दः समीरणमन्दिर-
 Nar10.50.10-4 प्रथितवसते! शौरे! दूरीकुरुष्व ममामयान् ॥
 Nar10.51.1-1 कदाचन व्रजशिशुभिः समं भवान्
 Nar10.51.1-2 वनाशने विहितमतिः प्रगेतराम् ।
 Nar10.51.1-3 समावृतो बहुतरवत्समण्डलैः
 Nar10.51.1-4 सतेमनैर्निरगमदीश! जेमनैः ॥
 Nar10.51.2-1 विनिर्यतस्तव चरणाम्बुजद्वया-
 Nar10.51.2-2 दुदाञ्चितं त्रिभुवनपावनं रजः ।
 Nar10.51.2-3 महर्षयः पुलकधरैः कलेबरै-
 Nar10.51.2-4 रूढहिरे धृतभवदीक्षणोत्सवाः ॥
 Nar10.51.3-1 प्रचारयत्यविरलशाद्वले तले
 Nar10.51.3-2 पशून्विभो! भवति समं कुमारकैः ।
 Nar10.51.3-3 अघासुरो न्यरुणदघाय वर्तनीं
 Nar10.51.3-4 भयानकः सपदि शयानकाकृतिः ॥
 Nar10.51.4-1 महाचलप्रतिमतनोर्गुहानिभ-
 Nar10.51.4-2 प्रसारितप्रथितमुखस्य कानने ।
 Nar10.51.4-3 मुखोदरं विहरणकौतुकाङ्गताः
 Nar10.51.4-4 कुमारकाः किमपि विदूरगे त्वयि ॥
 Nar10.51.5-1 प्रमादतः प्रविशति पन्नगोदरं
 Nar10.51.5-2 क्वथत्तनौ पशुपकुले सवात्सके ।
 Nar10.51.5-3 विदन्निदं त्वमपि विवेशिथ प्रभो!
 Nar10.51.5-4 सुहृज्जनं विशरणामाशु रक्षितुम् ॥
 Nar10.51.6-1 गलेदरे विपुलितवर्ष्मणा त्वया
 Nar10.51.6-2 महोरगे लुठति निरुद्धमारुते ।
 Nar10.51.6-3 द्रुतं भवान्विदलितकण्ठमण्डलो
 Nar10.51.6-4 विमोचयन्पशुपशून्विनिर्ययौ ॥
 Nar10.51.7-1 क्षणं दिवि त्वदुपगमार्थमास्थितं
 Nar10.51.7-2 महासुरप्रभवमहो महो महत् ।
 Nar10.51.7-3 विनिर्गते त्वयि तु निलीनमञ्जसा
 Nar10.51.7-4 नभःशतले ननृतुरथो जगुः सुराः ॥
 Nar10.51.8-1 सविस्मयैः कमलभवादिभिः सुरैर्-
 Nar10.51.8-2 अनुद्रुतस्तदनु गतः कुमारकैः ।
 Nar10.51.8-3 दिने पुनस्तरुणदशामुपेयुषि
 Nar10.51.8-4 स्वकैर्भवानतनुत भोजनोत्सवम् ॥
 Nar10.51.9-1 विषाणिकामपि मुरलीं नितम्बके
 Nar10.51.9-2 निवेशयन्कबलधरः कराम्बुजे ।
 Nar10.51.9-3 प्रहासयन्कलवचनैः कुमारकान्

- Nar10.51.9-4 बुभोजिथ त्रिदशगणैर्मुदा नुतः ॥
 Nar10.51.10-1 सुखाशनं त्विह तव गोपमण्डले
 Nar10.51.10-2 मखाशनात्प्रियमिव देवमण्डले ।
 Nar10.51.10-3 इति स्तुतस्त्रिदशवरैर्जगत्प्रभो!
 Nar10.51.10-4 मरुत्पुरीनिलय! गदात्प्रपाहि माम् ॥
 Nar10.52.1-1 अन्यावतारनिकरेष्वनिरीक्षितं ते
 Nar10.52.1-2 भूमातिरेकमभिवीक्ष्य तदाघमोक्षे ।
 Nar10.52.1-3 ब्रह्मा परीक्षितुमनाः स परोक्षभावं
 Nar10.52.1-4 निन्येऽथ वत्सकगणान्प्रवितत्य मायाम् ॥
 Nar10.52.2-1 वत्सानवीक्ष्य विवशे पशुपोत्करे ता-
 Nar10.52.2-2 नानेतुकाम इव धातृमतानुवर्ती ।
 Nar10.52.2-3 त्वं सामिभुक्तकबलो गतवांस्तदानीं
 Nar10.52.2-4 भुक्तांस्तिरोधित सरोजभवः कुमारान् ॥
 Nar10.52.3-1 वत्सायितस्तदनु गोपगणायितस्त्वं
 Nar10.52.3-2 शिक्यादिभाण्डमुरलीगवलादिरूपः ।
 Nar10.52.3-3 प्राग्वद्विहृत्य विपिनेषु चिराय सायं
 Nar10.52.3-4 त्वं माययाथ बहुधा व्रजमाययाथ ॥
 Nar10.52.4-1 त्वामेव शिक्यागवलादिमयं दधानो
 Nar10.52.4-2 भूयस्त्वमेव पशुवत्सकबालरूपः ।
 Nar10.52.4-3 गोरूपिणीभिरपि गोपवधूमयीभि-
 Nar10.52.4-4 रासादितोऽसि जननीभिरतिप्रहर्षात् ॥
 Nar10.52.5-1 जीवं हि कञ्चिदभिमानवशात्स्वकीयं
 Nar10.52.5-2 मत्वा तनूज इति रागभरं वहन्त्यः ।
 Nar10.52.5-3 आत्मानमेव तु भवन्तमवाप्य सूनुं
 Nar10.52.5-4 प्रीतिं ययुर्न कियतीं वनिताश्च गावः ॥
 Nar10.52.6-1 एवं प्रतिक्षणविजृम्भितहर्षभार-
 Nar10.52.6-2 निश्लेषगोपगणलालितभूरिमूर्तिम् ।
 Nar10.52.6-3 त्वामग्रजोऽपि बुबुधे किल वत्सरान्ते
 Nar10.52.6-4 ब्रह्मात्मनोरपि महान्युवयोर्विशेषः ॥
 Nar10.52.7-1 वर्षावधौ नवपुरातनवत्सपालान्
 Nar10.52.7-2 दृष्ट्वा विवेकमसृणे द्रुहिणे विमूढे ।
 Nar10.52.7-3 प्रादीदृशः प्रतिनवान्मकुटान्गदादि-
 Nar10.52.7-4 भूशांश्चतुर्भुजयुजः सजलाम्बुदाभान् ॥
 Nar10.52.8-1 प्रत्येकमेव कमलापरिलालिताङ्गान्
 Nar10.52.8-2 भोगीन्द्रभोगशयनान्नयनाभिरामान् ।
 Nar10.52.8-3 लीलानिमीलितदृशः सनकादियोगि-
 Nar10.52.8-4 व्यासेवितान्कमलभूर्भवतो ददर्श ॥
 Nar10.52.9-1 नारायणाकृतिमसङ्ख्यतमां निरीक्ष्य
 Nar10.52.9-2 सर्वत्र सेवकमपि स्वमवेक्ष्य धाता ।
 Nar10.52.9-3 मायानिमग्नहृदयो विमुमोह यावत्-
 Nar10.52.9-4 देको बभूविथ तदा कबलार्धपाणिः ॥

- Nar10.52.10-1 नश्यन्मदे तदनु विश्वपतिं मुहुस्त्वां
 Nar10.52.10-2 नत्वा च नूतवति धातरि धाम याते ।
 Nar10.52.10-3 पोतैः समं प्रमुदितैः प्रविशन्निकेतं
 Nar10.52.10-4 वातालयाधिप! विभो! परिपाहि रोगात् ॥
- Nar10.53.1-1 अतीत्य बाल्यं जगतां पते! त्वमुपेत्य पौगण्डवयो मनोज्ञम् ।
 Nar10.53.1-2 उपेक्ष्य वत्सावनमुत्सवेन प्रावर्तथा गोगणपालनायाम् ॥
 Nar10.53.2-1 उपक्रमस्यानुगुणैव सेयं मरुत्पुराधीष! तव प्रवृत्तिः ।
 Nar10.53.2-2 गोत्रापरित्राणकृतेऽवतीनस्तदेव देवारभथास्तदा यत् ॥
 Nar10.53.3-1 कदापि रामेण समं वनान्ते वनश्रियं वीक्ष्य चरन्सुखेन ।
 Nar10.53.3-2 श्रीदामनाम्नः स्वसखस्य वाचा मोदादगा धेनुककाननं त्वम् ॥
 Nar10.53.4-1 उत्तालतालीनिवहे त्वदुक्त्या बलेन धूतेऽथ बलेन दोर्भ्याम् ।
 Nar10.53.4-2 मृदुः खरश्चाभ्यपतत्पुरस्तात्फलोत्करो धेनुकदानवोऽपि ॥
 Nar10.53.5-1 समुद्यतो धेनुकपालनेऽहं वधं कथं धेनुकमद्य कुर्वे ।
 Nar10.53.5-2 इतीव मत्वा ध्रुवमग्रजेन सुरौघरोद्धारमजीघतस्त्वम् ॥
 Nar10.53.6-1 तदीयभृत्यानपि जम्बुकत्वेनोपागतानग्रजसंयुतस्त्वम् ।
 Nar10.53.6-2 जम्बूफलानीव तदा निरास्थस्तालेषु खेलन्भगवन्! निरास्थः ॥
 Nar10.53.7-1 विनिघ्नति त्वय्यथ जम्बुकौघं सनामकत्वाद्द्वरुणस्तदानीम् ।
 Nar10.53.7-2 भयाकुलो जम्बुकनामधेयं श्रुतिप्रसिद्धं व्यधितेति मन्ये ॥
 Nar10.53.8-1 तवावतारस्य फलं मुरारे! सञ्जातमद्येति सुरैर्नुतस्त्वम् ।
 Nar10.53.8-2 सत्यं फलं जातमिहेति हासी बालैः समं तालफलान्यभुङ्क्थाः ॥
 Nar10.53.9-1 मधुद्रवस्रुन्ति बृहन्ति तानि फलानि मेदोभरमृन्ति भुक्त्वा ।
 Nar10.53.9-2 तृप्तैश्च दृप्तैर्भवनं फलौघं वहद्भिरागाः खलु बालकैस्त्वम् ॥
 Nar10.53.10-1 हतो हतो धेनुक इत्युपेत्य फलान्यदद्भिर्मधुराणि लोकैः ।
 Nar10.53.10-2 जयेति जीवेति नुतो विभो! त्वं मरुत्पुराधीश्वर! पाहि रोगात् ॥
- Nar10.54.1-1 त्वत्सेवोत्कः सौभारिर्नाम पूर्वं कालिन्द्यन्तर्द्वादशाब्दं तपस्यन् ।
 Nar10.54.1-2 मीनव्राते स्नेहवान्भोगलोले ताक्षर्यं साक्षादैक्षताग्रे कदाचित् ॥
 Nar10.54.2-1 त्वद्वाहं तं सक्षुधं तृक्षसूनुं मीनं कञ्चिज्जक्षतं लक्षयन्सः ।
 Nar10.54.2-2 तप्तश्चित्ते शप्तवानत्र चेत्त्वं जन्तून्भोक्ता जीवितं चापि भोक्ता ॥
 Nar10.54.3-1 तस्मिन्काले कालियः क्ष्वेलदर्पात्सर्पाराते कल्पितं भागम्शनन् ।
 Nar10.54.3-2 तेन क्रोधात्त्वत्पदाम्भोजभाजा पक्षक्षिप्तस्तद्दुरापं पयोऽगात् ॥
 Nar10.54.4-1 घोरे तस्मिन्सूरजानीरवासे तीरे वृक्षा विक्षताः क्ष्वेलवेगात् ।
 Nar10.54.4-2 पक्षिव्राताः पेतुरभ्रे पतन्तः कारुण्यार्द्रं त्वन्मनस्तेन जातम् ॥
 Nar10.54.5-1 काले तस्मिन्नेकदा सीरपाणिं मुक्त्वा याते यामुनं काननान्तम् ।
 Nar10.54.5-2 त्वय्युद्दामग्रीष्मभीष्मोष्मतप्ता गोगोपाला व्यापिबन्ध्वेलतोयम् ॥
 Nar10.54.6-1 नश्यज्जीवान्विच्युतान्क्षमातले तान्विश्चान्पश्यन्नच्युत! त्वं दयार्द्रः ।
 Nar10.54.6-2 प्राप्योपान्तं जीवयामासिथ द्राक्पीयूषाम्भोवर्षिभिः श्रीकटाक्षैः ॥
 Nar10.54.7-1 किं किं जातो हर्षवर्षातिरेकः सर्वाङ्गेष्वित्युत्थिता गोपसङ्घाः ।
 Nar10.54.7-2 दृष्ट्वाग्रे त्वां त्वत्कृतं तद्विदन्तस्र्वामालिङ्गन्दृष्टनानाप्रभावाः ॥
 Nar10.54.8-1 गावश्चैवं लब्धजीवाः क्षणेन स्फीतानन्दास्त्वां च दृष्ट्वा पुरस्तात् ।
 Nar10.54.8-2 द्रागाववृः सर्वतो हर्षबाष्पं व्यामुञ्चन्त्यो मन्दमुद्यन्निनादाः ॥
 Nar10.54.9-1 रोमाञ्चोऽयं सर्वतो नः शरीरे भूयस्यन्तः काचिदानन्दमूर्च्छा ।

- Nar10.54.9-2 आश्चर्योऽयं क्ष्वेलवेगो मुकुन्देत्युक्तो गोपैर्नन्दितो वन्दितोऽभूः ॥
- Nar10.54.10-1 एवं भक्तान्मुक्तजीवानपि त्वं मुग्धापाङ्कैरस्त्रोर्गांस्तनोषि ।
- Nar10.54.10-2 तादृग्भूतस्फीतकारुण्यभूमा रोगीत्पाया वायुगेहाधिवास! ॥
- Nar10.55.1-1 अथ वारिणि घोरतरं फणिनं प्रतिवारयितुं कृतधीर्भगवन्! ।
- Nar10.55.1-2 द्रुतमारिथ तीरगनीपतरुं विषमीरुतशोषितपर्णचयम् ॥
- Nar10.55.2-1 अधिरुह्य पदाम्बुरुहेण च तं नवपल्लवतुल्यमोज्जरुचा ।
- Nar10.55.2-2 हृदवारिणि दूरतरं न्यपतः परिघूर्णितघोरतरङ्गगणे ॥
- Nar10.55.3-1 भुवनत्रयभारभृतो भवतो गुरुभारविक्रम्पिविजृम्भिजला ।
- Nar10.55.3-2 परिमज्जयति स्म धनुःशतं तटिनी झटिति स्फुटघोषवती ॥
- Nar10.55.4-1 अथ दिक्षु विदिक्षु परिक्षुभितभ्रमितोदरवारिनिनादभरैः ।
- Nar10.55.4-2 उदकादुदगादुरगाधिपतिस्त्वदुपान्तमशान्तरुषान्धमनाः ॥
- Nar10.55.5-1 फणशृङ्गसहस्रविनिःसृमरज्वलदग्निक्वणोग्रविषाम्बुधरम् ।
- Nar10.55.5-2 पुरतः फणिनं समलोकयथा बहुशृङ्गिणमञ्जनशैलमिव ॥
- Nar10.55.6-1 ज्वलदक्षिपरिक्षरदुग्गविषश्चसनिष्मभरः स महान्भुजगः ।
- Nar10.55.6-2 परिदश्य भवन्तमनन्तबलं समवेष्टयदस्फुटचेष्टमहो ॥
- Nar10.55.7-1 अविलोक्य भवन्तमथाकुलिते तटगामिनि बालकधेनुगणे ।
- Nar10.55.7-2 ब्रजगेहतलेऽप्यनिमित्तशतं समुदीक्ष्य गता यमुनां पशुपाः ॥
- Nar10.55.8-1 अखिलेषु विभो! भवदीयदशामवलोक्य जिहासुषु जीवभरम् ।
- Nar10.55.8-2 फणिबन्धनमाशु विमुच्य जवादुदगम्यत हासजुषा भवता ॥
- Nar10.55.9-1 अधिरुह्य ततः फणिराजफणान्नृते भवता मृदुपादरुचा ।
- Nar10.55.9-2 कलशिञ्चितनूपुरमञ्चुमिलत्करकङ्कणसंकुलसंक्वणितम् ॥
- Nar10.55.10-1 जहृषुः पशुपास्तुतुषुर्मुनयो ववृषुः कुसुमानि सुरेन्द्रगणाः ।
- Nar10.55.10-2 त्वयि नृत्यति मारुतगेहपते! परिपाहि स मां त्वमदान्तगदात् ॥
- Nar10.56.1-1 रचिरकम्पितकुण्डलमण्डलः सुचिरमीश! ननर्तिथ पन्नगे ।
- Nar10.56.1-2 अमरताडितदुन्दुभिसुन्दरं वियति गायति दैवतयौवते ॥
- Nar10.56.2-1 नमति यद्यदमुष्य शिरो हरे! परिविहाय तदुन्नतमुन्नतम् ।
- Nar10.56.2-2 परिमथन्पदपङ्करुहा चिरं व्यहरथाः करतालमनोहरम् ॥
- Nar10.56.3-1 त्वदवभग्नविभुग्नफणागणे गलितशोणितशोणितपाथसि ।
- Nar10.56.3-2 फणिपताववसीदति सन्नतास्तदबलास्तव माधव! पादयोः ॥
- Nar10.56.4-1 अयि पुरैव चिराय परिश्रुतत्वदनुभावविलीनहृदो हि ताः ।
- Nar10.56.4-2 मुनिभिरप्यनवाप्यपथैः स्तवैर्नुनुवुरीश! भवन्तमयन्त्रितम् ॥
- Nar10.56.5-1 फणिवधूगणभक्तिविलोकनप्रविकसत्करुणाकुलचेतसा ।
- Nar10.56.5-2 फणिपतिर्भवताच्युत! जीवितस्त्वजि समर्पितमूर्तिरवानमत् ॥
- Nar10.56.6-1 रमणकं ब्रजे चारिधिमध्यगं फणिरिपुर्न करोति विरोधिताम् ।
- Nar10.56.6-2 इति भवद्वचनान्यतिमानयन्फणिपतिर्निरगादुरगैः समम् ॥
- Nar10.56.7-1 फणिवधूजनदत्तमणिब्रजज्वलितहारदुकूलविभूषितः ।
- Nar10.56.7-2 तटगतैः प्रमदाश्रुविमिश्रितैः समगथाः स्वजनैर्दिवसावधौ ॥
- Nar10.56.8-1 निशि पुनस्तमसा ब्रजमन्दिरं ब्रजितुमक्षम एव जनोत्करे ।
- Nar10.56.8-2 स्वपति तत्र भवच्चरणाश्रये दवकृशानुररुन्ध समन्ततः ॥
- Nar10.56.9-1 प्रबुधितानथ पालय पालयेत्युदयदार्तरवान्पशुपालकान् ।
- Nar10.56.9-2 अवितुमाशु पपाथ महानलं किमिह चित्रमयं खलु ते मुखम् ॥

- Nar10.56.10-1 शिखिन वर्णत एव हि पीतता परिलसत्युधना क्रिययाप्यसौ ।
 Nar10.56.10-2 इति नुतः पशुपैर्मुदितैर्विभो! हर हरे! दुरितैः सह मे गदान् ॥
- Nar10.57.1-1 रामसखः क्वापि दिने कामद! भगवन्! गतो भवान्विपिनम् ।
 Nar10.57.1-2 सूनुभिरपि गोपानां धेनुभिरभिसंवृतो लसद्वेषु ॥
- Nar10.57.2-1 सन्दर्शयन्बलाय स्वैरं वृन्दावनश्रियं विमलाम् ।
 Nar10.57.2-2 काण्डीरैः सह बालैर्भाण्डीरकमागमो वटं क्रीडन् ॥
- Nar10.57.3-1 तावत्तावकनिधनस्पृहयालुर्गोपमूर्तिरदयालुः ।
 Nar10.57.3-2 दैत्यः प्रलम्बनामा प्रलम्बबाहुं भवन्तमापेदे ॥
- Nar10.57.4-1 जानन्नप्यविजानन्निव तेन समं निषद्धसौहार्दः ।
 Nar10.57.4-2 वटनिकटे पटुपशुपव्यानद्धं द्वन्द्वयुद्धमारब्धाः ॥
- Nar10.57.5-1 गोपान्विभज्य तन्वन्सङ्घं बलभद्रकं भवत्कमपि ।
 Nar10.57.5-2 त्वद्वलभीरुं दैत्यं त्वद्वलगतमन्वमन्यथा भगवन्! ॥
- Nar10.57.6-1 कल्पितविजेतृवहने समरे परौऊथगं स्वदयिततरम् ।
 Nar10.57.6-2 श्रीदामानमधत्थाः पराजितो भक्तदासतां प्रथयन् ॥
- Nar10.57.7-1 एवं बहुषु विभूमन्! बालेषु वहत्सु वाह्यमानेषु ।
 Nar10.57.7-2 रामविजितः प्रलम्बो जहार तं दूरतो भवद्भीत्या ॥
- Nar10.57.8-1 त्वद्वहं गमयन्तं तं दृक्कृष्ट्वा हलिनि विहितगरिमभरे ।
 Nar10.57.8-2 दैत्यः स्वरूपमागाद्यद्रूपात्स हि बलोऽपि चकितोऽभूत् ॥
- Nar10.57.9-1 उच्चतया दैत्यतनोस्त्वन्मुखमालोक्य दूरतो रामः ।
 Nar10.57.9-2 विगतभयो दृढमुष्या भृशदुष्टं सपदि पिष्टवानेनम् ॥
- Nar10.57.10-1 हत्वा दानववीरं प्राप्तं बलमालिलिङ्गिथ प्रेम्णा ।
 Nar10.57.10-2 तावन्मिलतोर्व्ययोः शिरसि कृता पुष्पवृष्टिरमरगणैः ॥
- Nar10.57.11-1 आलम्बो भुवनानां प्रालम्बं निधनमेवमारचयन् ।
 Nar10.57.11-2 कालं विहाय सद्यो लोलम्बरुचे! हरे! हरेः क्लेशान् ॥
- Nar10.58.1-1 त्वयि विहरणलोले बालजालैः प्रलम्ब-
 Nar10.58.1-2 प्रमथनसविलम्बे धेनवः स्वैरचाराः ।
- Nar10.58.1-3 तृणकुतुकनिविष्टा दूरदूरं चरन्त्यः
 Nar10.58.1-4 किमपि विपिनमैषीकाख्यमीषांबभूवुः ॥
- Nar10.58.2-1 अनधिगतनिदाघक्रौर्यवृन्दावनान्ताद्
 Nar10.58.2-2 बहिरिदमुपयाताः काननं धेनवस्ताः ।
- Nar10.58.2-3 तव विरहविषण्णा ऊष्मलग्रीष्मताप-
 Nar10.58.2-4 प्रसरविसरदम्भस्याकुलाः स्तम्भमापुः ॥
- Nar10.58.3-1 तदनु सह सहायैर्दूरमन्विष्य शौरे!
 Nar10.58.3-2 गलितसरणिमुञ्जारण्यसञ्जातखेदम् ।
- Nar10.58.3-3 पशुकुलमभिवीक्ष्य क्षिप्रमानेतुमारात्
 Nar10.58.3-4 त्वयि गतवति ही ही सर्वतोऽग्निर्जजृम्भे ॥
- Nar10.58.4-1 सकलहरिति दीप्ते घोरभाङ्गारभीमे
 Nar10.58.4-2 शिखिनि विहतमार्गा अर्धदग्धा इवार्ताः ।
- Nar10.58.4-3 अहह भुवनबन्धो! पाहि पाहीति सर्वे
 Nar10.58.4-4 शरणमुपगतास्त्वां तापहर्तारमेकम् ॥
- Nar10.58.5-1 अलमलमतिभीत्य सर्वतो मीलयध्वं

- Nar10.58.5-2 दृशमिति तव वाचा मीलिताक्षेषु तेषु ।
 Nar10.58.5-3 क्वनु दवदहनोऽसौ कुत्र मुञ्जाटवी सा
 Nar10.58.5-4 सपदि ववृतिरे ते हन्त भण्डीरदेशे ॥
 Nar10.58.6-1 जय जय तव माया केयमीशेति तेषां
 Nar10.58.6-2 नुतिभिरुदितहासो बद्धनानाविलासः ।
 Nar10.58.6-3 पुनरपि विपिनान्ते प्राचरः पाटलादि-
 Nar10.58.6-4 प्रसवनिकरमात्रग्राह्यघर्मानुभावे ॥
 Nar10.58.7-1 त्वयि विमुखमिवोच्चैस्तापभारं वहन्तं
 Nar10.58.7-2 तव भजनवदन्तः पङ्कमुच्छ्रोषयन्तम् ।
 Nar10.58.7-3 तव भुजवदुदञ्चद्भूरितेजःप्रवाहं
 Nar10.58.7-4 तपसमयमनैषीर्यामुनेषु स्थलेषु ॥
 Nar10.58.8-1 तदनु जलदजालैस्त्वद्वपुस्तुल्यभाभिर्-
 Nar10.58.8-2 विकसदमलविद्युत्पीतवासोविलासैः ।
 Nar10.58.8-3 सकलभुवनभाजां हर्षदां वर्षवेलां
 Nar10.58.8-4 क्षितिधरकुहरेषु स्वैरवासी व्यनैषीः ॥
 Nar10.58.9-1 कुहरतलनिविष्टं त्वां गरिष्ठं गिरीन्द्रः
 Nar10.58.9-2 शिखिकुलनवकेकाकाकुभिः स्तोत्रकारी ।
 Nar10.58.9-3 स्फुटकुटजकदम्बस्तोमपुष्पाञ्जलिं च
 Nar10.58.9-4 प्रविदधदनुभेजे देव! गोवर्धनोऽसौ ॥
 Nar10.58.10-1 अथ शरदमुपेतां तां भवद्भक्तचेतो-
 Nar10.58.10-2 विमलसलिलपूरां मानयन्काननेषु ।
 Nar10.58.10-3 तृणाममलवनान्ते चारु सञ्चारयन्गाः
 Nar10.58.10-4 पवनपुरपते! त्वं देहि मे देहसौख्यम् ॥
 Nar10.59.1-1 त्वद्वर्णवकलायकोमलं प्रेमदोहनमशेषमोहनम् ।
 Nar10.59.1-2 ब्रह्मा तत्त्वपरचिन्मुदात्मकं वीक्ष्य सम्मुमुहुरन्वहं स्त्रियः ॥
 Nar10.59.2-1 मन्मथोन्मथितमानसाः क्रमात्त्वद्विलोकनरतास्ततस्ततः ।
 Nar10.59.2-2 गोपिकास्तव न सेहिरे हरे! काननोपगतिमप्यहर्मुखे ॥
 Nar10.59.2-3 निर्गते भवति दत्तदृष्टयस्त्वद्गतेन मनसा मृगेक्षणाः ।
 Nar10.59.2-4 वेणुनादमुपकर्ण्य दूरतस्त्वद्विलासकथयाभिरेमिरे ॥
 Nar10.59.4-1 काननान्तमितवान्भवानपि स्निग्धपादपतले मनोरमे ।
 Nar10.59.4-2 व्यत्ययाकलितपादमास्थितः प्रत्यपूरयत वेणुनालिकाम् ॥
 Nar10.59.5-1 मारबाणधुतखेचरीकुलं निर्विकारपशुपक्षिमण्डलम् ।
 Nar10.59.5-2 द्रावणं च दृषदामपि प्रभो! तावकं व्यजनि वेणुकूजितम् ॥
 Nar10.59.6-1 वेणुरन्ध्रतरलाङ्गुलीदलं तालसञ्चलितपादपल्लवम् ।
 Nar10.59.6-2 तत्स्थितं तव परोक्षमप्यहो संविचिन्त्या मुमुहुर्व्रजाङ्गनाः ॥
 Nar10.59.7-1 निर्विशङ्कभवदङ्गदर्शिनीः खेचरीः खगमृगान्पशूनपि ।
 Nar10.59.7-2 त्वत्पदप्रणयि काननं च ता धन्यधन्यमिति नन्वमानय ॥
 Nar10.59.8-1 आपिषेयमधरामृतं कदा वेणुभुक्तरसशेषमेकदा ।
 Nar10.59.8-2 दूरतो बत कृतं दुराशयेत्याकुला मुहुरिमाः समामुहन् ॥
 Nar10.59.9-1 प्रत्यहं च पुनरित्थमङ्गनाश्चित्तयोनिजनितादनुग्रहात् ।
 Nar10.59.9-2 बद्धरागविवशास्त्वयि प्रभो! नित्यमापुरिह कृत्यमूढताम् ॥

- Nar10.59.10-1 रागस्तावज्जायते हि स्वभावान्मोक्षोपाये यत्नतः स्यान्न वा स्यात् ।
 Nar10.59.10-2 तासां त्वेकं तद्द्वयं लब्धमासीद्भाग्यं भाग्यं पाहि मां मार्त्येश! ॥
- Nar10.60.1-1 मदनातुरचेतसोऽन्वहं भवदङ्घ्रिद्वयदास्यकाम्पया ।
 Nar10.60.1-2 यमुनातटसीम्नि सैकतीं तरलाक्ष्यो गिरिजां समार्चिचन् ॥
- Nar10.60.2-1 तव नामकथारताः समं सुदृशः प्रातरुपागता नदीम् ।
 Nar10.60.2-2 उपहारशतैरपूजयन्दयितो नन्दसुतो भवेदिति ॥
- Nar10.60.3-1 इति मासमुपाहितव्रतास्तरलाक्षीरभिवीक्ष्य ता भवान् ।
 Nar10.60.3-2 करुणामृदुलो नदीतटं समयासीत्तदनुग्रहेच्छया ॥
- Nar10.60.4-1 नियमावसितौ निजाम्बरं तटसीमन्यवमुच्य तास्तदा ।
 Nar10.60.4-2 यमुनाजलखेलनाकुलाः पुरतस्त्वामवलोक्य लज्जिताः ॥
- Nar10.60.5-1 त्रपया नमिताननास्वथो वनितास्वम्बरजालमन्तिके ।
 Nar10.60.5-2 निहितं परिगृह्य भूरुहो विटपं तं तरसाधिरूढवान् ॥
- Nar10.60.6-1 इह तावदुपेत्य नीयतां वसनं वः सुदृशो! यथायथम् ।
 Nar10.60.6-2 इति नर्ममृदुस्मिते त्वयि व्रुवति व्यामुमुहे वधूजनैः ॥
- Nar10.60.7-1 अयि जीव चिरं किशोर! नस्तव दासीरवशीकरोषि किम् ।
 Nar10.60.7-2 प्रदिशाम्बरमम्बुजेक्षणेत्युदितस्त्वं स्मितमेव वत्तवान् ॥
- Nar10.60.8-1 अधिरुह्य तटं कृताञ्जलीः परिशुद्धाः स्वगतीर्निरीक्ष्य ताः ।
 Nar10.60.8-2 वसनान्यखिलान्यनुग्रहं पुनरेवं गिरमप्यदा मुदा ॥
- Nar10.60.9-1 विदितं ननु वो मनीषितं वदितारस्त्वह योग्यमुत्तरम् ।
 Nar10.60.9-2 यमुनापुलीने सचन्द्रिकाः क्षणदा इत्यबलास्त्वमूचिवान् ॥
- Nar10.60.10-1 उपकर्ण्य भवन्मुखच्युतं मधुनिष्यन्दि वचो मृगीदृशः ।
 Nar10.60.10-2 प्रणयादयि वीक्ष्य वीक्ष्य ते वदनाब्जं शनकैर्गृहं गताः ॥
- Nar10.60.11-1 इति नन्वनुगृह्य बल्लवीर्तिपिनान्तेषु पुरेव सञ्चरन् ।
 Nar10.60.11-2 करुणाशिशिरो हरे! हर त्वरया मे सकलामयावलिम् ॥
- Nar10.61.1-1 ततश्च बृन्दावनतोऽतिदूरतो वनं गतस्त्वं खलु गोपगोकुलैः ।
 Nar10.61.1-2 हृदन्तरे भक्ततरद्विजाङ्गिनाकदम्बकानुग्रहणाग्रहं वहन् ॥
- Nar10.61.2-1 ततो निरीक्ष्याशरणे वनान्तरे किशोरलोकं क्षुधितं तृषाकुलम् ।
 Nar10.61.2-2 उदूरतो यज्ञपरान्द्विजान्प्रति व्यसर्जयो दीदिवियाचनाय तान् ॥
- Nar10.61.3-1 गतेष्वथो तेष्वभिधाय तेऽभिधां कुमारकेष्वोदनयाचिषु प्रभो! ।
 Nar10.61.3-2 श्रुतिस्थिरा अप्यभिनिन्युरश्रुतिं न किञ्चिद्दूचुश्च महीसुरोत्तमाः ॥
- Nar10.61.4-1 अनादरात्खिन्नधियो हि बालकाः समाययुर्युक्तमिदं हि यज्वसु ।
 Nar10.61.4-2 चिरादभक्ताः खलु ते महीसुराः कथं हि भक्तं त्वयि तैः समर्प्यते ॥
- Nar10.61.5-1 निवेदयध्वं गृहिणीजनाय मां दिशेयुरन्नं करुणाकुला इमाः ।
 Nar10.61.5-2 इति स्मिताद्रं भवतेरिता गतास्ते दारका दारजनं ययाचिरे ॥
- Nar10.61.6-1 गृहीतनाम्नि त्वयि सम्भ्रमाकुलाश्चतुर्विधं भोज्यरसं प्रगृह्य ताः ।
 Nar10.61.6-2 चिरं धृतत्वत्प्रविलोकनाग्रहाः स्वकैर्निरुद्धा अपि तूर्णमाययुः ॥
- Nar10.61.7-1 विलोलपिञ्छं चिकुरे कपोलयोः समुल्लसत्कुण्डलमार्द्रमीक्षिते ।
 Nar10.61.7-2 निधाय बाहुं सुहृदंससीमनि स्थितं भवन्तं समलोकयन्त ताः ॥
- Nar10.61.8-1 तदा च काचित्त्वदुपागमोद्यता गृहीतहस्ता दयितेन यज्वना ।
 Nar10.61.8-2 तदैव सञ्चिन्त्य भवन्तमञ्जसा विवेश कैवल्पमहो कृतिन्यसौ ॥
- Nar10.61.9-1 आदाय भोज्यान्यनुगृह्य ताः पुनस्त्वदङ्गसङ्गस्पृहयोज्जतीर्गृहम् ।

- Nar10.61.9-2 विलोक्य यज्ञाय विसर्जयन्निमाञ्चकथं भर्त्नपि तास्वगर्हणान् ॥
- Nar10.61.10-1 निरूप्य दोषं निजमङ्गनाजने विलोक्य भक्तिं च पुनर्विचारिभिः ।
- Nar10.61.10-2 प्रबुद्धतत्त्वैस्त्वमभिष्टुतो द्विजैर्मरुत्पुराधीश! निरुन्धि मे गदान् ॥
- Nar10.62.1-1 कदाचिद्गोपालान्विहितमखसम्भारविभवान्
- Nar10.62.1-2 निरीक्ष्य त्वं शौरे! मघवमदमुद्ध्वंसितुमनाः ।
- Nar10.62.1-3 विजानन्नप्येतान्विनयमृदु नन्दादिपशुपा-
- Nar10.62.1-4 नपृच्छः को वायं जनक! भवतामुद्यम इति ॥
- Nar10.62.2-1 बभाषे नन्दस्त्वां सुत! ननु विधेयो मघवतो
- Nar10.62.2-2 मखो वर्षे वर्षे सुखयति स वर्षेण पृथिवीम् ।
- Nar10.62.2-3 नृणां वर्षायत्तं निखिलमुपजीव्यं महितले
- Nar10.62.2-4 विशेषादस्माकं तृणसलिलजीवा हि पशवः ॥
- Nar10.62.3-1 इति श्रुत्वा वाचं पितुरयि भवानाह सरसं
- Nar10.62.3-2 धिगेतन्नो सत्यं मघवजनिता वृष्टिरिति यत् ।
- Nar10.62.3-3 अदृष्टं जीवानां सृजति खलु वृष्टिं समुचितां
- Nar10.62.3-4 महारण्ये वृक्षाः किमिव बलिमिन्द्राय ददते ॥
- Nar10.62.4-1 इदं तावत्सत्यं यदिह पशपो नः कुलधनं
- Nar10.62.4-2 तदाजीव्यायासौ बलिरचलभर्त्रे समुचितः ।
- Nar10.62.4-3 सुरेभ्योऽप्युत्कृष्टा ननु धरणिदेवाः क्षितितले
- Nar10.62.4-4 ततस्तेऽप्याराध्या इति जगदिथ त्वं निजजनाम् ॥
- Nar10.62.5-1 भवद्वाचं श्रुत्वा बहुमतियुतास्तेऽपि पशुपा
- Nar10.62.5-2 द्विजेन्द्रानर्चन्तो बलिमददुरुच्चैः क्षितिभृते ।
- Nar10.62.5-3 व्यधुः प्रादक्षिण्यं सुभृशमनमन्नादरयुतास्-
- Nar10.62.5-4 त्वमादः शैलात्मा बलिमखिलमाभीरपुरतः ॥
- Nar10.62.6-1 अवोचश्चैवं तान्किमिह वितथं मे निगदितं
- Nar10.62.6-2 गिरीन्द्रो नन्वेषु स्वबलिमुपभूङ्क्ते स्ववपुषा ।
- Nar10.62.6-3 अयं गोत्रो गोत्रद्विषि च कुपिते रक्षितुमलं
- Nar10.62.6-4 समस्तानित्युक्ता जहृषुरखिला गोकुलजुषः ॥
- Nar10.62.7-1 परिप्रीता याताः खलु भवदुपेता व्रजजुषो
- Nar10.62.7-2 व्रजं यावत्तावन्निजमखविभङ्गं निशमयन् ।
- Nar10.62.7-3 भवन्तं जानन्नप्यधिकरजसाक्रान्तहृदयो
- Nar10.62.7-4 न सेहे देवेन्द्रस्त्वदुपरचितात्मोन्नतिरपि ॥
- Nar10.62.8-1 मनुष्यत्वं यातो मधुभिदपि देवेष्वविनयं
- Nar10.62.8-2 विधत्ते चेन्नष्टस्त्रिदशसदसां कोऽपि महिमा ।
- Nar10.62.8-3 ततश्च ध्वंसिष्ये पशुपहतकस्य श्रियमिति
- Nar10.62.8-4 प्रवृत्तस्त्वां जेतुं स किल मघवा दुर्मदनिधिः ॥
- Nar10.62.9-1 त्वदावासं हन्तुं प्रलयजलदानम्बरभुवि
- Nar10.62.9-2 प्रहिण्वन्बिभ्राणः कुलिशमयमभ्रेभगमनः ।
- Nar10.62.9-3 प्रतस्थेऽन्यैरन्तर्दहनमरुदाद्यैर्विहसितो
- Nar10.62.9-4 भवन्माया नैव त्रिभूवनपते! मोहयति कम् ॥
- Nar10.62.10-1 सुरेन्द्रः कुद्धश्चेद्द्विजकरुणया शैलकृपया-
- Nar10.62.10-2 प्यनातङ्कोऽस्माकं नियत इति विश्वास्य पशुपान् ।

- Nar10.62.10-3 अहो किं नायातो गिरिभिदिति सञ्चिन्त्य निवसन्
Nar10.62.10-4 मरुद्गहाधीश! प्रणुद मुरवैरिन्! मम गदान् ॥
- Nar10.63.1-1 ददृशिरे किल तत्क्षणमक्षतस्तनितजृम्भितकम्पितदिक्ताः ।
Nar10.63.1-2 सुषमया भवदङ्गतुलां गता व्रजपदोपरि वारिधरास्त्वया ॥
- Nar10.63.2-1 विपुलकरकमिञ्चैस्तोयधारानिपातैर्-
Nar10.63.2-2 दिशि दिशि पशुपानां मण्डले दण्ड्यमाने ।
Nar10.63.2-3 कुपितहरिकृतान्नः पाहि पाहीति तेषां
Nar10.63.2-4 वचनमजित! शृण्वन्मा बिभीतेत्यभाणीः ॥
- Nar10.63.3-1 कुल इह खलु गोत्रो दैवतं गोत्रशत्रोर्-
Nar10.63.3-2 विहितिमिह स रुन्ध्यत्को नुः वः संशयोऽस्मिन् ।
Nar10.63.3-3 इति सहसितवादी देव! गोवर्धनाद्रिं
Nar10.63.3-4 त्वरितमुदमुमूलो मूलतो बाल! दोभ्याम् ॥
- Nar10.63.4-1 तदनु गिरिवरस्य प्रोद्धृतस्यास्य तावत्
Nar10.63.4-2 सिकतिलमृदुदेशे दूरतो वारितापे ।
Nar10.63.4-3 परिकरपरिमिश्रान्धेनुगोपानधस्ता-
Nar10.63.4-4 दुपनिदधदधत्था हस्तपद्मेन शैलम् ॥
- Nar10.63.5-1 भवति विधृतशैले बालिकाभिर्वयस्यैर्-
Nar10.63.5-2 अपि विहितविलासं केलिलापादिलोले ।
Nar10.63.5-3 सविधमिलितधेनूरेकहस्तेन कण्डू-
Nar10.63.5-4 यति सति पशुपालास्तोषमैषन्त सर्वे ॥
- Nar10.63.6-1 अतिमहान्गिरिरेषु तु वामके करसरोरुहि तं धरते चिरम् ।
Nar10.63.6-2 किमिदमद्भुतमद्रिबलं न्विति त्वदवलोकिभिराकथि गोपकैः ॥
- Nar10.63.7-1 अहह धाष्टर्यममुष्य वटोर्गिरिं व्यथितबाहुरसाववरोपयेत् ।
Nar10.63.7-2 इति हरिस्त्वयि बद्धविगर्हणो दिवससःतकमुग्रमवर्षयत् ॥
- Nar10.63.8-1 अचलति त्वयि देव! पदात्पदं गलितसर्वजले च घनोत्करे ।
Nar10.63.8-2 अपहृते मरुता मरुतां पतिस्त्वदभिश्ङ्कितधीः समुपाद्रवत् ॥
- Nar10.63.9-1 शममुपेयुषि वर्षभरे तदा पशुपधेनुकुले च विनिर्गते ।
Nar10.63.9-2 भुवि विभो! समुपाहितभूधरः प्रमुदितैः पशुपैः परिरेभिषे ॥
- Nar10.63.10-1 धरणिमेव पुरा धृतवानसि क्षितिधरोद्धरणे तव कः श्रमः ।
Nar10.63.10-2 इति नुतस्त्रिदशैः कुमलापते! गुरुपुरालय! पालय मां गदात् ॥
- Nar10.64.1-1 आलोक्य शैलोद्धरणादिरूपं प्रभावमुच्चैस्तव गोपलोकाः ।
Nar10.64.1-2 वीश्वेश्वरं त्वामभिमत्य विश्वे नन्दः भवज्जातकमन्वपृच्छन् ॥
- Nar10.64.2-1 गगोर्दितो निर्गदितो निजाय वर्गाय तातेन तव प्रभावः ।
Nar10.64.2-2 पूर्वाधिकस्त्वय्यनुराग एषामैधिष्ट तावद्बहुमानभारः ॥
- Nar10.64.3-1 ततोऽवमानोदिततत्त्वबोधः सुराधिराजः सह दिव्यगव्या ।
Nar10.64.3-2 उपेत्य तुष्ट स नष्टगर्वः स्पृष्ट्वा पदाब्जं मणिमौलिना ते ॥
- Nar10.64.4-1 स्नेहस्तुनैस्त्वां सुरभिः पयोभिर्गोविन्दनामाङ्कितमभ्यषिञ्चत् ।
Nar10.64.4-2 एरावतोपाहृतदिव्यगङ्गापाथोभिरिन्द्रोऽपि च जातहर्षः ॥
- Nar10.64.5-1 जगत्त्रयेशे त्वयि गोकुलेशतयाभिषिक्ते सति गोपवाटः ।
Nar10.64.5-2 नोकेऽपि वैकुण्ठपदेऽप्यलभ्यां श्रियं प्रपेदे भवतः प्रभावात् ॥
- Nar10.64.6-1 कदाचिदन्तर्यमुनं प्रभाते स्नायन्पिता वारुणपूरुषेण ।

- Nar10.64.6-2 नीतस्तमानेतुमगाः पुरीं त्वं तां वारुणीं कारणमर्त्यरूपः ॥
- Nar10.64.7-1 ससम्भ्रमं तेन जलाधिपेन प्रपूजितस्त्वं प्रतिगृह्य तातम् ।
- Nar10.64.7-2 उपागतस्तत्क्षणमात्मगेहं पितावदत्तच्चरितं निजेभ्यः ॥
- Nar10.64.8-1 हरिं विनिश्चित्य भवन्तमेतान्भवत्पदालोकनबद्धतृष्णान् ।
- Nar10.64.8-2 निरीक्ष्य विष्णो! परमं पदं तद्दुरापमन्यैस्त्वमदीदृशस्तान् ॥
- Nar10.64.9-1 स्फुरत्परानन्दरसप्रवाहप्रपूर्णकैवल्यमहापयोधौ ।
- Nar10.64.9-2 चिरं निमग्नाः खलु गोपसङ्घास्त्वयैव भूमन्! पुनरुद्धृतास्ते ॥
- Nar10.64.10-1 करबदरवदेवं देव! कुत्रावतारे
- Nar10.64.10-2 निजपदमनवाप्यं दर्शितं भक्तिभाजाम् ।
- Nar10.64.10-3 तदिह पशुपरी त्वं हि साक्षात्परात्मन्!
- Nar10.64.10-4 पवनपुरनिवासिन्! पाहि मामामयेभ्यः ॥
- Nar10.65.1-1 गोपीजनाय कथितं नियमावसाने
- Nar10.65.1-2 मरोत्सवं त्वमथ साधयितुं प्रवृत्तः ।
- Nar10.65.1-3 सान्द्रेण चान्द्रमहसा शिशिरीकृताशे
- Nar10.65.1-4 प्रापूरयो मुरलिकां यमुनावनान्ते ॥
- Nar10.65.2-1 सम्भूर्च्छनाभिरुदितस्वरमण्डलाभिः
- Nar10.65.2-2 सम्भूर्च्छयन्तमखिलं भुवनान्तरालम् ।
- Nar10.65.2-3 त्वद्वेणुनादमुपकर्ण्य विभो! तरुण्यस्-
- Nar10.65.2-4 तत्तादृशं कमपि चित्तविमोहमापुः ॥
- Nar10.65.3-1 ता गेहकृत्यनिरतास्तनयप्रसक्ताः
- Nar10.65.3-2 कान्तोपसेवनपराश्च सरोरुहाक्षयः ।
- Nar10.65.3-3 सर्वं विसृज्य मुरलीरवमोहितास्ते
- Nar10.65.3-4 कान्तारदेशमथि कान्ततनो! समेताः ॥
- Nar10.65.4-1 काश्चिन्निजाङ्गपरिभूषणमादधाना
- Nar10.65.4-2 वेणुप्रणादमुपकर्ण्य कृतार्धभूषाः ।
- Nar10.65.4-3 त्वामागता ननु तथैव विभूषिताभ्यस्-
- Nar10.65.4-4 ता एव संरुरुचिरे तव लोचनाय ॥
- Nar10.65.5-1 हारं नितम्बभूवि काचन धारयन्ती
- Nar10.65.5-2 काञ्चीं च कण्ठभुवि देव! समागता त्वाम् ।
- Nar10.65.5-3 हारित्वमात्मजघनस्य मुकुन्द! तुभ्यं
- Nar10.65.5-4 व्यक्तं बभाष इव मुग्धसुखी विशेषात् ॥
- Nar10.65.6-1 काचित्कुचे पुनरसज्जितकञ्चुलीका
- Nar10.65.6-2 व्यामोहतः परवधूभिरलक्ष्यमाणा ।
- Nar10.65.6-3 त्वामाययौ निरुपमप्रणयातिभार-
- Nar10.65.6-4 राज्याभिषेकविधये कलशीधरेव ॥
- Nar10.65.7-1 काश्चिद्गृहात्किल निरेतुमपारयन्त्यस्-
- Nar10.65.7-2 त्वामेव देव! हृदये सुदृढं विभाव्य ।
- Nar10.65.7-3 देहं विधूय परचित्सुखरूपमेकं
- Nar10.65.7-4 त्वामाविशन्परमिमा ननु धन्यधन्याः ॥
- Nar10.65.8-1 जारात्मना न परमात्मतया स्मरन्त्यो
- Nar10.65.8-2 नार्यो गताः परमहंसगतिं क्षणेन ।

- Nar10.65.8-3 तत्त्वां प्रकाशपरमात्मतनुं कथञ्चि-
 Nar10.65.8-4 च्चित्ते वहन्नमृतमश्रममशनुवीय ॥
- Nar10.65.9-1 अभ्यागताभिरभितो व्रजसुन्दरीभिर्-
 Nar10.65.9-2 मुग्धास्मितार्द्रवदनः करुणावलोकी ।
 Nar10.65.9-3 निस्सीमकान्तिजलधिस्त्वमवेक्ष्यमाणो
 Nar10.65.9-4 विश्वैकहृद्य! हर मे परमेश! रोगान् ॥
- Nar10.66.1-1 उपयातानां सुदृशां कुसुमायुधबाणपातविवशानाम् ।
 Nar10.66.1-2 अभिवाञ्छितं विधातुं कृतमतिरपि ता जगाथ वाममिव ॥
- Nar10.66.2-1 गगनगतं मुनिनिवहं श्रावयितुं जगिथ कुलवधूधर्मम् ।
 Nar10.66.2-2 धर्म्यं खलु ते वचनं कर्म तु नो निर्मलस्य विश्वास्यम् ॥
- Nar10.66.3-1 आकर्ण्य ते प्रतीपां वाणीमेणीदृशः परं दीनाः ।
 Nar10.66.3-2 मा मा करुणासिन्धो! परित्यजेत्यतिचिरं विलेपुस्ताः ॥
- Nar10.66.4-1 तासां रुदितैर्लिपितैः करुणाकुलमानसो मुरारे! त्वम् ।
 Nar10.66.4-2 ताभिः समं प्रवृत्तो यमुनापुलिनेषु काममभिरन्तुम् ॥
- Nar10.66.5-1 चन्द्रकरस्यन्दलसत्सुन्दरयमुनातटान्तवीथीषु ।
 Nar10.66.5-2 गोपीजनोत्तरीयैरापादितसंस्तरो न्यषीदस्त्वम् ॥
- Nar10.66.6-1 सुमधुरनर्मालपनैः करसंग्रहणैश्च चुम्बनोल्लासैः ।
 Nar10.66.6-2 गाढालिङ्गनसङ्गैस्त्वमङ्गनालोकमाकुलीचकृषे ॥
- Nar10.66.7-1 वासोहरणदिने यद्वासोहरणं प्रतिश्रुतं तासाम् ।
 Nar10.66.7-2 तदपि विभो! रसविवशस्वान्तानां कान्तसुभ्रुवामदधाः ॥
- Nar10.66.8-1 कन्दलितधर्मलेशं कुन्दमृदुस्मेरवक्त्रपाथोजम् ।
 Nar10.66.8-2 नन्दसुत! त्वां त्रिजगत्सुन्दरमुपगूह्य नन्दिता बालाः ॥
- Nar10.66.9-1 विरहेश्चङ्गारमयः शृङ्गारमयश्च सङ्गमेऽपि त्वम् ।
 Nar10.66.9-2 नितरामङ्गारमयस्तत्र पुनः सङ्गमेऽपि चित्रमिदम् ॥
- Nar10.66.10-1 राधातुङ्गपयोधरसाधुपरिरम्भलोलुपात्मानम् ।
 Nar10.66.10-2 आराधये भवन्तं पवनपुराधीश! शमय सकलगदान् ॥
- Nar10.67.1-1 स्फुरत्परानन्दरसात्मकेन त्वया समासादितभोहलीलाः ।
 Nar10.67.1-2 असीममानन्दभरं प्रपन्ना महान्तमापुर्मदमम्बुजाक्ष्यः ॥
- Nar10.67.2-1 निलीयतेऽसौ मयि मय्यमायं रमापतिर्विश्वमनोभिरामः ।
 Nar10.67.2-2 इतिस्म सर्वाः कलिताभिमाना निरीक्ष्य गोविन्द! तिरोहितोऽभूः ॥
- Nar10.67.3-1 राधाभिधां तावदजातगर्वामतिप्रियां गोपवधूं मुरारे! ।
 Nar10.67.3-2 भवानुपादाय गतो विदूरं तया सह स्वैरविहारकारी ॥
- Nar10.67.4-1 तिरोहितेऽथ त्वयि जाततापाः समं समेताः कमलायताक्ष्यः ।
 Nar10.67.4-2 वने वने त्वां परिमार्गयन्त्यो विषादमापुर्भगवन्नपारम् ॥
- Nar10.67.5-1 हा चूत! हा चम्पक! कर्णिकार! हा मल्लिके! मालति! बालवल्ल्यः! ।
 Nar10.67.5-2 किं वीक्षितो नो हृदयैकचोर इत्यादि तास्त्वत्प्रवणा विलेपुः ॥
- Nar10.67.6-1 निरीक्षितोऽयं सखि! पङ्कजाक्षः पुरो ममेत्याकुलमालपन्ती ।
 Nar10.67.6-2 त्वां भावनाचक्षुषि वीक्ष्य काचित्तापं सखीनां द्विगुणीचकार ॥
- Nar10.67.7-1 त्वदात्मिकास्ता यमुनातटान्ते तवानुचक्रुः किल चेष्टितानि ।
 Nar10.67.7-2 विचित्य भूयोऽपि तथैव मानात्त्वया वियुक्तां ददृशुश्च राधाम् ॥
- Nar10.67.8-1 ततः समं ता विपिने समन्तात्तमोवतारावधि मार्गयन्त्यः ।

- Nar10.67.8-2 पुनर्विमिश्रा यमुनातटान्ते भृशं विलेपुञ्च जगुर्गुणांस्ते ॥
 Nar10.67.9-1 तथाव्यथासंकुलमानसानां ब्रजाङ्गनानां करुणैकसिन्धो! ।
 Nar10.67.9-2 जगत्त्रयीमोहनमोहनात्मा त्वं प्रादुरासीरयि मन्दहासी ॥
 Nar10.67.10-1 सन्दिग्धसन्धर्शनमात्मकान्तं त्वां वीक्ष्य तन्व्यः सहसा तदानीम् ।
 Nar10.67.10-2 किं किं न चक्रुः प्रमदातिभारात्स त्वं गदात्पालय मारुतेश! ॥
 Nar10.68.1-1 तव विलोकनाद्गोप्पिकाजनाः प्रमदसंकुलाः पङ्कजेक्षण! ।
 Nar10.68.1-2 अमृतधारय संप्लुता इव स्तिमिततां दधुस्त्वत्पुरोगताः ॥
 Nar10.68.2-1 तदनु काचन त्वत्कराम्बुजं सपदि गृह्णती निर्विशङ्कितम् ।
 Nar10.68.2-2 घनपयोधरे सन्निधाय सा पुलकसंवृता तस्थुषी चिरम् ॥
 Nar10.68.3-1 तव विभो! पुरा कोमलं भुजं निजगलान्तरे पर्यवेष्टयत् ।
 Nar10.68.3-2 गलसमुद्गतं प्राणमारुतं प्रतिनिरुन्धतीवातिहर्षुला ॥
 Nar10.68.4-1 अपगतत्रपा कापि कामिनी तव मुखाम्बुजात्पूगचर्वितम् ।
 Nar10.68.4-2 प्रतिगृह्य्य तद्वक्त्रपङ्कजे निदधती गता पूर्णकामताम् ॥
 Nar10.68.5-1 विकरुणो वने संविहाय मामपगतोऽसि का त्वामि स्पृशेत् ।
 Nar10.68.5-2 इति सरोषया तवदेकया सजललोचनं वीक्षितो भवान् ॥
 Nar10.68.6-1 इति मुदाकुलैर्वल्लवीजनैः सममुपागतो यामुने तटे ।
 Nar10.68.6-2 मृदुकुचाम्बरैः कल्पितासने घुसृणभासुरे पर्यशोभथाः ॥
 Nar10.68.7-1 कतिविधा कृपा केऽपि सर्वतो धृतदयोदयाः केचिदाश्रिते ।
 Nar10.68.7-2 कतिचिदीदृशा मादृशेष्वत्पीत्यभिहितो भवान्वल्लवीजनैः ॥
 Nar10.68.8-1 अयि कुमारिका! नैव शङ्क्यतां कठिनता मयि प्रेमकातरे ।
 Nar10.68.8-2 मयि यु चेतसो वोऽनुवृत्तये कृतमिदं मयेत्युचिवान्भवान् ॥
 Nar10.68.9-1 अयि निशम्यतां जीववल्लभाः! प्रियतमो जनो नेदृशो मम ।
 Nar10.68.9-2 तदिह रम्यतां रम्ययामिनीष्वनुपरोधमित्यालपो विभो! ॥
 Nar10.68.10-1 इति गिराधिकं मोदमेदुरैर्ब्रजवधूजनैः साकमारमन् ।
 Nar10.68.10-2 कलितकौतुको रासखेलने गुरुपुरीपते! पाहि मां गदात् ॥
 Nar10.69.1-1 केशपाशधृतपिच्छिकावितति सञ्चलन्मकरकुण्डलं
 Nar10.69.1-2 हारजालवनमालिकाललितमङ्गरागघनसौरभम् ।
 Nar10.69.1-3 पीतचेलधृतकाञ्चिकाञ्चितमुदञ्चदंशुमणिनूपुरं
 Nar10.69.1-4 रासकेलिपरिभूषितं तव हि रूपमीश! कलयामहे ॥
 Nar10.69.2-1 तावदेव कृतमण्डने कलितकञ्चुलीककुचमण्डले
 Nar10.69.2-2 गण्डलोलमणिकुण्डले युवतिमण्डलेऽथ परिमण्डले ।
 Nar10.69.2-3 अन्तरा सकलसुन्दरीयुगलमिन्दिरारमण! सञ्चरन्
 Nar10.69.2-4 मञ्जुलां तदनु रासकेलिमयि कञ्जनाभ! समुपादधाः ॥
 Nar10.69.3-1 वासुदेव! तव भासमानमिह रासकेलिरससौरभं
 Nar10.69.3-2 दूरतोऽपि खलु नारदागदितमाकलय्य कुतुकाकुला ।
 Nar10.69.3-3 वेषभूषणविलासपेशलविलासिनीशतसमावृता
 Nar10.69.3-4 नाकतो युगपदागता वियति वेगतोऽथ सुरमण्डली ॥
 Nar10.69.4-1 वेणुनादकृततानदानकलगानरागगतियोजना-
 Nar10.69.4-2 लोभनीयमृदुपादपातकृततालमेलनमनोहरम् ।
 Nar10.69.4-3 पाणिसंक्वणितकङ्कणं च मुहुरंसलम्बितकराम्बुजं
 Nar10.69.4-4 श्रोणिबिम्बचलदम्बरं भजत रासकेलिरसडम्बरम् ॥

- Nar10.69.5-1 श्रद्धया विरचितानुगानकृततारतारमधुरस्वरे
Nar10.69.5-2 नर्तनेऽथ ललिताङ्गहारलुलिताङ्गहारमणिभूषणे ।
Nar10.69.5-3 सम्मदेन कृतपुष्पवर्षमलमुन्मिषद्विविषदां कुलं
Nar10.69.5-4 चिन्मये त्वयि निलीयमानमिव संमुमोह सवधूकुलम् ॥
Nar10.69.6-1 स्वन्नसन्नतनुवल्लरी तदनु कापि नाम पशुपाङ्गना
Nar10.69.6-2 कान्तमंसमवलम्बते स्म तव तान्तिभारमुकुलेक्षणा ।
Nar10.69.6-3 काचिदाचलितकुन्तला नवपटीरसारनवसौरभं
Nar10.69.6-4 वञ्चनेन तव सञ्चुचुम्ब भुजमञ्चितोरुपुलकाङ्कुरम् ॥
Nar10.69.7-1 कापि गण्डभुवि सन्निधाय निजगण्डमाकुलितकुण्डलं
Nar10.69.7-2 पुण्यपूरनिधिरन्ववाप तव पूगचर्वितरसामृतम् ।
Nar10.69.7-3 इन्दिराविहृतिमन्दिरं भुवनसुन्दरं हि नटनान्तरे
Nar10.69.7-4 त्वामवाप्य दधुरङ्गनाः किमु न सम्मदोन्मददशान्तरम् ॥
Nar10.69.8-1 गानमीश! विरतं क्रमेण किल वाद्यमेलनमुपारतं
Nar10.69.8-2 ब्रह्मसम्मदरसाकुलाः सदसि केवलं ननृतुरङ्गनाः ।
Nar10.69.8-3 नाविदन्नपि च नीविकां किमपि कुन्तलीमपि च कञ्चुलीं
Nar10.69.8-4 ज्योतिषामपि कदम्बकं दिवि विलम्बितं किमपरं ब्रुवे ॥
Nar10.69.9-1 मोदसीम्नि भुवनं विलाप्य विहृतिं समाप्य च ततो विभो!
Nar10.69.9-2 केलिसम्पृदितनिर्मलाङ्गनवधर्मलेशसुभगात्मनाम् ।
Nar10.69.9-3 मन्मथासहनचेतसां पशुपयोषितां सुकृतचोदितस्-
Nar10.69.9-4 तावदाकलितमूर्तिरादधिथ मारवीरपरमोत्सवान् ॥
Nar10.69.10-1 केलिभेदपरिलोलिताभिरतिलालिताभिरबलालिभिः
Nar10.69.10-2 स्वैरमीश! ननु सूरजापयसि चारु नाम विहृतिं व्यधाः ।
Nar10.69.10-3 काननेऽपि च विसारिशीतलकिशोरमारुतमनोहरे
Nar10.69.10-4 सूनसौरभमये विलेसिथ विलासिनीशतविमोहनम् ॥
Nar10.69.11-1 कामिनीरिति हि यामिनीषु खलु कामनीयकनिधे! भवान्
Nar10.69.11-2 पूर्णसम्मदरसार्णवं कमपि योगिगम्यमनुभावयन् ।
Nar10.69.11-3 ब्रह्मशङ्करमुखानपीह पशुपाङ्गनासु बहुमानयन्
Nar10.69.11-4 भक्तलोकगमनीयरूप! कमनीय! कृष्ण! परिपाहि माम् ॥
Nar10.70.1-1 इति त्वयि रसाकुलं रमितवल्लभे वल्लवाः
Nar10.70.1-2 कदापि पुनरम्बिकाकमितुरम्बिकाकानने ।
Nar10.70.1-3 समेत्य भवता समं निशि निषेव्य दिव्योत्सवं
Nar10.70.1-4 सुखं सुषुपुरग्रसीद्व्रजपमुग्रनागस्तदा ॥
Nar10.70.2-1 समुन्मुखमथोल्मुकैरभिहृतेऽपि तस्मिन्बला-
Nar10.70.2-2 दमुञ्चति भवत्पदे न्यपति पाहि पाहीति तैः ।
Nar10.70.2-3 तदा खलु पदा भवान्समुपगम्य पस्पर्श तं
Nar10.70.2-4 बभौ स च निजां तनुं समुपसाद्य वैद्याधरीम् ॥
Nar10.70.3-1 सुदर्शनधर! प्रभो! ननु सुदर्शनाख्योऽस्म्यहं
Nar10.70.3-2 सुनीन्क्वचिदपाहसं त इह मां व्यधुर्वाहसम् ।
Nar10.70.3-3 भवत्पदसमर्पणादमलतां गतोऽस्मीत्यसौ
Nar10.70.3-4 स्तुवन्निजपदं ययौ व्रजपदं च गोपा मुदा ॥
Nar10.70.4-1 कदापि खलु सीरिणा विहरति त्वयि स्त्रीजनैर्-

- Nar10.70.4-2 जहार्धनदानुगः स किल शङ्खचूडोऽबलाः ।
 Nar10.70.4-3 अतिद्वुतमनुद्वुतस्तमथ मुक्तनारीजनं
 Nar10.70.4-4 रुरोजिथ शिरोमणिं हलभृते च तस्याददाः ॥
 Nar10.70.5-1 दिनेषु च सुहृज्जनैः सह वनेषु लीलापरं
 Nar10.70.5-2 मनोभवमनोहरं रसितवेणुनादामृतम् ।
 Nar10.70.5-3 भवन्तममरीदृशाममृतपारणादायिनं
 Nar10.70.5-4 विचिन्त्य किमु नालपन्विरहतापिता गोपिकाः ॥
 Nar10.70.6-1 भोजराजभृतकस्त्वथ कश्चित्कष्टदुष्टपथदृष्टिररिष्टः ।
 Nar10.70.6-2 निष्ठुराकृतिरपष्टुनिनादस्तिष्ठते स्म भवते वृषरूपी ॥
 Nar10.70.7-1 शाक्वरोऽथ जगतीधृतिहारी मूर्तिमेष बृहतीं प्रदधानः ।
 Nar10.70.7-2 पङ्कितमाशु परिघूर्ण्य पशूनां छन्दसां निधिमवाप भवन्तम् ॥
 Nar10.70.8-1 तुङ्गशृङ्गमुखमाश्रभियन्तं ससङ्गहृद्य रभसादभियं तम् ।
 Nar10.70.8-2 भद्ररूपमपि दैत्यमभद्रं मर्दयन्नमदयः सुरलोकम् ॥
 Nar10.70.9-1 चित्रमद्य भगवन्! वृषघातात्सुस्थिराजनि वृषस्थितिरुर्व्याम् ।
 Nar10.70.9-2 वर्धते च वृषचेतसि भूयान्मोद इत्यभिनुतोऽसि सुरस्त्वम् ॥
 Nar10.70.10-1 औक्षकाणि! परिधावत दूरं वीक्ष्यतामयमिहोक्षविभेदी ।
 Nar10.70.10-2 इत्थमात्तहसितैः सह गोपैर्गेहगस्त्वमव वातपुरेश! ॥
 Nar10.71.1-1 यत्नेषु सर्वेष्वपि नावकेशी केशी स भोजेशितुरिष्टबन्धुः ।
 Nar10.71.1-2 त्वं सिन्धुजावाप्य इतीव मत्वा संप्राप्तवान्सिन्धुजवाजिरूपः ॥
 Nar10.71.2-1 गन्धर्वतामेष गतोऽपि रूक्षैर्नादैः समुद्वेजितसर्वलोकः ।
 Nar10.71.2-2 भवद्विलोकावधि गोपवाटीं प्रमर्द्य पापः पुनरा पतत्वाम् ॥
 Nar10.71.3-1 ताक्षर्यार्पिताङ्घ्रेस्तव ताक्षर्य एष चिक्षेप वक्षोभुवि नाम पादम् ।
 Nar10.71.3-2 भृगोः पदाघातकथं निशम्य स्वेनापि शक्यं तदितीव मोहात् ॥
 Nar10.71.4-1 प्रवञ्चयन्नस्य खुराञ्चलं द्रागमुं च विक्षेपिथ दूरदूरम् ।
 Nar10.71.4-2 संमूर्च्छितोऽपि हतिमूर्च्छितेन क्रोधोष्मणा खादितुमाद्भुतस्त्वाम् ॥
 Nar10.71.5-1 त्वं वाहदण्डे कृतधीश्च बाहादण्डं न्यधास्तस्य मुखे तदानीम् ।
 Nar10.71.5-2 तद्वृद्धिरुद्धश्चसनो गतासुः सप्तीभवन्नप्ययमैक्यमागात् ॥
 Nar10.71.6-1 आलम्भमात्रेण पशोः सुराणां प्रसादके नूत्न इवाश्रमेधे ।
 Nar10.71.6-2 कृते त्वया हर्षवशात्सुरेन्द्रास्त्वां तुष्टुषुः केशवनामधेयम् ॥
 Nar10.71.7-1 कंसाय ते शौरिसुतत्वमुक्त्वा तं तद्वधोत्कं प्रतिरुध्य वाचा ।
 Nar10.71.7-2 प्राप्तेन केशिक्षपणावसाने श्रीनारदेन त्वमभिष्टुतोऽभूः ॥
 Nar10.71.8-1 कदापि गोपैः सह काननान्ते निलायनक्रीडनलोलुपं त्वाम् ।
 Nar10.71.8-2 मयात्मजः प्राप दुरन्तमायो व्योमाभिधो व्योमचरोपरोधी ॥
 Nar10.71.9-1 स चोरपालायितवल्लवेषु चोरायितो गोपशिशून्पशून्श्च ।
 Nar10.71.9-2 गुहासु कृत्वा पिदधे शिलाभिस्त्वया च बुद्ध्वा परिमर्दितोऽभूत् ॥
 Nar10.71.10-1 एवंविधैश्चाद्भुतकेलिभेदैरानन्दमूर्च्छामितुलां व्रजस्य ।
 Nar10.71.10-2 पदे पदे नूतनयन्नसीमं परात्मरूपिन्! पवनेश! पायाः ॥
 Nar10.72.1-1 कंसोऽथ नारदगिरा व्रजवासिनं त्वा-
 Nar10.72.1-2 माकर्ण्य दीर्णहृदयः स हि गान्दिनेयम् ।
 Nar10.72.1-3 आहूय कार्मुकमखच्छलतो भवन्त-
 Nar10.72.1-4 मानेतुमेनमहिनोदहिनाथशायिन्! ॥

- Nar10.72.2-1 अक्रूर एष भवदङ्घ्रिपरश्विराय
 Nar10.72.2-2 त्वद्दर्शनाक्षममनाः क्षितिपालभीत्या ।
 Nar10.72.2-3 तस्याज्ञयैव पुनरीक्षितुमुद्यतस्त्वाम्-
 Nar10.72.2-4 आनन्दभारमतिभूरितरं बभार ॥
 Nar10.72.3-1 सोऽयं रथेन सुकृती भवतो निवासं
 Nar10.72.3-2 गच्छन्मनोरथगणांस्त्वयि धार्यमाणान् ।
 Nar10.72.3-3 आस्वादयन्मुहुरपायभयेन दैवं
 Nar10.72.3-4 संप्रार्थयन्पथि न किञ्चिदपि व्यजानात् ॥
 Nar10.72.4-1 द्रक्ष्यामि देवशतगीतगतिं म्पुमांसं
 Nar10.72.4-2 स्पृक्ष्यामि किंस्विदपिनाम परिष्वजेय ।
 Nar10.72.4-3 किं वक्ष्यते स खलु मां क्व नु वीक्षितः स्या-
 Nar10.72.4-4 दित्थं निनाय स भवन्मयमेव मार्गम् ॥
 Nar10.72.5-1 भूयः क्रमादभिविशन्भवदङ्घ्रिपूतं
 Nar10.72.5-2 वृन्दावनं हरविरिञ्चसुराभिवन्द्यम् ।
 Nar10.72.5-3 आनन्दमग्न इव लग्न इव प्रमोहे
 Nar10.72.5-4 किं किं दशान्तरमवाप न पङ्कजाक्ष! ॥
 Nar10.72.6-1 पश्यन्नवन्दत भवद्विहृतिस्थलानि
 Nar10.72.6-2 पांसुष्वेष्टत भवच्चरणाङ्घ्रिषु ।
 Nar10.72.6-3 किं ब्रूमहे बहुजना हि तदापि जाता
 Nar10.72.6-4 एवं तु भक्तिरला विरलाः परात्मन्! ॥
 Nar10.72.7-1 सायं स गोपभवनानि भवच्चरित्र-
 Nar10.72.7-2 गीतामृतप्रसृतकर्णरसायनानि ।
 Nar10.72.7-3 पश्यन्प्रमोदसरितेव किलोह्यमानो
 Nar10.72.7-4 गच्छन्भवद्भवन त्रिधिमन्वयासीत् ॥
 Nar10.72.8-1 तावद्दर्शं पशुदोहविलोकलोलं
 Nar10.72.8-2 भक्तोत्तमागतिमिव प्रतिपालयन्तम् ।
 Nar10.72.8-3 भूमन्! भवन्तमयमग्रजवन्तमन्तर्-
 Nar10.72.8-4 ब्रह्मानुभूतिरससिन्धुमिवोद्वमन्तम् ॥
 Nar10.72.9-1 सायन्तनाप्लवविशेषविविक्तगात्रौ
 Nar10.72.9-2 द्वौ पीतनीलरुचिराम्बरलोभनीयौ ।
 Nar10.72.9-3 नातिप्रपञ्चधृतभूषणचारुवेषौ
 Nar10.72.9-4 मन्दस्मितार्द्रवदनौ स युवां ददर्श ॥
 Nar10.72.10-1 दूराद्रथात्समवरुह्य नमन्तमेन-
 Nar10.72.10-2 मुत्थाप्य भक्तकुलमौलिमथोपगूहन् ।
 Nar10.72.10-3 हर्षान्मिताक्षरगिरा कुशलानुयोगी
 Nar10.72.10-4 पाणिं प्रगृह्य सबलोऽथ गृहं निनेथ ॥
 Nar10.72.11-1 नन्देन साकममितादरमर्चयित्वा
 Nar10.72.11-2 तं यादवं तदुदितां निशमय्य वार्ताम् ।
 Nar10.72.11-3 गोपेषु भूपतिनिदेशकथां निवेद्य
 Nar10.72.11-4 नानाकथाभिरिह तेन निशामनैषीः ॥
 Nar10.72.12-1 चन्द्रागृहे किमुत चन्द्रभगागृहे नु

- Nar10.72.12-2 राधागृहे नु भवने किमु मैत्रविन्दे ।
 Nar10.72.12-3 धूर्तो विलम्बत इति प्रमदाभिरुच्चै-
 Nar10.72.12-4 राशङ्कितो निशि मरुत्पुरनाथ! पायाः ॥
 Nar10.73.1-1 मिशमय्य तवाथ यानवार्ता भृशमार्ताः पशुपालबालिकास्ताः ।
 Nar10.73.1-2 किमिदं किमिदं कथं न्वितीमाः समवेताः परिदेवितान्यकुर्वन् ॥
 Nar10.73.2-1 करुणानिधिरेषु नन्दसूनुः कथमस्मान्विसृजेदनन्यनाथाः ।
 Nar10.73.2-2 बत नः किमु दैवमेवमासीदिति तास्त्वद्गतमानसा विलेपुः ॥
 Nar10.73.3-1 चरमप्रहरे प्रतिष्ठमानः सह पित्रा निजमित्रमण्डलैश्च ।
 Nar10.73.3-2 परितापभरं नितम्बिनीनां शमयिष्यन्व्यमुचः सखायमेकम् ॥
 Nar10.73.4-1 अचिरादुपयामि सन्निधिं वो भविता साधु मयैव सङ्गमश्रीः ।
 Nar10.73.4-2 अमृताम्बुनिधौ निमज्जयिष्ये द्रुतमित्याश्वसिता वधूरकार्षीः ॥
 Nar10.73.5-1 सविषादभरं सयाञ्चमुच्चैरतिदूरं वनिताभिरीक्ष्यमाणः ।
 Nar10.73.5-2 मृदु तद्दिशि पातयन्नपाङ्गान्सबलोऽक्रूररथेन निर्गतोऽभूः ॥
 Nar10.73.6-1 अनसा बहुलेन वल्लवानां मनसा चनुगतोऽथ वल्लभानाम् ।
 Nar10.73.6-2 वनमार्तभृगं विषण्णवृक्षं समतीतो यमुनातटीमयासीः ॥
 Nar10.73.7-1 मियमाय निमज्ज्य वारिणि त्वमभिवीक्ष्याथ रथेऽपि गान्दिनेयः ।
 Nar10.73.7-2 विवशोऽजनि किन्निवदं विभोस्ते ननु चित्रं त्ववलोकनं समन्तात् ॥
 Nar10.73.8-1 पुनरेष निमज्ज्य पुण्यशाली पुरुषं त्वां परमं भुमङ्गभोगे ।
 Nar10.73.8-2 अरिकम्बुगदाम्बुजैः स्फुरन्तं सुरसिद्धोघपरीतमालुलोके ॥
 Nar10.73.9-1 स तदा परमात्मसौख्यसिन्धौ विनिमग्नः प्रणुवन्प्रकारभेदैः ।
 Nar10.73.9-2 अविलोक्य पुनश्च हर्षसिन्धोरनुवृत्त्या पुलकावृतो ययौ त्वाम् ॥
 Nar10.73.10-1 किमु शीतलिमा महान्जले यत्पुलकोऽसाविति चोदितेन तेन ।
 Nar10.73.10-2 अतिहर्षनिरुत्तरेण सार्धं रथवासी पवनेश! पाहि मां त्वम् ॥
 Nar10.74.1-1 सम्प्राप्तो मथुरां दिनार्धविगमे तत्रान्तरस्मिन्वस-
 Nar10.74.1-2 न्नारामे विहिताशनः सखिजनैर्यातः पुरीमीक्षितुम् ।
 Nar10.74.1-3 प्रापो राजपथं चिरश्रुतिधृतव्यालोककौतूहल-
 Nar10.74.1-4 स्त्रीपुंसोद्यदगण्यपुण्यनिगलैराकृष्यमाणो नु किम् ॥
 Nar10.74.2-1 त्वत्पादद्भुतिवत्सरागसुभगास्त्वन्मूर्तिवद्योषितः
 Nar10.74.2-2 सम्प्राप्ता विलसत्पयोधररुचो लोला भवदृष्टिवत् ।
 Nar10.74.2-3 हारिण्यस्त्वदुरस्थलीवदयि ते मन्दस्मितप्रौढिव-
 Nar10.74.2-4 न्नैर्मल्योल्लसिताः कचौघरुचिवद्राजत्कलापाश्रिताः ॥
 Nar10.74.3-1 तासामाकलयन्नपाङ्गवलनैर्मोदं प्रहर्षाद्भुत-
 Nar10.74.3-2 व्यालोलेषु जनेषु तत्र रजकं कञ्चित्पटीं प्रार्थयन् ।
 Nar10.74.3-3 कस्ते दास्यति राजकीयवसनं याहीति तेनोदितः
 Nar10.74.3-4 सद्यस्तस्य करेण शीर्षमहृथाः सोऽप्याप पुण्यां गतिम् ॥
 Nar10.74.4-1 भूयो वायकमेकमायतमतिं तोषेण वेषोचितं
 Nar10.74.4-2 दाश्रांसं स्वपदं निनेथ सुकृतं को वेद जीवात्मनाम् ।
 Nar10.74.4-3 मालाभिः स्तबकैः स्तवैरपि पुनर्मालाकृता मानितो
 Nar10.74.4-4 भक्तिं तेन वृतां दिदेशिथ परां लक्ष्मीं च लक्ष्मीपते! ॥
 Nar10.74.5-1 कुब्जामब्जविलोचनां पथि पुनर्दृष्ट्वाङ्गरागे तथा
 Nar10.74.5-2 दत्ते साधु किलाङ्गरागमददास्तस्या महान्तं हृदि ।

- Nar10.74.5-3 चित्तस्थामृजुतामथ प्रथयितुं गात्रेऽपि तस्याः स्फुटं
Nar10.74.5-4 गृह्णन्मञ्जु करेण तामुदनयस्तावज्जगत्सुन्दरीम् ॥
Nar10.74.6-1 तावन्निश्चितवैभवास्तव विभो! नात्यन्तपापा जना
Nar10.74.6-2 यत्किञ्चिद्ददते स्म शक्त्यनुगुणं ताम्बुलमाल्यादिकम् ।
Nar10.74.6-3 गृह्णानः कुसुमादि किञ्चन तदा मार्गे निबद्धाञ्जलिर्-
Nar10.74.6-4 नातिष्ठं बत यतोऽद्य विपुलामार्तिं ब्रजामि प्रभो! ॥
Nar10.74.7-1 एष्यामीति विमुक्तयापि भगवन्नालेपदात्र्या तथा
Nar10.74.7-2 दूरात्कातरया निरीक्षितगतिस्त्वं प्राविशो गोपुरम् ।
Nar10.74.7-3 आघोषानुमितत्वदागममहाहर्षोल्ललदेवकी-
Nar10.74.7-4 वक्षोजप्रगलत्पयोरसमिषात्त्वकीर्तिरन्तर्गता ॥
Nar10.74.8-1 आविष्टो नगरीं महोत्सववतीं कोदण्डशालां ब्रजन्
Nar10.74.8-2 माधुर्येण नु तेजसा नु पुरुषैर्दूरेण दत्तान्तरः ।
Nar10.74.8-3 स्रग्भिर्भूषितमर्चितं वरधनुर्मा मेति वादात्पुरः
Nar10.74.8-4 प्रागृह्णाः समरोपयः किल समाक्राक्षीरभाङ्क्षीरपि ॥
Nar10.74.9-1 श्वः कंसक्षपणोत्सवस्य पुरतः प्रारम्भतूर्योपम-
Nar10.74.9-2 श्वापध्वंसमहाध्वनिस्तव विभो! देवानरोमाञ्चयत् ।
Nar10.74.9-3 कंसस्यापि च वेपथुस्तदुदितः कोदण्डखण्डद्वयी-
Nar10.74.9-4 चण्डाभ्याहतरक्षिपूरुषरवैरुत्कूलितोऽभूत्त्वया ॥
Nar10.74.10-1 शिशैर्दुष्टजनैश्च दृष्टमिहिमा प्रीत्या च भीत्या ततः
Nar10.74.10-2 संपश्यन्पुरसम्पदं प्रविवरन्सायं गतो वाटिकाम् ।
Nar10.74.10-3 श्रीदाम्ना सह राधिकाविरहजं खेदं वदन्प्रस्वप-
Nar10.74.10-4 न्नानन्दन्नवतारकार्यघटनाद्वातेश! संरक्ष माम् ॥
Nar10.75.1-1 प्रातः सन्त्रस्तभोजक्षितिपतिवचसा प्रस्तुते मल्लतूर्ये
Nar10.75.1-2 सङ्घे राजां च मञ्चानभिययुषि गते नन्दगोपेऽपि हर्म्यम् ।
Nar10.75.1-3 कंसे सौधाधिरूढे त्वमपि सहबलः सानुगश्चारुवेषो
Nar10.75.1-4 रङ्गद्वारं गतोऽभूः कुपितकुवलयपीडनागावलीढम् ॥
Nar10.75.2-1 पापिष्ठापेहि मार्गाद्द्रुतमिति वचसा निष्टुरक्रुद्धबुद्धे-
Nar10.75.2-2 रगबष्टस्य प्रणोदादधिकजवजुषा हस्तिना गृह्यमाणः ।
Nar10.75.2-3 केलीमुक्तोऽथ गोपीकुचकलशचिरस्पर्धिनं कुम्भमस्य
Nar10.75.2-4 व्याहृत्यालीयथास्त्वं चरणभुवि पुनर्निर्गतो वल्गुहासी ॥
Nar10.75.3-1 हस्तप्राप्योऽप्यगम्यो झटिति मुनिजनस्येव धावन्गजेन्द्रं
Nar10.75.3-2 क्रीडन्नापत्य भूमौ पुनरभिपततस्तस्य दन्तं सजीवम् ।
Nar10.75.3-3 मूलादुन्मूल्य तन्मूलगमहितमहामौक्तिकान्यात्ममित्रे
Nar10.75.3-4 प्रादास्त्वं हारमेभिर्ललितविरचितं राधिकायै दिशेति ॥
Nar10.75.4-1 गृह्णानं दन्तमंसे युतमथ हलिना रङ्गमङ्गाविशन्तं
Nar10.75.4-2 त्वां मङ्गल्याङ्गभङ्गीरभसहृतमनोलोचना वीक्ष्य लोकाः ।
Nar10.75.4-3 हंहो धन्यो नु नन्दो नहि नहि पशुपालाङ्गना नो यशोदा
Nar10.75.4-4 नो नो धन्येक्षणाः स्मस्त्रिजगति वयमेवेति सर्वे शशंसुः ॥
Nar10.75.5-1 पूर्णं ब्रह्मैव साक्षान्निरवधिपरमानन्दसान्द्रप्रकाशं
Nar10.75.5-2 गोपेषु त्वं व्यलासीर्न खलु बहुजनैस्तावदावेदितोऽभूः ।
Nar10.75.5-3 दृष्ट्वाथ त्वां तदेदंप्रथममुपगते पुण्यकाले जनौघाः

- Nar10.75.5-4 पूर्णानन्दा विपापाः सरसमभिजगुस्त्वत्कृतानि स्मृतानि ॥
- Nar10.75.6-1 चाणूरो मल्लवीरस्तदनु नृपगिरा मुष्टिको मुष्टिशाली
- Nar10.75.6-2 त्वां रामं चाभिपेदे झटझटिति मिथो मुष्टिपातातिरूक्षम् ।
- Nar10.75.6-3 उत्पातापातनाकर्षणविविधरणान्यासतां तत्र चित्रं
- Nar10.75.6-4 मृत्योः प्रागेव मल्लप्रभुरगमदयं भूरिशो बन्धमोक्षान् ॥
- Nar10.75.7-1 हा धिक्कष्टं कुमआरौ सुललितवपुषौ मल्लवीरौ कठोरौ
- Nar10.75.7-2 न द्रक्ष्यामो ब्रजामस्त्वरितमिति जने भाषमाणे तदानीम् ।
- Nar10.75.7-3 चाणूरं तं कराद्भ्रामणविगलदसुं पोथयामासिथोव्यां
- Nar10.75.7-4 पिष्टोऽभून्मुष्टिकोऽपि द्रुतमथ हलिना नष्टशिष्टैर्दधावे ॥
- Nar10.75.8-1 कंसः संवार्यं त्द्वयं खलमतिरविदन्कार्यमार्यान्पितंस्ता-
- Nar10.75.8-2 नाहन्तुं व्याप्तमूर्तेस्तव च समशिष्यञ्चमञ्चनुदञ्चत-
- Nar10.75.8-3 खङ्गव्यावल्गदुस्संग्रहमपि च हठात्प्राग्रहीरौग्रसेनिम् ॥
- Nar10.75.9-1 सद्यो निष्पिष्टसन्धिं भुवि नरपतिमापात्य तस्योपरिष्ठात्
- Nar10.75.9-2 त्वय्यापात्ये तदैव त्वदुपरि पतिता नाकिनां पुष्पवृष्टिः ।
- Nar10.75.9-3 किं किं ब्रूमस्तदानीं सततमपि भिया त्वद्गतात्मा स भेजे
- Nar10.75.9-4 सायुज्यं त्वद्वधोत्था परम! परमियं वासना कालनेमेः ॥
- Nar10.75.10-1 तद्भ्रातृनष्ट पिष्ट्वा द्रुतमथ पितरौ सन्नमन्नुग्रसेनं
- Nar10.75.10-2 कृत्वा राजानमुच्चैर्यदुकुलमखिलं मोदयन्कामदानैः ।
- Nar10.75.10-3 भक्तानामुत्तमं चोद्धवममरगुरोराप्तनीतिं सखायं
- Nar10.75.10-4 लब्ध्वा तुष्टो नगर्यां पवनपुरपते! रुन्धि मे सर्वरोगान् ॥
- Nar10.76.1-1 गत्वा सान्दीपनिमथ चतुष्पष्टिमात्रैरहोभिः
- Nar10.76.1-2 सर्वज्ञस्त्वं सह मुसलिना सर्वविद्यां गृहीत्वा ।
- Nar10.76.1-3 पुत्रं नष्टं यमनिलयनादाहृतं दक्षिणार्थं
- Nar10.76.1-4 दत्त्वा तस्मै निजपुरमगा नादयन्पाञ्चजन्यम् ॥
- Nar10.76.2-1 स्मृत्वा स्मृत्वा पशुपसुदृशः प्रेमभारप्रणुन्नाः
- Nar10.76.2-2 कारुण्येन त्वमपि विवशः प्रहिणोरुद्धवं तम् ।
- Nar10.76.2-3 किञ्चामुष्मै परमसुहृदे भक्तवर्याय तासां
- Nar10.76.2-4 भक्त्युद्रेकं सकलभुवने दुर्लभं दर्शयिष्यन् ॥
- Nar10.76.3-1 त्वन्माहात्म्यप्रथिमपिशुनं गोकुलं प्राप्य सायं
- Nar10.76.3-2 त्वद्वार्ताभिर्बहु स रमयामास नन्दं यशोदाम् ।
- Nar10.76.3-3 प्रातर्दृष्ट्वा मणिमयरथं शङ्किताः पङ्कजाक्ष्यः
- Nar10.76.3-4 श्रुत्वौ प्राप्तं भवदनुचरं त्यक्तकार्याः समीयुः ॥
- Nar10.76.4-1 दृष्ट्वा चैनं त्वदुपमलसेद्वेषभूषाभिरामं
- Nar10.76.4-2 स्मृत्वा स्मृत्वा तव विलसितान्युच्चकैस्तानि तानि ।
- Nar10.76.4-3 रुद्धालापाः कथमपि पुनर्गद्गदां वाचमूचुः
- Nar10.76.4-4 सौजन्यादीन्निजपरभिदामप्यलं विस्मरन्त्यः ॥
- Nar10.76.5-1 श्रीमन्! किं त्वं पितृजनकृते प्रेषितो निर्दयेन
- Nar10.76.5-2 क्वासौ कान्तो नगरसुदृशां हा हरे! नाथ! पायाः ।
- Nar10.76.5-3 आश्लेषाणाममृतवपुषो हन्त ते चुम्बनाना-
- Nar10.76.5-4 मुन्मादानां कुहकवचसां विस्मरेत्कान्त! का वा ॥
- Nar10.76.6-1 रासक्रीडालुलितललितं विश्लथत्केशपाशं

- Nar10.76.6-2 मन्दोद्भिन्नश्रमजलकणं लोभनीयं त्वदङ्गम् ।
 Nar10.76.6-3 कारुण्याब्धे! सकृदपि समालिङ्गितुं दर्शयेति
 Nar10.76.6-4 प्रेमोन्मादाद्भुवनमदन! त्वत्प्रियास्त्वां विलेपुः ॥
 Nar10.76.7-1 एवम्प्रायैर्विवशवचनैराकुला गोपिकास्तास्-
 Nar10.76.7-2 त्वत्सन्देशैः प्रकृतिमनयत्सोऽथ विज्ञानगर्भैः ।
 Nar10.76.7-3 भूयस्ताभिर्मुदितमतिभिस्त्वन्मयीभिर्वधूभिस्-
 Nar10.76.7-4 तत्तद्वार्तासरसमनयत्कानिचिद्वासराणि ॥
 Nar10.76.8-1 त्वत्प्रोद्गाणैः सहितमनिशं सर्वतो गेहकृत्यं
 Nar10.76.8-2 त्वद्द्वार्तैव प्रसरति मिथः सैव चोत्स्वापलापाः ।
 Nar10.76.8-3 चेष्टाः प्रायस्त्वदनुकृतयस्त्वन्मयं सर्वमेवं
 Nar10.76.8-4 दृष्ट्वा तत्र व्यमुहदधिकं विस्मयादुद्धवोऽयम् ॥
 Nar10.76.9-1 राधाया मे प्रियतममिदं मत्प्रियैवं ब्रवीति
 Nar10.76.9-2 त्वं किं मौनं कलयसि सखे! मानिनी मत्प्रियेव ।
 Nar10.76.9-3 इत्याद्येव प्रवदति सखि! त्वत्प्रियो निर्जने मा-
 Nar10.76.9-4 मित्थंवादैररमयदयं त्वत्प्रियामुत्पलाक्षीम् ॥
 Nar10.76.10-1 एष्यामि द्रागनुपगमनं केवलं कार्यभाराद्
 Nar10.76.10-2 विश्लेषेऽपि स्मरणदृढतासम्भवान्मास्तु खेदः ।
 Nar10.76.10-3 ब्रह्मानन्दे मिलति नचिरात्सङ्गमो वा वियोगस्-
 Nar10.76.10-4 तुल्यो वः स्यादिति तव गिरा सोऽकरोन्निर्व्यथास्ताः ॥
 Nar10.76.11-1 एवं भक्तिः सकलभुवने नेशिता न श्रुता वा
 Nar10.76.11-2 किं शास्त्रौघैः किमिह तपसा गोपिकाभ्यो नमोऽस्तु ।
 Nar10.76.11-3 इत्यानन्दाकुलमुपगतं गोकुलादुद्धवं तं
 Nar10.76.11-4 दृष्ट्वा हृष्टो गुरुपुरपते! पाहि मामामयौघात् ॥
 Nar10.77.1-1 सैरन्ध्र्यास्तदनु चिरं स्मरातुराया
 Nar10.77.1-2 यातोऽभूः सललितमुद्धवेन सार्धम् ।
 Nar10.77.1-3 आवासं त्वदुपगमोत्सवं सदैव
 Nar10.77.1-4 ध्यायन्त्याः प्रतिदिनवाससज्जिकायाः ॥
 Nar10.77.2-1 उपगते त्वयि पूर्णमनोरथां
 Nar10.77.2-2 प्रमदसम्भ्रमकम्प्रयोधराम् ।
 Nar10.77.2-3 विविधमाननमादधतीं मुदा
 Nar10.77.2-4 रहसि तां रमयञ्चकृषे सुखम् ॥
 Nar10.77.3-1 पृष्टा वरं पुनरसाववृणोद्वराकी
 Nar10.77.3-2 भूयस्त्वया सुरतमेव निशान्तरेषु ।
 Nar10.77.3-3 सायुज्यमस्त्विति वदेद्बुध एव कामं
 Nar10.77.3-4 सामीप्यमस्त्वनिशामित्यपि नाब्रवीत्किम् ॥
 Nar10.77.4-1 ततो भवान्देव! निशासु कासुचिन्-
 Nar10.77.4-2 मृगीदृशं तां निभृतं विनोदयन् ।
 Nar10.77.4-3 अदादुपश्लोक इति श्रुतं सुतं
 Nar10.77.4-4 स नारदात्सात्त्वततन्त्रविद्वभौ ॥
 Nar10.77.5-1 अक्रूरमन्दिरमितोऽथ बलोद्धवाभ्या-
 Nar10.77.5-2 मभ्यर्चितो बहु नुतो मुदितेन तेन ।

- Nar10.77.5-3 एनं विसृज्य विपिनागतपाण्डवेय-
Nar10.77.5-4 वृत्तं विवेदिथ तथा धृतराष्ट्रचेष्टाम् ॥
Nar10.77.6-1 विघाताज्जामातुः परमसुहृदो भोजनृपतेर्-
Nar10.77.6-2 जरासन्धे रुन्धत्यनवधिरुषान्धेऽथ मथुराम् ।
Nar10.77.6-3 रथाद्यैर्द्यौलब्धैः कतिपयबलस्त्वं बलयुत-
Nar10.77.6-4 स्त्रयोविंशत्यक्षौहिणि तदुपनीतं समहृथाः ॥
Nar10.77.7-1 बद्धं बलादथ बलेन बलोत्तरं त्वं
Nar10.77.7-2 भूयो बलोद्यमरसेन मुमोचिथैनम् ।
Nar10.77.7-3 निश्शेषदिग्जयसमाहृतविश्वसैन्यात्
Nar10.77.7-4 कोऽन्यस्ततो हि बलपौरुषवांस्तदानीम् ॥
Nar10.77.8-1 भग्नः स लग्नहृदयोऽपि नृपैः प्रणुन्नो
Nar10.77.8-2 युद्धं त्वया व्यधित षोडशकृत्व एवम् ।
Nar10.77.8-3 अक्षौहिणीः शिव शिवास्य जघन्थ विष्णो!
Nar10.77.8-4 सम्भूय सैकनवतित्रिशतं तदानीम् ॥
Nar10.77.9-1 अष्टादशेऽस्य समरे समुपेयुषि त्वं
Nar10.77.9-2 दृष्ट्वा पुरोऽथ यवनं यवनत्रिकोट्या ।
Nar10.77.9-3 त्वष्ट्रा विधाप्य पुरमाशु पयोधिमध्ये
Nar10.77.9-4 तत्राथ योगबलतः स्वजनाननैषीः ॥
Nar10.77.10-1 पङ्क्त्यां त्वं पद्ममाली चकितिव पुरान्निर्गतो धावमानो
Nar10.77.10-2 म्लेच्छेशेनानुयातो वधसुकृतविहीनेन शैले न्यलैषीः ।
Nar10.77.10-3 सुप्तेनाङ्गुयाहतेन द्रुतमथ मुचुकुन्देन भस्मीकृतेऽस्मिन्
Nar10.77.10-4 भूपायास्मै गुहान्ते सुललितवपुषा तस्थिषे भक्तिभाजे ॥
Nar10.77.11-1 एक्ष्वाकोऽहं विरक्तोऽस्म्यखिलनृपसुखे त्वत्प्रसादैककाङ्क्षी
Nar10.77.11-2 हा देवेति स्तुवन्तं वरविततिषु तं निस्पृहं वीक्ष्य हृष्यन् ।
Nar10.77.11-3 मुक्तेस्तुल्यां च भक्तिं धृतसकलमलं मोक्षमप्याशु दत्त्वा
Nar10.77.11-4 कार्यं हिंसाविशुद्ध्यै तप इति च तदा प्रार्थ लोकप्रतीत्यै ॥
Nar10.77.12-1 तदनु मथुरां गत्वा हत्वा चमूं यवनाहृतां
Nar10.77.12-2 मगधपतिना मार्गे सैन्यैः पुरेव निवारितः ।
Nar10.77.12-3 चरमविजयं दर्पायास्मै प्रदाय पलायितो
Nar10.77.12-4 जलधिनगरीं यातो वातालयेश्वर! पाहि माम् ॥
Nar10.78.1-1 त्रिदिववर्धकिवर्धितकौशलं त्रिदशदत्तसमस्तविभूतिमत् ।
Nar10.78.1-2 जलधिमध्यगतः त्वमभूषयो नवपुरं वपुरञ्चितरोचिषा ॥
Nar10.78.2-1 ददुषि रेवतभुभृति रेवतीं हलभृते तनयां विधिशासनात् ।
Nar10.78.2-2 महितमुत्सवघोषमपूपुषः समुदितैर्मुदितैः सह यादवैः ॥
Nar10.78.3-1 अथ विदर्भसुतां खलु रुक्मिणीं प्रणयिणीं त्वयि देव! सहोदरः ।
Nar10.78.3-2 स्वयमदित्सत चेदिमहीभुजे स्वतमसा तमसाधुमुपाश्रयन् ॥
Nar10.78.4-1 चिरधृतप्रणया त्वयि बालिका सपदि काङ्क्षितभङ्गसमाकुला ।
Nar10.78.4-2 तव निवेदयितुं द्विजमादिशत्स्वकदनं कदनङ्गविनिर्मितम् ॥
Nar10.78.5-1 द्विजसुतोऽपि च तूर्णमुपाययौ तव पुरं हि दुराशदुरासदम् ।
Nar10.78.5-2 मुदमवाप च सादरपूजितः स भवता भवतापहृता स्वयम् ॥
Nar10.78.6-1 स च भवन्तमवोचत कुण्डिने नृपसुता खलु राजति रुक्मिणी ।

- Nar10.78.6-2 त्वयि समुत्सुकया निजधीरतारहितया हि तया प्रहितोऽस्म्यहम् ॥
- Nar10.78.7-1 तव हृतास्मि पुरैव गुणैरहं हरति मां किल चेदिनृपोऽधुना ।
- Nar10.78.7-2 अयि कृपालय! पालय मामिति प्रजगदे जगदेकपते! तया ॥
- Nar10.78.8-1 अशरणां यदि मां त्वमुपेक्षसे सपदि जीवितमेव जाहाम्यहम् ।
- Nar10.78.8-2 इति गिरा सुतनोरतनोद्दृशं सुहृदयं हृदयं तव कातरम् ॥
- Nar10.78.9-1 अकथयस्त्वमथैनमये सखे! तदधिका मम मन्मथवेदना ।
- Nar10.78.9-2 नृपसमक्षमुपेत्य हराम्यहं तदयि तां दयितामसितेक्षणाम् ॥
- Nar10.78.10-1 प्रमुदितेन च तेन समं तदा रथगतो लघु कुण्डिनमेयिवान् ।
- Nar10.78.10-2 गुरुमरुत्पुरनायक! मे भवान्वितनुतां तनुतां निखिलापदाम् ॥
- Nar10.79.1-1 बलसमेतबलानुगतो भवान्पुरमगाहत भीष्मकमानितः ।
- Nar10.79.1-2 द्विजसुतं त्वदुपागमवादिनं धृतरसा तरसा प्रणनाम सा ॥
- Nar10.79.2-1 भुवनकान्तमवेक्ष्य भवद्वपुर्नृपसुतस्य निशम्य च चेष्टितम् ।
- Nar10.79.2-2 विपुलखेदजुषां पुरवासिनां सरुदितैरुदितैरगमन्निशा ॥
- Nar10.79.3-1 तदनु वन्दितुमिन्दुमुखी शिवां विहितमङ्गलभूषणभासुरा ।
- Nar10.79.3-2 निरगमद्भवदर्पितजीविता स्वपुरतः पुरतः सुभटावृता ॥
- Nar10.79.4-1 कुलवधूभिरुपेत्य कुमारिका गिरिसुतां परिपूज्य च सादरम् ।
- Nar10.79.4-2 मुहुरयाचत तत्पदपङ्कजे निपतिता पतितां तव केवलम् ॥
- Nar10.79.5-1 समवलोक्य कुतुहलसङ्कुले नृपकुले निभृतं त्वयि च स्थिते ।
- Nar10.79.5-2 नृपसुता निरगाद्गिरिजालयात्सुरुचिरं रुचिरञ्जितदिङ्मुखा ॥
- Nar10.79.6-1 भुवनमोहनरूपरुचा तदा विवशिताखिलराजकदम्बया ।
- Nar10.79.6-2 त्वमपि देव! कटाक्षविमोक्षणैः प्रमदया मदयाञ्चकृषे मनाक् ॥
- Nar10.79.7-1 क्व तु गमिष्यसि चन्द्रमुखीति तां सरसमेत्य करेण हरन्क्षणात् ।
- Nar10.79.7-2 समधिरोप्य रथं त्वमपाहृथा भुवि ततो विततो निनदो द्वेषाम् ॥
- Nar10.79.8-1 क्व नु गतः पशुपाल इति क्रुधा कृतरणा यदुभिश्च जिता नृपाः ।
- Nar10.79.8-2 न तु भवानुदचाल्यत तैरहो पिशुनकैः शुनकैरिव केसरी ॥
- Nar10.79.9-1 तदनु रुक्मिणमागतमाहवे वधमुपेक्ष्य निबध्य विरूपयन् ।
- Nar10.79.9-2 हृतमदं परिमुच्य बलोक्तिभिः पुरमया रमया सह कान्तया ॥
- Nar10.79.10-1 नवसमागमलिज्जतमानसां प्रणयकौतुकजृम्भितमन्मथाम् ।
- Nar10.79.10-2 अरमयः खलु नाथ! यथासुखं रहसि तां हसितांशुलसन्मुखीम् ॥
- Nar10.79.11-1 विविधनर्म भिरेवमहर्निशं प्रमदमाकलयन्पुनरेकदा ।
- Nar10.79.11-2 ऋजुमतेः किल वक्रागिरा भवान्वरतनोरतनोदतिलोलताम् ॥
- Nar10.79.12-1 तदधिकैरथ लालनकौशलैः प्रणयिनीमधिकं रमयन्निमाम् ।
- Nar10.79.12-2 अयि मुकुन्द! भवच्चरितानि नः प्रगदतां गदतान्तिमपाकुरु ॥
- Nar10.80.1-1 सत्राजितस्त्वमथ लुब्धवदर्कलब्धं
- Nar10.80.1-2 दिव्यं स्पमन्तकमणिं भगवन्नयाचीः ।
- Nar10.80.1-3 तत्कारणं बहुविधं मम भाति नूनं
- Nar10.80.1-4 तस्यात्मजां त्वयि रतां छलतो विवोढुम् ॥
- Nar10.80.2-1 अदत्तं तं तुभ्यं मणिवरमनेनाल्पमनसा
- Nar10.80.2-2 प्रसेनस्तद्भ्राता गलभुवि वहन्प्राप्मृगयाम् ।
- Nar10.80.2-3 अहन्नेनं सिंहो मणिमहसि मांसभ्रमवशात्
- Nar10.80.2-4 कपीन्द्रस्तं हत्वा मणिमपि च बालाय ददिवान् ॥

- Nar10.80.3-1 शशंसुः सत्राजिद्गिरमनु जनास्त्वां मणिहरं
Nar10.80.3-2 जनानां पीयूषं भवति गुणिनां दोषकणिका ।
Nar10.80.3-3 ततः सर्वज्ञोऽपि स्वजनसहितो मार्गणपरः
Nar10.80.3-4 प्रसेनं तं दृष्ट्वा हरिमपि गतोऽभूः कपिगुहाम् ॥
- Nar10.80.4-1 भवन्तमवितर्कयन्नतिवयाः स्वयं जाम्बवान्
Nar10.80.4-2 मुकुन्दशरनं हि मां क इह रोद्धुमित्यालपन् ।
Nar10.80.4-3 विभो! रघुपते! हरे! जय जयेत्यलं मुष्टिभि-
Nar10.80.4-4 श्वरंस्तव समर्चनं व्यधित भक्तचूडामणिः ॥
- Nar10.80.5-1 बुद्ध्वाथ तेन दत्तां नवरमणीं वरमणीं च परिगृह्णन् ।
Nar10.80.5-2 अनुगृह्णन्नमुमागाः सपदि च सत्राजिते मणिं प्रादाः ॥
- Nar10.80.6-1 तदनु स खलु व्रीडालोलो विलोलविलोचनां
Nar10.80.6-2 दुहितरमहो धीमान्भामां गिरैव परार्पिताम् ।
Nar10.80.6-3 अदित मणिना तुभ्यं लभ्यं समेत्य भवानपि
Nar10.80.6-4 प्रमुदितमनास्तस्यैवादान्मणीं गहनाशयः ॥
- Nar10.80.7-1 व्रीडाकुलां रमयति त्वयि सत्यभामां
Nar10.80.7-2 कौन्तेयदाहकथयाथ कुरून्प्रयाते ।
Nar10.80.7-3 ही गान्दिनेयकृतवर्मगिरा निपात्य
Nar10.80.7-4 सत्राजितं शतधनुर्मणिमाजहार ॥
- Nar10.80.8-1 शोकात्कुरूनुपगतामवलोक्य कान्तां
Nar10.80.8-2 हत्वा द्रुतं शतधुनं समहर्षयस्ताम् ।
Nar10.80.8-3 रत्ने सशङ्क इव मैथिलगेहमेत्य
Nar10.80.8-4 रामो गदां समशिशिक्षत धार्तराष्ट्रम् ॥
- Nar10.80.9-1 अक्रूर एष भगवन्! भवदिच्छयैव
Nar10.80.9-2 सत्राजितः कुचरितस्य युयोज हिंसाम् ।
Nar10.80.9-3 अक्रूरतो मणिमनाहृतवान्पुनस्त्वं
Nar10.80.9-4 तस्यैव भूतिमुपधातुमिति ब्रुवन्ति ॥
- Nar10.80.10-1 भक्तस्त्वयि स्थिरतरः स हि गान्दिनेयस्-
Nar10.80.10-2 तस्यैव कापथमतिः कथमीश! जाता ।
Nar10.80.10-3 विज्ञानवान्प्रशमवानहमित्युदीर्णं
Nar10.80.10-4 गर्वं ध्रुवं शमयितुं भवता कृतैव ॥
- Nar10.80.11-1 यातं भयेन कृतवर्मयुतं पुनस्त-
Nar10.80.11-2 माहूय तद्विनिहितं च मणिं प्रकाशय ।
Nar10.80.11-3 तत्रिव सुवरतधरे विनिधाय तुष्यन्
Nar10.80.11-4 भामाकुचान्तरशयः पवनेश! पायाः ॥
- Nar10.81.1-1 स्निग्धां मुग्धां सततमपि तां लालयन्सत्यभामां
Nar10.81.1-2 यातो भूयः सह खलु तया याज्ञसेनीविवाहम् ।
Nar10.81.1-3 पार्थप्रीत्यै पुनरपि पनागास्थितो हस्तिपुर्यां
Nar10.81.1-4 शक्रप्रस्थं पुरमपि विभो! संविधायागतोऽभूः ॥
- Nar10.81.2-1 भद्रां भद्रां भवदवरजां कौरवेणार्थ्यमानां
Nar10.81.2-2 त्वद्वाचा तामहृत कुहनामस्करी शक्रसूनुः ।
Nar10.81.2-3 तत्र क्रुद्धं बलमनुनयन्प्रत्यगास्तेन सार्धं

- Nar10.81.2-4 शक्रप्रस्थं प्रियसखमुदे सत्यभामासहायः ॥
- Nar10.81.3-1 तत्र क्रीडन्नपि च यमुनाकूलदृष्टां गृहीत्वा
- Nar10.81.3-2 तां कालिन्दीं नगरमगमः खाण्डवप्रीणिताग्निः ।
- Nar10.81.3-3 भ्रातृत्रस्तां प्रणयविवशां देव! पैतृष्वसेयीं
- Nar10.81.3-4 राज्ञां मध्ये सपदि जहिषे मित्रविन्दामवन्तीम् ॥
- Nar10.81.4-1 सत्यां गत्वा पुनरुदवहो नग्नजिन्नन्दनां तां
- Nar10.81.4-2 बद्ध्वा सप्तापि च वृषवरान्सप्तमूर्तिर्निमेषात् ।
- Nar10.81.4-3 भद्रां नाम प्रददुरथ ते देव! सन्तर्दनाद्यास्-
- Nar10.81.4-4 तत्सोदर्यां वरद! भवतः सापि पैतृष्वसेयी ॥
- Nar10.81.5-1 पार्थाद्यैरप्यकृतलवनं तोयमात्राभिलक्ष्यं
- Nar10.81.5-2 लक्षं छित्वा शफरमवृथा लक्षणां मद्रकन्याम् ।
- Nar10.81.5-3 अष्टावेवं तव समभवन्वल्लभास्तत्र मध्ये
- Nar10.81.5-4 शुश्रोथ त्वं सुरपतिगिरा भौमदुश्चेष्टितानि ॥
- Nar10.81.6-1 स्मृतायातं पक्षिप्रवरमधिरूढस्त्वमगमो
- Nar10.81.6-2 वहन्नङ्गे भामामुपवनमिवारातिनगरम् ।
- Nar10.81.6-3 विभिन्दन्दुर्गाणि त्रुटितपृतनाशोनितरसैः
- Nar10.81.6-4 पुरं तावत्प्राग्ज्योतिषमकुरुथाः शोणितपूरम् ॥
- Nar10.81.7-1 मुरस्त्वां पञ्चास्यो जलधिवनमध्यादुदपतत्
- Nar10.81.7-2 स चक्रे चक्रेण प्रदलितशिरा मङ्क्षु भवता ।
- Nar10.81.7-3 चतुदन्तैर्दन्तावलपतिभिरिन्धानसमरं
- Nar10.81.7-4 रथाङ्गेनच्छित्वा नरकमकरोस्तीर्णरकम् ॥
- Nar10.81.8-1 स्तुतो भूम्या राज्यं सपदि भगदत्तेऽस्य तनये
- Nar10.81.8-2 गजं चैकं दत्त्वा प्रजिघायिथ नागान्निजपुरीम् ।
- Nar10.81.8-3 खलेनाबद्धानां स्वगतमनसां षोडश पुनः
- Nar10.81.8-4 सहस्राणि स्त्रीणामपि च धनराशिं च विपुलम् ॥
- Nar10.81.9-1 भौमापाहृतकुण्डलं तददितेर्दातुं प्रयातो दिवं
- Nar10.81.9-2 शक्राद्यैर्महितः समं दयितया द्युस्त्रीषु दत्तह्विया ।
- Nar10.81.9-3 हत्वा कल्पतरुं रुषाभिपतितं जित्वेन्द्रमभ्यागमस्-
- Nar10.81.9-4 तत्तु श्रीमददोष ईदृश इति व्याख्यातुमेवाकृथाः ॥
- Nar10.81.10-1 कल्पद्रुं सत्यभामाभवनभुवि सृजन्द्वयष्टसाहस्रयोषाः
- Nar10.81.10-2 स्वीकृत्य प्रत्यगारं विहितबहुवपुर्लालयन्केलिभेदैः ।
- Nar10.81.10-3 आश्चर्यान्नारदालोकितविविधगतस्तत्र तत्रापि गेहे
- Nar10.81.10-4 भूयः सर्वासु कुर्वन्दश दश तनयान्पाहि वातालयेश! ॥
- Nar10.82.1-1 प्रद्युम्नो रौक्मिणेयः स खलु तव कला शम्बरेणाहृतस्तं
- Nar10.82.1-2 हत्वा रत्या सहाप्तो निजपूरमहरद्रुक्मिकन्यां च धन्याम् ।
- Nar10.82.1-3 तत्पुत्रोऽथानिरुद्धो गुणनिधिरवहद्रोचनां रुक्मिपौत्रीं
- Nar10.82.1-4 तत्रोद्वाहे गतस्त्वं न्यवधि मुसलिना रुक्म्यपि द्यूतवैरात् ॥
- Nar10.82.2-1 बाणस्य सा बलिसुतस्य सहस्रबाहोर्-
- Nar10.82.2-2 माहेश्वरस्य महिता दुहिता किलोषा ।
- Nar10.82.2-3 त्वत्पौत्रमेनमनिरुद्धमदृष्टपूर्वं
- Nar10.82.2-4 स्वप्नेऽनुभूय भगवन्! विरहातुराभूत् ॥

- Nar10.82.3-1 योगिन्यतीव कुशला खलु चित्रलेखा
 Nar10.82.3-2 तस्याः सखी विलिखती तरुणानशेषान् ।
 Nar10.82.3-3 तत्रानिरुद्धमुष्या विदितं निशाया-
 Nar10.82.3-4 मानेष्ट योगबलतो भवतो निकेतात् ॥
 Nar10.82.4-1 कन्यापुरे दयितया सुखमारमन्तं
 Nar10.82.4-2 चैनं कथञ्चन बबन्धुषि शर्वबन्धौ ।
 Nar10.82.4-3 श्रीनारदोक्ततदुदन्तदुरन्तरोषैस्-
 Nar10.82.4-4 त्वं तस्य शोणितपुरं यदुभिर्न्यरुन्धाः ॥
 Nar10.82.5-1 पुरीपालः शैलप्रियदुहितृनाथोऽस्य भगवान्
 Nar10.82.5-2 समं भूतव्रातैर्यदुबलमशङ्कं निरुरुधे ।
 Nar10.82.5-3 महाप्राणो बाणो जटिति युयुधानेन युयुधे
 Nar10.82.5-4 गुहः प्रद्युम्नेन त्वमपि पुरहन्त्रा जघटिषे ॥
 Nar10.82.6-1 निरुद्धाशेषास्त्रे मुमुहुषि तवास्त्रेण गिरिशे
 Nar10.82.6-2 द्रुता भूता भीताः प्रमथकुलवीराः प्रमथिताः ।
 Nar10.82.6-3 परास्कन्दत्स्कन्दः कुसुमशरबाणैश्च सचिवः
 Nar10.82.6-4 स कुम्भाण्डो भाण्डं नवमिव बलेनाशु बिभिदे ॥
 Nar10.82.7-1 चापानां पञ्चशत्या प्रसभमुपगते छिन्नचापेऽथ बाणे
 Nar10.82.7-2 व्यर्थे याते समेतो ज्वरपतिरशनैरज्वरि त्वज्ज्वरेण ।
 Nar10.82.7-3 ज्ञानी स्तुत्वाथ दत्त्वा तव चरितजुषां विज्वरं स ज्वरोऽगात्
 Nar10.82.7-4 प्रायोऽन्तर्ज्ञानवन्तोऽपि च बहुतमसा रौद्रचेष्टा हि रौद्राः ॥
 Nar10.82.8-1 बाणं नानायुधोग्रं पुनरभिपतितं दुर्पदोषाद्वितन्वन्
 Nar10.82.8-2 निर्लूनाशेषदोषं सपदि बुबुधुषा शङ्करेणोपगीतः ।
 Nar10.82.8-3 तद्वाचा शिष्टबाहुद्वितयमुभयतो निर्भयं तत्प्रियं तं
 Nar10.82.8-4 मुक्त्वा तद्दत्तमानो निजपुरमगमः सानिरुद्धः सहोषः ॥
 Nar10.82.9-1 मुहुस्तावच्छक्रं वरुणमजयो नन्दहरणे
 Nar10.82.9-2 यमं बालानीतौ दवदहनपानेऽनिलसखम् ।
 Nar10.82.9-3 विधिं वत्सस्तेये गिरिशामिह बाणस्य समरे
 Nar10.82.9-4 विभो! विश्वोत्कर्षी तदयमवतारो जयति ते ॥
 Nar10.82.10-1 द्विजरुषा कृकलासवपुर्धरं नृगनृपं त्रिदिवालयमापयन् ।
 Nar10.82.10-2 निजजने द्विजभक्तिमनुत्तमामुपदिशन्पवनेश्वर! पाहि माम् ॥
 Nar10.83.1-1 रामेऽथगोकुलगते प्रमदाप्रसक्ते
 Nar10.83.1-2 हूतानुपेतयमुनादमने मदान्धे ।
 Nar10.83.1-3 स्वैरं समारमति सेवकवादमूढो
 Nar10.83.1-4 दूतं न्ययुङ्क्त तव पौण्ड्रकवासुदेवः ॥
 Nar10.83.2-1 नारायणोऽहमवतीर्ण इहास्मि भूमौ
 Nar10.83.2-2 धत्से किल त्वमपि मामकलक्षणानि ।
 Nar10.83.2-3 उत्सृज्य तानि शरणं ब्रज मामिति त्वां
 Nar10.83.2-4 दूतो जगाद सकलैर्हसितः सभायाम् ॥
 Nar10.83.3-1 दूतेऽथ यातवति यादवसैनिकस्त्वं
 Nar10.83.3-2 यातो ददर्शित्थ वपुः किल पौण्ड्रकीयम् ।
 Nar10.83.3-3 तापेन वक्षसि कृताङ्कमनल्पमूल्य-

- Nar10.83.3-4 श्रीकौस्तुभं मकरकुण्डलपीतचेलम् ॥
 Nar10.83.4-1 कालायसं निजसुदर्शनमस्यतोऽस्य
 Nar10.83.4-2 कालानलोत्करकिरेण सुदर्शनेन ।
 Nar10.83.4-3 शीर्षं चकर्तिथ ममर्दिथ चास्य सेनां
 Nar10.83.4-4 तन्मित्रकाशिपशिरोऽपि चकर्थ काश्याम् ॥
 Nar10.83.5-1 जाड्येन बालकगिरापि किलाहमेव
 Nar10.83.5-2 श्रीवासुदेव इति रूढमतिश्चिरं सः ।
 Nar10.83.5-3 सायुज्यमेव भवदैक्यधिया गतोऽभूत्
 Nar10.83.5-4 को नाम कस्य सुकृतं कथमित्यवेयात् ॥
 Nar10.83.6-1 काशीश्वरस्य तनयोऽथ सुदक्षिणाख्यः
 Nar10.83.6-2 शर्वं प्रपूज्य भवते विहिताभिचारः ।
 Nar10.83.6-3 कृत्यानलं कमपि बाणरणातिभीतैर्-
 Nar10.83.6-4 भूतैः कथञ्चन वृतैः सममभ्यमुञ्चत् ॥
 Nar10.83.7-1 तालप्रमाणचरणामखिलं दहन्तीं
 Nar10.83.7-2 कृत्यां विलोक्य चकितैः कथितोऽपि पौरैः ।
 Nar10.83.7-3 द्यूतोत्सवे कमपि नो चलितो विभो! त्वं
 Nar10.83.7-4 पार्श्वस्थमाशु विससर्जिथ कालचक्रम् ॥
 Nar10.83.8-1 अभ्यापतत्यमितधाम्नि भवन्महास्त्रे
 Nar10.83.8-2 हा हेति विद्रुतवती खलु घोरकृत्या ।
 Nar10.83.8-3 रोषात्सुदक्षिणमदक्षिणचेष्टितं तं
 Nar10.83.8-4 पुप्लोष चक्रमपि काशिपुरामधाक्षीत् ॥
 Nar10.83.9-1 स खलु विविदो रक्षोघाते कृतोपकृतिः पुरा
 Nar10.83.9-2 तव तु कलया मृत्युं प्राप्तुं तदा खलतां गतः ।
 Nar10.83.9-3 नरकसचिवो हलिना युध्यन्नद्धा पपात तलाहतः ॥
 Nar10.83.10-1 साम्बं कौरव्यपुत्रीहरणनियमितं सान्त्वनार्थी कुरूणां
 Nar10.83.10-2 यातस्तद्वाक्यरोषोद्धूतकरिनगरो मोचयामास रामः ।
 Nar10.83.10-3 ते घात्याः पाण्डवेयैरिति यदुपृतनां नामुचस्त्वं तदानीं
 Nar10.83.10-4 तं त्वां दुर्बोधलीलं पवनपुरपते! तापशान्त्यै निषेवे ॥
 Nar10.84.1-1 क्वचिदथ तपनोपरागकाले पुरि निदधत्कृतवर्मकामसूनु ।
 Nar10.84.1-2 यदुकुलमहिलावृतः सुतीर्थं समुपगतोऽसि समन्तपञ्चकाख्यम् ॥
 Nar10.84.2-1 बहुतरजनताहिताय तत्र त्वमपि पुनन्विनिमज्ज्य तीर्थतोये ।
 Nar10.84.2-2 द्विजगणपरिमुक्तवित्तराशिः सममिलथाः कुरुपाण्डवादिमित्रैः ॥
 Nar10.84.3-1 तव खलु दयिताजनैः समेता द्रुपदसुता त्वयि गाढभक्तिभारा ।
 Nar10.84.3-2 तदुदितभवदाहृतिप्रकारैरतिमुमुदे सममन्यभामिनीभिः ॥
 Nar10.84.4-1 तदनु च भगवन्! निरीक्ष्य गोपानतिकुतुकादुपगम्य मानयित्वा ।
 Nar10.84.4-2 चिरतरविरहातुराङ्गरेखाः पशुपवधूः सरसं त्वमन्वयासीः ॥
 Nar10.84.5-1 सपदि च भवदीक्षणोत्सवेन प्रमुषितमानहृदां नितम्बिनीनाम् ।
 Nar10.84.5-2 अतिरसपरिमुक्तकञ्चुलीके परिचयहृद्यतरे कुचे न्यलैषीः ॥
 Nar10.84.6-1 रिपुजनकलहैः पुनः पुनर्मे समुपगतैरियती विलम्बनाभूत् ।
 Nar10.84.6-2 इति कृतपरिरम्भणे त्वयि द्रागतिविवशा खलु राधिका निलिल्ये ॥
 Nar10.84.7-1 अपगतविरहव्यथास्तदा ता रहसि विधाय ददाथ तत्त्वबोधम् ।

- Nar10.84.7-2 परमसुखचिदात्मकोऽहमात्मेत्युदयतु वः स्फुटमेव चेतसीति ॥
- Nar10.84.8-1 सुखरसपरिमिश्रितो वियोगः किमपि पुराभवदुद्धवोपदेशैः ।
- Nar10.84.8-2 समभवदमुतः परं तु तासां परमसुकैक्यमयी भवद्विचिन्ता ॥
- Nar10.84.9-1 मुनिवरनिवहैस्तवाथ पित्रा दुरितशमाय शुभानि पृच्छमानैः ।
- Nar10.84.9-2 त्वयि सति किमिदं शुभान्तरैरित्युरुहसितैरपि याजितस्तदासौ ॥
- Nar10.84.10-1 सुमहति यजने वितायमाने प्रमुदितमित्रजने सहैव गोपाः ।
- Nar10.84.10-2 यदुजनमहितास्त्रिमासमात्रं भवदनुषङ्गरसं पुरेव भेजुः ॥
- Nar10.84.11-1 व्यपगमसमये समेत्य राधां दृढमुपगूह्य निरीक्ष्य वीतखेदाम् ।
- Nar10.84.11-2 प्रमुदितहृदयः पुरं प्रयातः पवनपुरेश्वर! पाहि मां गदेभ्यः ॥
- Nar10.85.1-1 ततो मगधभूमता चिरनिरोधसंक्लेशितं
- Nar10.85.1-2 शताष्टकयुतायुतद्वितयमीश! भूमीभृताम् ।
- Nar10.85.1-3 अनाथशरणाय ते कमपि पूरुषं प्राहिणो-
- Nar10.85.1-4 दयाचत स मागधक्षपणमेव किं भूयसा ॥
- Nar10.85.2-1 यियासुरभिमागधं तदनु नारदोदीरिताद्
- Nar10.85.2-2 युधिष्ठिरमखोद्यमादुभयकार्यपर्याकुलः ।
- Nar10.85.2-3 विरुद्धजयिनोऽध्वरादुभयसिद्धिरित्युद्धवे
- Nar10.85.2-4 शशंसुषि निजैः समं पुरमियेथ यौधिष्ठिरीम् ॥
- Nar10.85.3-1 अशेषदयितायुते त्वयि समागते धर्मजो
- Nar10.85.3-2 विजित्य सहजैर्महीं भवदपाङ्गसंवर्धितैः ।
- Nar10.85.3-3 श्रियं निरुपमां वहन्नहह भक्तदासायितं
- Nar10.85.3-4 भवन्तमयि! मागधे प्रहितवान्सभीमार्जुनम् ॥
- Nar10.85.4-1 गिरिव्रजपुरं गतास्तदनु देव! यूयं त्रयो
- Nar10.85.4-2 ययाच समरोत्सवं द्विजमिषेण तं मागधम् ।
- Nar10.85.4-3 अपूर्णसुकृतं त्वमुं पवनजेन संग्रामयन्
- Nar10.85.4-4 निरीक्ष्य सह जिष्णुना त्वमपि राजयुध्वा स्थितः ॥
- Nar10.85.5-1 अशान्तसमरोद्धतं विटपपाटनासंज्ञया
- Nar10.85.5-2 निपात्य जरसः सुतं पवनजेन निष्पाटितम् ।
- Nar10.85.5-3 विमुच्य नृपतीन्मुदा समनुगृह्य भक्तिं परां
- Nar10.85.5-4 दिदेशिथ गतस्पृहानपि च धर्मगुप्त्यै भुवः ॥
- Nar10.85.6-1 प्रचक्रुषि युधिष्ठिरे तदनु राजसूयाध्वरं
- Nar10.85.6-2 प्रसन्नभृतकीभवत्सकलराजकव्याकुलम् ।
- Nar10.85.6-3 त्वमप्ययि जगत्पते! द्विजपदावनेजादिकं
- Nar10.85.6-4 चकर्त्त किमु कथ्यते नृपवरस्य भाग्योन्नतिः ॥
- Nar10.85.7-1 ततः सवनकर्मणि प्रवरमग्न्यपूजाविधिं
- Nar10.85.7-2 विचार्य सहदेववागनुगतः स धर्मात्मजः ।
- Nar10.85.7-3 व्यधत्त भवते मुदा सदसि विश्वभूतात्मने
- Nar10.85.7-4 तदा ससुरमानुषं भवनमेव तृप्तिः दधौ ॥
- Nar10.85.8-1 ततः सपदि चेदिपो मुनिनृपेषु तिष्ठत्स्वहो
- Nar10.85.8-2 सभाजयति को जडः पशुपदुर्दुरुटं वटुम् ।
- Nar10.85.8-3 इति त्वयि स दुर्वचोविततिमुद्धमन्नासना-
- Nar10.85.8-4 दुदापतदुदायुधः समपतन्नमुं पाण्डवाः ॥

- Nar10.85.9-1 निवार्य निजपक्षगानभिमुखस्य विद्वेषिणस्-
- Nar10.85.9-2 त्वमेव जहिषे शिरो दनुजदारिणा स्वारिणा ।
- Nar10.85.9-3 जनुस्त्रितयलब्धया सततचिन्तया शुद्धधीस्-
- Nar10.85.9-4 त्वया स परमेकतामधृत योगिनां दुर्लभाम् ॥
- Nar10.85.10-1 ततः सुमाहितो त्वया ऋतुवरे निरूढे जनो
- Nar10.85.10-2 ययौ जयति धर्मजो जयति कृष्ण इत्यालपन् ।
- Nar10.85.10-3 खलः स तु सुयोधनो धृतमनाः सपत्नश्रिया
- Nar10.85.10-4 मयार्पितसभामुखे स्थलजलभ्रमादभ्रमीत् ॥
- Nar10.85.11-1 तदा हसितमुत्थितं द्रुपदन्दनाभीमयो-
- Nar10.85.11-2 रपाङ्गकलया विभो! किमपि तावदुज्जृम्भयन् ।
- Nar10.85.11-3 धराभरनिराकृतौ सपदि नाम बीजं वपन्
- Nar10.85.11-4 जनार्दन! मरुत्पुरीनिलय! पाहि मामामयात् ॥
- Nar10.86.1-1 साल्वो भैष्मीविवाहे यदुबलविजितश्चन्द्रचूडाद्विमानं
- Nar10.86.1-2 विन्दन्सौभं स मायी त्वयि वसति कुरुस्त्वत्पुरीमभ्यभाङ्क्षीत् ।
- Nar10.86.1-3 प्रद्युम्नस्तं निरुन्धन्नखिलयदुभटैर्न्यग्रहीदुग्रवीर्यं
- Nar10.86.1-4 तस्यामात्यं द्युमन्तं व्यजनि च समरः सप्तविंशत्यहान्तम् ॥
- Nar10.86.2-1 तावत्त्वं रामशाली त्वरितमुपगतः खण्डितप्रायसैन्यं
- Nar10.86.2-2 सौभेशं तं न्यरुन्धाः स च किल गदया शार्ङ्गमभ्रंशयत्ते ।
- Nar10.86.2-3 मायातातं व्यह्मिंसीदपि तव पुरतस्तत्त्वयापि क्षणार्धं
- Nar10.86.2-4 नाज्ञायीत्याहुरेके तदिदमवमतं व्यास एव न्यषेधीत् ॥
- Nar10.86.3-1 क्षिप्त्वा सौभं गदाचूर्णितमुदकनिधौ मङ्क्षु साल्वेऽपि चक्रे-
- Nar10.86.3-2 णोत्कृत्ते दन्तवक्त्रः प्रसभमभिपतन्नभ्यमुञ्चद्गदां ते ।
- Nar10.86.3-3 कौमोदक्या हतोऽसावपि सुकृतनिधिश्चैद्यवत्प्रापदैक्यं
- Nar10.86.3-4 सर्वेषामेष पूर्वं त्वयि धृतमनसां मोक्षणार्थोऽवतारः ॥
- Nar10.86.4-1 त्वय्यायातेऽथ जाते किल कुरुसदसि द्यूतके संयतायाः
- Nar10.86.4-2 क्रन्दन्त्या याज्ञसेन्याः सकरुणमकृथाञ्चेलमालामनन्ताम् ।
- Nar10.86.4-3 अन्नान्तप्राप्तशर्वांशजमुनिचकितद्रौपदीचिन्तितोऽथ
- Nar10.86.4-4 प्राप्तः शाकान्नमशनन्मुनिगणमकृथास्तृप्तिमन्तं वनान्ते ॥
- Nar10.86.5-1 युद्धोद्योगेऽथ मन्त्रे मिलति सति वृतः फल्गुनेन त्वमेकः
- Nar10.86.5-2 कौरव्ये दत्तसैन्यः करिपुरमगमो दूत्यकृत्पाण्डवार्थम् ।
- Nar10.86.5-3 मीष्मद्रोणादिमान्ये तव खलु वचने धिक्कृते कौरवेण
- Nar10.86.5-4 व्यावृण्वन्विश्वरूपं मुनिसदसि पुरीं क्षोभयित्वागतोऽभूः ॥
- Nar10.86.6-1 जिष्णोस्त्वं कृष्ण! सूतः खलु समरमुखे बन्धुघाते दयालुं
- Nar10.86.6-2 खिन्नं तं वीक्ष्य वीरं किमिदमयि सखे! नित्य एकोऽयमात्मा ।
- Nar10.86.6-3 को वध्यः कोऽत्र हन्ता तदिह वधभियं प्रोज्झ्य मय्यर्पितात्मा
- Nar10.86.6-4 धर्म्यं युद्धं चरेति प्रकृतिमनयथा दर्शयन्विश्वरूपम् ॥
- Nar10.86.7-1 भक्तोत्तंसेऽथ भीष्मे तव धरणिभरक्षेपकृत्यैकसक्ते
- Nar10.86.7-2 नित्यं नित्यं विभिन्दत्यवनिभृदयुतं प्राप्तसादे च पार्थे ।
- Nar10.86.7-3 निशशस्त्रत्वप्रतिज्ञां विजहदरिवरं धारयन्क्रोधशाली-
- Nar10.86.7-4 वाधावन्प्राञ्जलिं तं नतशिरसमथो वीक्ष्य मोदादपागाः ॥
- Nar10.86.8-1 युद्धे द्रोणस्य हस्तिस्थिररणभगदत्तेरितं वैष्णवास्त्रं

- Nar10.86.8-2 वक्षस्याधत्त चक्रस्थगितरविमहाः प्रार्दयन्सिन्धुराजम् ।
 Nar10.86.8-3 नागास्त्रे कर्णमुक्ते क्षितिमवनमयन्केवलं कृत्तमौलिं
 Nar10.86.8-4 तत्रे तत्रापि पार्थं किमिव न हि भवान्पाण्डवानामकार्षीत् ॥
 Nar10.86.9-1 युद्धादौ तीर्थगामि स खलु हलधरो नैमिशक्षेत्रमृच्छ-
 Nar10.86.9-2 न्नप्रत्युत्थायिसूतक्षयकृदथ सुतं तत्पदे कल्पयित्वा ।
 Nar10.86.9-3 यज्ञघ्नं बल्वलं पर्वणि परिदलयम्स्नाततीर्थो रणान्ते
 Nar10.86.9-4 सम्प्राप्तो भीमदुर्योधनरणमशमं वीक्ष्य यातः पुरीं ते ॥
 Nar10.86.10-1 संसुप्तद्रौपदेयक्षपणहतधियं द्रौणिमेत्य त्वदुक्त्या
 Nar10.86.10-2 तन्मुक्तं ब्राह्ममस्त्रं समहृत विजयो मौलिरत्नं च जहे ।
 Nar10.86.10-3 उच्छ्रित्यै पाण्डवानां पुनरपि च विशत्युत्तरागर्भमस्त्रे
 Nar10.86.10-4 रक्षन्नङ्गुष्ठमात्रः किल जठरमगाश्चक्रपाणिर्विभो! त्वम् ॥
 Nar10.86.11-1 धर्मौघं धर्मसूनोरभिदधदखिलं छन्दमृत्युः स भीष्मस्-
 Nar10.86.11-2 त्वां पश्यन्भक्तिभूमैव हि सपदि ययौ निष्कलब्रह्मभूयम् ।
 Nar10.86.11-3 संयाज्याथाश्चमेधैस्त्रिभिरतिमहितैर्धर्मजं पूर्णकामं
 Nar10.86.11-4 सम्प्राप्तो द्वारकां त्वं पवनपुरपते! पाहि मां सर्वरोगात् ॥
 Nar10.87.1-1 कुचेलनामा भवतः सतीर्थ्यतां गतः स सान्दीपनिमन्दिरे द्विजः ।
 Nar10.87.1-2 त्वदेकरागेण धनादिनिःस्पृहो दिनानि निन्ये प्रशमी गृहाश्रमी ॥
 Nar10.87.2-1 समानशीलापि तदायवल्लभा तथैव नो चित्तहयं समेयुसी ।
 Nar10.87.2-2 कदाचिदूचे बत वृत्तिलब्धये रमापतिः किं न सखा निषेव्यते ॥
 Nar10.87.3-1 इतीरितोऽयं प्रियया क्षुधार्तया जुगुप्समानोऽपि धने मदावहे ।
 Nar10.87.3-2 तदा त्वदालोकनकौतुकाद्ययौ वहन्पटान्ते पृथुकानुपायनम् ॥
 Nar10.87.4-1 गतोऽयमाश्चर्यमयीं भवत्पुरीं गृहेषु शैब्याभवनं समेयिवान् ।
 Nar10.87.4-2 प्रविश्य वैकुण्ठमिवाप निर्वृतिं तवातिसम्भावनया तु किं पुनः ॥
 Nar10.87.5-1 प्रपूजितं तं प्रियया च वीजितं करे गृहीत्वाकथयः पुरा कृतम् ।
 Nar10.87.5-2 यदिन्धनार्थं गुरुदारचोदितैरपर्तुवर्षं तदमर्षिं कानने ॥
 Nar10.87.6-1 त्रपाजुषोऽस्मात्पृथुकं बलादथ प्रगृह्य मुष्टौ सकृदाशिते त्वया ।
 Nar10.87.6-2 कृतं कृतं नन्वियतेति सम्भ्रमाद्रमा किलोपेत्य करं रुरोध ते ॥
 Nar10.87.7-1 भक्तेषु भक्तेन स मानितस्त्वया पुरीं वसन्नेकनिशां महासुखम् ।
 Nar10.87.7-2 बतापरेद्युर्द्रविणं विना ययौ विचित्ररूपस्तव खल्वनुग्रहः ॥
 Nar10.87.8-1 यदि ह्ययाचिष्यमदास्यदच्युतो वदामि भार्यां किमिति ब्रजन्नसौ ।
 Nar10.87.8-2 त्वदुक्तिलीलास्मितमग्नधीः पुनः क्रमादपश्यन्मणिदीप्रमालयम् ॥
 Nar10.87.9-1 किं मार्गविभ्रंश इति भ्रमन्क्षणं गृहं प्रविष्टः स ददर्श वल्लभाम् ।
 Nar10.87.9-2 सखीपरीतां मणिहेमभूषितां बुबोध च त्वत्करुणां महाद्भुताम् ॥
 Nar10.87.10-1 स रत्नशालासु वसन्नपि स्वयं समुन्नमद्भक्तिभरोऽमृतं ययौ ।
 Nar10.87.10-2 त्वमेवमापूरितभक्तवाञ्छितो मरुत्पुराधीश! हरस्व मे गदान् ॥
 Nar10.88.1-1 प्रागेवाचार्यपुत्राहृतिनिशमनया स्वीयषट्सूनुवीक्षां
 Nar10.88.1-2 काङ्क्षन्त्या मातुरुक्त्या सुतलभुवि बलिं प्राप्य तेनार्चितस्त्वम् ।
 Nar10.88.1-3 धातुः शापाद्विरण्यान्वितकशिपुभवान्शौरिजान्कंसभग्ना-
 Nar10.88.1-4 नानीयैनान्प्रदर्शय स्वपदमनयथाः पूर्वपुत्रान्मरीचेः ॥
 Nar10.88.2-1 श्रुतदेव इति श्रुतं द्विजेन्द्रं बहुलाश्वं नृपतिं च भक्तिपूर्णम् ।
 Nar10.88.2-2 युगपत्त्वमनुग्रहीतुकामो मिथिलां प्रापिथ तापसैः समेतः ॥

- Nar10.88.3-1 गच्छन्दिमूर्तिरुभयोर्युगपन्निकेत-
Nar10.88.3-2 मेकेन भूरिविभवैर्विहितोपचारः ।
Nar10.88.3-3 अन्येन तद्दिनभृतैश्च फलौदनाद्यैस्-
Nar10.88.3-4 तुल्यं प्रसेदित ददाथ च मुक्तिमाभ्याम् ॥
Nar10.88.4-1 भूयोऽथ द्वारवत्यां द्विजतनयमृतिं तत्प्रलापानपि त्वं
Nar10.88.4-2 को वा दैवं निरुन्ध्यादिति किल कथयन्विश्ववोढाप्यसोढाः ।
Nar10.88.4-3 जिष्णोर्गवं विनेतुं त्वयि मनुजधिया कुण्ठितां चास्य बुद्धिं
Nar10.88.4-4 तत्त्वारूढां विधातुं परमतमपदप्रेक्षणेनेति मन्ये ॥
Nar10.88.5-1 नष्टा अष्टास्य पुत्राः पुनरपि तव तूपेक्षया कष्टवादः
Nar10.88.5-2 स्पष्टो जातो जनानामथ तदवसरे द्वारकामार पार्थः ।
Nar10.88.5-3 मैत्र्या तत्रोषितोऽसौ नवमसुतभृतौ विप्रवर्यप्ररोदं
Nar10.88.5-4 श्रुत्वा चक्रे प्रतिज्ञामनुपहतसुतः सन्निवेश्ये कृशानुम् ॥
Nar10.88.6-1 मानी स त्वामपृष्ट्वा द्विजनिलयगतो बाणजालैर्महास्त्रै
Nar10.88.6-2 रुन्धानः सूतिगेहं पुनरपि सहसा दृष्टनष्टे कुमारे ।
Nar10.88.6-3 याम्यामैन्द्रीतथायाः सुरवरनगरीर्विद्ययासाद्य सद्यो
Nar10.88.6-4 मोघोद्योगः पतिष्यन्हुतभुजि भवता सस्मितं वारितोऽभूत् ॥
Nar10.88.7-1 सार्धं तेन प्रतीचीं दिशमतिजविना स्यन्दनेनाभियातो
Nar10.88.7-2 लोकालोकं व्यतीतस्तिमिरभरमथो चक्रधाम्ना निरुन्धन् ।
Nar10.88.7-3 चक्रांशुक्लिष्टदृष्टिं स्थितमथ विजयं पश्य पश्येति वारां
Nar10.88.7-4 पारे त्वं प्राददशः किमपि हि तमसां दूरदूरं पदं ते ॥
Nar10.88.8-1 तत्रासीनं भुजङ्गाधिपशयनतले दिव्यभूषायुधाद्यै-
Nar10.88.8-2 रावीतं पीतचेलं प्रतिनवजलदश्यामलं श्रीमदङ्गम् ।
Nar10.88.8-3 मूर्तीनामीशितारं परमिह तिसृणामेकमर्थं श्रुतीनां
Nar10.88.8-4 त्वामेव त्वं परात्मन्! प्रियसखसहितो नेमिथ क्षेमरूपम् ॥
Nar10.88.9-1 युवां मामेवद्वावधिकविवृतान्तर्हिततया
Nar10.88.9-2 विभिन्नौ सुन्द्रष्टुं स्वयमहमहार्षं द्विजसुतान् ।
Nar10.88.9-3 नयेतं द्रागेनानिति खलु वितीर्णान्पुनरमून्
Nar10.88.9-4 द्विजायादायादाः प्रणुतमहिमा पाण्डुजनुषा ॥
Nar10.88.10-1 एवं नानाविहारैर्जगदभिरमयन्वृष्णिवंशं प्रपुष्ण-
Nar10.88.10-2 न्नीजानो यज्ञभैदैरतुलविहृतिभिः प्रीणयन्नेणनेत्राः ।
Nar10.88.10-3 भूभारक्षेपदम्भात्पदकमलजुषां मोक्षणायावतीर्णः
Nar10.88.10-4 पूर्णं ब्रह्मैव साक्षाद्यदुषु मनुजतारूषितस्त्वं व्यलासीः ॥
Nar10.88.11-1 प्रायेण द्वारवत्यामवृतदयि तदी नारदस्त्वद्रसार्द्रस्-
Nar10.88.11-2 तस्माल्लेभे कदाचित्खलु सुकृतनिधिस्त्वत्पिता तत्त्वबोधम् ।
Nar10.88.11-3 भक्तानामग्रयायी स च खलु मतिमानुद्धवस्त्वत्त एव
Nar10.88.11-4 प्राप्तो विज्ञानसारं स किल जनहितायाधुनास्ते वदर्याम् ॥
Nar10.88.12-1 सोऽयं कृष्णावतारो जयति तव विभो! यत्र सौहार्दभीति-
Nar10.88.12-2 स्नेहद्वेषानुरागप्रभृतिभिरतुलैरश्रमैर्योगभेदैः ।
Nar10.88.12-3 आर्तिं तीर्त्वा समस्ताममृतपदमगुः सर्वतः सर्वलोकाः
Nar10.88.12-4 स त्वं विश्वार्तिशान्त्यै पवनपुरपते! भक्तिपूत्यै च भूयाः ॥
Nar10.89.1-1 रमाजाने! जाने यदिह तव भक्तेषु विभवो

- Nar10.89.1-2 न सम्पद्यः सद्यस्तदिह मदकृत्त्वादशमिनाम् ।
 Nar10.89.1-3 प्रशान्तिं कृत्वैव प्रदिशसि ततः काममखिलं
 Nar10.89.1-4 प्रशान्तेषु क्षिप्रं न खलु भवदीये च्युतिकथा ॥
 Nar10.89.2-1 सद्यःप्रसादरुषितान्विधिशङ्करादीन्
 Nar10.89.2-2 कचिद्विभो! निजगुणानुगुणं भजन्तः ।
 Nar10.89.2-3 भ्रष्टा भवन्ति बत कष्टमदीर्घदृष्या
 Nar10.89.2-4 स्पष्टं वृकासर उदाहरणं किलास्मिन् ॥
 Nar10.89.3-1 शकुनिजः स हि नारदमेकदा त्वरिततोष्णमपृच्छदधीश्वरम् ।
 Nar10.89.3-2 स च दिदेश गिरीशमुपासितुं न तु भवन्तमबन्धुमसाधुषु ॥
 Nar10.89.4-1 तपस्तप्त्वं घोरं स खलु कुपितः सप्तमदिने
 Nar10.89.4-2 शिरश्छित्त्वा सद्यः पुरहरमुपस्थाप्य पुरतः ।
 Nar10.89.4-3 अतिक्षुद्रं रौद्रं शिरसि करदानेन निधनं
 Nar10.89.4-4 जगन्नाथाद्वप्रे भवति विमुखानां क्व शुभधूः ॥
 Nar10.89.5-1 मोक्तारं बन्धमुक्तो हरिणपतिरिव प्राद्रवत्सोऽथ रुद्रं
 Nar10.89.5-2 दैत्याङ्गीत्या स्म देवो दिशि दिशि वलते पृष्ठतो दत्तदृष्टिः ।
 Nar10.89.5-3 तूष्णीके सर्वलोके तव पदमधिरोक्ष्यन्तमुद्वीक्ष्य शर्वं
 Nar10.89.5-4 दूरादेवाग्रतस्त्वं पटुवटुवपुषा तस्थिषे दानवाय ॥
 Nar10.89.6-1 भद्रं ते शाकुनेय! भ्रमसि किमधुना त्वं पिशाचस्य वाचा
 Nar10.89.6-2 सन्देहश्चेन्मदुक्तौ तव किमु न करोष्यङ्गुलीमङ्ग! मौलौ ।
 Nar10.89.6-3 इत्थं त्वद्वाक्यमूढः शिरसि कृतकरः सोऽपतच्छिन्नपातं
 Nar10.89.6-4 भ्रंशो ह्येवं परोपासितुरपि च गतिः शूलिनोऽपि त्वमेव ॥
 Nar10.89.7-1 भृगुं किल सरस्वतीनिकटवासिनस्तापसा-
 Nar10.89.7-2 स्त्रिमुर्तिषु समादिशन्नधिकसत्त्वतां वेदितुम् ।
 Nar10.89.7-3 अयं पुनरनादरादुदितरुद्धरोषे विधौ
 Nar10.89.7-4 हरेऽपि च जिहिंसिषौ गिरिजया धृते त्वामगात् ॥
 Nar10.89.8-1 सुप्तं रमाङ्गभुवि पङ्कजलोचनं त्वां
 Nar10.89.8-2 विप्रे विनिघ्नति पदेन मुदोत्थितस्त्वम् ।
 Nar10.89.8-3 सर्वं क्षमस्व मुनिवर्य! भवेत्सदा मे
 Nar10.89.8-4 त्वत्पादचिह्नमिह भूषणमित्यवादीः ॥
 Nar10.89.9-1 निश्चित्य ते च सुदृढं त्वयि बद्धभावाः
 Nar10.89.9-2 सारस्वता मुनिवरा दधिरे विमोक्षम् ।
 Nar10.89.9-3 त्वामेवमच्युत! पुनश्च्युतिदोषहीनं
 Nar10.89.9-4 सत्त्वोच्चयैकतनुमेव वयं भजामः ॥
 Nar10.89.10-1 जगत्सृष्ट्यादौ त्वां निगमनिवहैर्वन्दिभिरिव
 Nar10.89.10-2 स्तुतं विष्णो! सच्चित्परमरसनिर्द्वैतवपुषम् ।
 Nar10.89.10-3 परात्मानं भूमन्! पशुपविनताभाग्यनिवहं
 Nar10.89.10-4 परीतपश्चान्त्यै पवनपुरवासिन्! परिभजे ॥
 Nar10.90.1-1 वृकभृगुसुनिमोहिन्यम्बरीषादिवृत्ते-
 Nar10.90.1-2 ष्वयि तव हि महत्त्वं सर्वशर्वादिजैत्रम् ।
 Nar10.90.1-3 स्थितमिह परमात्मन्! निष्कलावांगभिन्नं
 Nar10.90.1-4 किमपि यदवभातं तद्वि रूपं तवैव ॥

- Nar10.90.2-1 मूर्तित्रयेश्वरसदाशिवपञ्चकं यत्
 Nar10.90.2-2 प्राहुः परात्मवपुरेव सदाशिवोऽस्मिन् ।
 Nar10.90.2-3 तत्रेश्वरस्तु स विकुण्ठपदस्त्वमेव
 Nar10.90.2-4 त्रित्वं पुनर्भजसि सत्यपदे त्रिभागे ॥
 Nar10.90.3-1 तत्रापि सात्त्विकतनुं तव विष्णुमाहुर्-
 Nar10.90.3-2 धाता तु सत्त्वविरलो रजसैव पूर्णः ।
 Nar10.90.3-3 सत्त्वोत्कटत्वमपि चास्ति तमोविकार-
 Nar10.90.3-4 चेष्टादिकं च तव शङ्करनाम्नि मूर्तौ ॥
 Nar10.90.4-1 तं च त्रिमूर्त्यतिगतं पुरपूरुषं त्वां
 Nar10.90.4-2 शर्वात्मनापि खलु सर्वमयत्वहेतोः ।
 Nar10.90.4-3 शंसन्त्युपासनाविधौ तदपि स्वतस्तु
 Nar10.90.4-4 त्वद्रूपमित्यतिदृढं बहु नः प्रमाणम् ॥
 Nar10.90.5-1 श्रीशङ्करोऽपि भगवान्सकलेषु तावत्
 Nar10.90.5-2 त्वामेव मानयति यो न हि पक्षपाती ।
 Nar10.90.5-3 त्वन्निष्ठमेव स हि नामसहस्रकादि
 Nar10.90.5-4 व्याख्यद्भवत्स्तुतिपरश्च गतिं गतोऽन्ते ॥
 Nar10.90.6-1 मूर्तित्रयातिगमुवाच च मन्त्रशास्त्रस्-
 Nar10.90.6-2 यादौ कलायसुषमं सकलेश्वरं त्वाम् ।
 Nar10.90.6-3 ध्यानं च निष्कलमसौ प्रणवे खलूक्त्वा
 Nar10.90.6-4 त्वामेव तत्र सकलं निजगाद नान्यम् ॥
 Nar10.90.7-1 समस्तसारे च पुराणसंग्रहे विसंशयं त्वन्महिमैव वर्णयते ।
 Nar10.90.7-2 त्रिमूर्तियुक्सत्यपदत्रिभागतः परं पदं ते कथितं न शूलिनः ॥
 Nar10.90.8-1 यद्ब्राह्मकल्प इह भागवतद्वितीय-
 Nar10.90.8-2 स्कन्धोदितं वपुरनावृतमीश! धात्रे ।
 Nar10.90.8-3 तस्यैव नाम हरिशर्वमुखं जगाद
 Nar10.90.8-4 श्रीमाधवं शिवपरोऽपि पुराणसारे ॥
 Nar10.90.9-1 ये स्वप्रकृत्यनुगुणा गिरिशं भजन्ते
 Nar10.90.9-2 तेषां फलं हि दृढयैव तदीयभक्त्या ।
 Nar10.90.9-3 व्यासो हि तेन कृतवानधिकारिहेतोः
 Nar10.90.9-4 स्कान्दादिकेषु तव हानिवचोऽर्थवादैः ॥
 Nar10.90.10-1 भूतार्थकीर्तिरनुवादविरुद्धवादौ
 Nar10.90.10-2 त्रेधार्थवादगतयः खलु रोचनार्थाः ।
 Nar10.90.10-3 स्कान्दादिकेषु बहवोऽत्र विरुद्धवादास्-
 Nar10.90.10-4 त्वत्तामसत्वपरिभूत्युपशिक्षणाद्याः ॥
 Nar10.90.11-1 यत्किञ्चिदप्यविदुषापि विभो! मयोक्तं
 Nar10.90.11-2 तन्मन्त्रशास्त्रवचनाद्यभिदृष्टमेव ।
 Nar10.90.11-3 व्यासोक्तिसारमयभागवतोपगीत!
 Nar10.90.11-4 क्लेशान्विधूय कुरु भक्तिभरं परात्मन् ॥

- Nar11.91.1-1 श्रीकृष्ण! त्वत्पदोपासनमभयतमं बद्धमिथ्यार्थदृष्टेर्-
 Nar11.91.1-2 मर्त्यस्यार्तस्य मन्ये व्यपसरति भयं येन सर्वात्मैव ।

- Nar11.91.1-3 यत्तावत्त्वत्प्रणीतानिह भजनविधीनास्थितो मोहमार्गे
 Nar11.91.1-4 धावन्नप्यावृताक्षः स्वलति न कुहचिद्देवदेवाखिलात्मन् ॥
 Nar11.91.2-1 भूमन्! कायेन वाचा मुहुरपि मनसा त्वद्वलप्रेरितात्मा
 Nar11.91.2-2 यद्यत्कुर्वे समस्तं तदिह परतरे त्वय्यसावर्षयामि ।
 Nar11.91.2-3 जात्यापीह श्वपाकस्त्वयि निहितमनः कर्मवागिन्द्रियार्थ-
 Nar11.91.2-4 प्राणो विश्वं पुनीते न तु विमुखमनास्त्वत्पदाद्विप्रवर्यः ॥
 Nar11.91.3-1 भीतिर्नाम द्वितीयाद्भवति ननु मनःकल्पितं च द्वितीयं
 Nar11.91.3-2 तेनैक्याभ्यासशीलो हृदयमिह यथाशक्ति बुद्ध्या निरुन्ध्याम् ।
 Nar11.91.3-3 मायाविद्धे तु तस्मिन्पुनरपि न तथा भाति मायाधिनाथं
 Nar11.91.3-4 तत्त्वां भक्त्या महत्या सततमनुभजन्नीश! भीतिं विजह्याम् ॥
 Nar11.91.4-1 भक्तेरुत्पत्तिवृद्धी तव चरणजुषं सङ्गमेनैव पुसा-
 Nar11.91.4-2 मासाद्ये पुण्यभाजां श्रिय इव जगति श्रीमतां सङ्गमेन ।
 Nar11.91.4-3 तत्सङ्गो देव! भूयान्मम खलु सततं तन्मुखादुन्मिषद्विस्-
 Nar11.91.4-4 त्वन्माहात्म्यप्रकारैर्भवति च सुदृढा भक्तिरुद्धूतपापा ॥
 Nar11.91.5-1 श्रेयोमार्गेषु भक्तावधिकबहुमतिर्जन्मकर्माणि भूयो
 Nar11.91.5-2 गायन्क्षेमाणि नामान्यपि तदुभयतः प्रद्वृतं प्रद्वृतात्मा ।
 Nar11.91.5-3 उद्यद्दासः कदाचित्कुहाचिदपि रुदन्क्वापि गर्जन्प्रगाय-
 Nar11.91.5-4 न्नुन्मादीव प्रनृत्यन्नयि कुरु करुणां लोकबाह्यश्चरेयम् ॥
 Nar11.91.6-1 भूतान्येतानि भूतात्मकमपि सकलं पक्षिमत्स्यान्मृगादीन्
 Nar11.91.6-2 मर्त्यान्मित्राणि शत्रून्पि यमितमतिस्त्वन्मयान्यानमानि ।
 Nar11.91.6-3 त्वत्सेवायां हि सिध्येन्मम तव कृपया भक्तिदाढ्यं विरागस्-
 Nar11.91.6-4 त्वत्तत्त्वस्यावबोधोऽपि च भुवनपते! यत्नभेदं विनैव ॥
 Nar11.91.7-1 नो मुह्यन्क्षुत्तृडाद्यैर्भवसरणिभवैस्त्वन्निलीनाशयत्वा-
 Nar11.91.7-2 च्चिन्तासातत्यशाली निमिषलवमपि त्वत्पदादप्रकम्पः ।
 Nar11.91.7-3 इष्टानिष्टेषु तुष्टिव्यसनविरहितो मायिकत्वावबोधा-
 Nar11.91.7-4 ज्ज्योत्स्नाभिस्त्वन्नखेन्दोरधिकशिशिरितेनात्मना सञ्चरेयम् ॥
 Nar11.91.8-1 भूतेष्वेषु त्वदैक्यस्मृतिसमधिगतौ नाधिकारोऽधुना चेत्
 Nar11.91.8-2 त्वत्प्रेम त्वत्कर्मैत्री जडमतिषु कृपा द्विदसु भूयादुपेक्षा ।
 Nar11.91.8-3 आर्चायां वा समर्चाकुतुकमुरुतरश्रद्धया वर्धतां मे
 Nar11.91.8-4 त्वत्संसेवी तथापि द्रुतमुपलभते भक्तलोकोत्तमत्वम् ॥
 Nar11.91.9-1 आवृत्य त्वत्स्वरूपं क्षितिजलमरुदाद्यात्मना विक्षिपन्ती
 Nar11.91.9-2 जीवीन्भूयिष्ठकर्मावलिबिषयशगतीन्दुःखजाले क्षिपन्ती ।
 Nar11.91.9-3 त्वन्माया माभिभून्मामयि भुवनपते! कल्पते तत्प्रशान्त्यै
 Nar11.91.9-4 त्वत्पादे भक्तिरेवेत्यवददयि विभो! सिद्धयोगी प्रबुद्धः ॥
 Nar11.91.10-1 दुःखान्यालोक्य जन्तुष्वलमुदितविवेकोऽहमाचार्यवर्या-
 Nar11.91.10-2 ल्लब्ध्वा त्वद्रूपतत्त्वं गुणचरितकथाद्युद्धक्तिभूमा ।
 Nar11.91.10-3 मायामेनां तरित्वा परमसुखमये त्वत्पदे मोदिताहे
 Nar11.91.10-4 तस्यायं पूर्वरङ्गः पवनपुरपते! नाशयाशेषरोगान् ॥
 Nar11.92.1-1 वैदैः सर्वाणि कर्माण्यफलपरतया वर्णितानीति बुद्ध्वा
 Nar11.92.1-2 तानि त्वय्यर्पितान्येव हि समनुचरन्यानि नैष्कर्म्यमीश! ।
 Nar11.92.1-3 मा भूद्वैर्निषिद्धे कुहचिदपि मनःकर्मवाचाः प्रवृत्तिर्-

- Nar11.92.1-4 दुर्वर्जं चेदवाप्तं तदपि खलु भवत्यर्पये चित्प्रकाशे ॥
- Nar11.92.2-1 यस्त्वन्यः कर्मयोमस्तव भजनमयस्तत्र चाभीष्टमूर्तिं
- Nar11.92.2-2 हृद्यां सत्त्वैकरूपां दृषदि हृदि मृदि क्वापि वा भावयित्वा ।
- Nar11.92.2-3 पुष्पैर्मन्धैर्निवेद्यैरपि च विरचितैः शक्तितो भक्तिपूतैर्-
- Nar11.92.2-4 नित्यं वयां सपर्यां विदधदयि विभो! त्वत्प्रसादं भजेयम् ॥
- Nar11.92.3-1 स्त्रीशूद्रास्त्वत्कथादिश्रवणविरहिता आसतां ते दयार्हास्-
- Nar11.92.3-2 त्वत्पादासन्नयातान्द्विजकुलजनुषो हन्त शोचाम्यशान्तान् ।
- Nar11.92.3-3 वृत्यर्थं ते यजन्तो बहुकथितमपि त्वामनाकर्णयन्तो
- Nar11.92.3-4 दृप्ता विद्याभिजात्यैः किमु न विदधते तादृशः मा कृथा माम् ॥
- Nar11.92.4-1 पपोऽयं कृष्ण! रामेत्यभिलपति निजं गूहितुं दिश्वारित्रं
- Nar11.92.4-2 निर्लज्जस्यास्य वाचा बहुतरकथनीयानि मे विघ्नितानि ।
- Nar11.92.4-3 भ्राता मे वन्ध्यशीलो भजति किल सदा विष्णुमित्थं बुधांस्ते
- Nar11.92.4-4 निन्दन्त्युच्चैर्हसन्ति त्वयि निहितरतींस्तादृशं मा कृथा माम् ॥
- Nar11.92.5-1 श्वेतच्छ्रायं कृते त्वां मुनिवरवपुषं प्रीणयन्ते तपोभि-
- Nar11.92.5-2 स्त्रेतायां सुक्लुवाद्यङ्कितमरुणतनुं यज्ञरूपं यजन्ते ।
- Nar11.92.5-3 सेवन्ते तन्त्रमार्गैर्विलसदरिगदं द्वापरे श्यामलाङ्गं
- Nar11.92.5-4 नीलं सङ्कीर्तनाद्यैरिह कलिसमये मानुषास्त्वां भजन्ते ॥
- Nar11.92.6-1 सोऽयं कालेयकालो जयति मुररिपो! यत्र सङ्कीर्तनाद्यैर्-
- Nar11.92.6-2 निर्यत्नैरेव मार्गैरखिलद! नचिरात्त्वत्प्रसादं भजन्ते ।
- Nar11.92.6-3 जातास्त्रेताकृतादावपि हि किल कलौ सम्भवं कामयन्ते
- Nar11.92.6-4 दैवात्तत्रैव जातान्विषयविषरसैर्मा विभो! वञ्चयास्मान् ॥
- Nar11.92.7-1 भक्तास्तावत्कलौ स्फुर्द्रमिलभुवि ततो भूरिशस्तत्र चोच्चैः
- Nar11.92.7-2 कावेरीं ताम्रपर्णीमन्किल कृतमालां च पुण्यां प्रतीचीम् ।
- Nar11.92.7-3 हा मामप्येतदन्तर्भवमपि च विभो! किञ्चिदञ्चिद्रसं त्व-
- Nar11.92.7-4 य्याशापाशैर्निबध्य भ्रमय न मगवन्! पूरय त्वन्निषेवाम् ॥
- Nar11.92.8-1 दृष्ट्वा धर्मद्वहं तं कलिमपकरुणं प्राङ्गृहीक्षित्परीक्षि-
- Nar11.92.8-2 द्धन्तुं व्याकृष्टखङ्गोऽपि न विनिहतवान्सारवेदी मुणांशात् ।
- Nar11.92.8-3 त्वत्सेवाद्याशु सिध्येदसदिह न तथा त्वत्परे चैष भीरुर्-
- Nar11.92.8-4 यत्तु प्रागेव रोगादिभिरपहरते तत्र हा शिक्षयैनम् ॥
- Nar11.92.9-1 गङ्गा गीता च गायत्र्यपि च तुलसिका गोपिकाचन्दनं तत्
- Nar11.92.9-2 सालग्रामाभिपूजा परपुरुष! तथैकादशी नामवर्णाः ।
- Nar11.92.9-3 एतान्यष्टाप्ययत्नान्ययि कलिसमये त्वत्प्रसादप्रवृद्धया
- Nar11.92.9-4 क्षिप्रं मुक्तिप्रदानित्यभिदधुर्ऋषयस्तेषु मां सज्जयेथाः ॥
- Nar11.92.10-1 देवर्षीणां पित्णामपि न पुनर्ऋणी किङ्करो वा स भूमन्!
- Nar11.92.10-2 योऽसौ सर्वात्मना त्वां शरणमुपगतः सर्वकृत्यानि हित्वा ।
- Nar11.92.10-3 तस्योत्पन्नं विकर्माप्यखिलमपनुदस्येव चित्तस्थितस्त्वं
- Nar11.92.10-4 तन्मे पपोत्थतापान्पवनपुरपते! रुन्दि भक्तिं प्रणीयाः ॥
- Nar11.93.1-1 बन्धुस्नेहं विजह्यां तव हि करुणया त्वय्युपावेशितात्मा
- Nar11.93.1-2 सर्वं त्वक्त्वा चरेयं सकलमपि जगद्वीक्ष्य मायाविलासम् ।
- Nar11.93.1-3 नानात्वाङ्गान्तिजन्यात्सति खलु गुणदोषावबोधे विधिर्वा
- Nar11.93.1-4 व्यासेधो वा कथं तौ त्वयि निहितमतेर्वीतवैषम्यबुद्धेः ॥

- Nar11.93.2-1 क्षुत्तृष्णालोपमात्रे सततकृतधियो जन्तघः सन्त्यनन्ता-
- Nar11.93.2-2 स्तेभ्यो विज्ञानवत्त्वात्पुरुष इह वरस्तज्जनिर्दुर्लभैव ।
- Nar11.93.2-3 तत्राप्यात्मात्मनः स्यात्सुहृदपि च रिपुर्यस्त्वयि न्यस्तचेता-
- Nar11.93.2-4 स्तापोच्छ्रितेरुपाथं स्मरति स हि सुहृत्स्वात्मवैरी ततोऽन्यः ॥
- Nar11.93.3-1 त्वत्कारुण्ये प्रवृत्ते क इव न हि गुरुर्लोकवृत्तेऽपि भूमन्!
- Nar11.93.3-2 सर्वाक्रान्तापि भूमिर्न हि चलति ततः सत्क्षमां शिक्षयेयम् ।
- Nar11.93.3-3 गृह्णीयामीश! तत्तद्विषयपरिचतेऽप्यप्रसक्तिं समीराद्
- Nar11.93.3-4 व्याप्तत्वं चात्मनो मे गगनगुरुवशाद्भ्रातु निर्लेपता च ॥
- Nar11.93.4-1 स्वच्छः स्यां पावनोऽहं मधुर उदकवद्वह्निवन्मा स्म गृह्णां
- Nar11.93.4-2 सर्वान्नीनोऽपि दोषं तरुषु तमिव मां सर्वभूतेष्ववेयाम् ।
- Nar11.93.4-3 पुष्टिर्नष्टिः कलानां शशिन इव तनोर्नात्मनोऽस्तीति विद्यां
- Nar11.93.4-4 तोयादिव्यस्तमार्तण्डवदपि च तनुष्वेकतां त्वत्प्रसादात् ॥
- Nar11.93.5-1 स्नेहाद्वाधास्तपुत्रप्रणयमृतकपोतीयितो मा स्म भूवं
- Nar11.93.5-2 प्राप्तं प्राशनन्सहेय क्षुधमपि शयुवत्सिन्धुवत्स्यामगाधः ।
- Nar11.93.5-3 मा पप्तं योषिदादौ शिखिनि शलभवद्भृङ्गवत्सारभागी
- Nar11.93.5-4 भूयासं किन्तु तद्वद्धनचयनवशान्माहमीश! प्रनेशम् ॥
- Nar11.93.6-1 मा बध्यासं तरुण्या गज इव वशया नार्जयेयं धनौघं
- Nar11.93.6-2 हर्तान्यस्तं हि माध्वीहर इव मृगवन्मा गुहं ग्राम्यगीतैः ।
- Nar11.93.6-3 नात्यासज्जेय भोज्ये झष इव बडिशे पिङ्गलावन्निराशः
- Nar11.93.6-4 सुप्यां भर्तव्ययोगात्कुरर इव विभो! सामिषोऽन्यैर्न हन्यै ॥
- Nar11.93.7-1 वर्तेय त्यक्तमानः सुखमतिशिशुवन्निस्सहायश्चरेयं
- Nar11.93.7-2 कन्याया एकशेषो वलय इव विभो! वर्जितान्योन्यघोषः ।
- Nar11.93.7-3 त्वच्चित्तो नावबुध्यै परमिषुकृदिव क्ष्माभृदायानघोषं
- Nar11.93.7-4 गेहेष्वन्यप्रणीतेष्वहिरिव निवसान्युन्दुरोर्मन्दरेषु ॥
- Nar11.93.8-1 त्वय्येव त्वत्कृतं त्वं क्षपयसि जगदित्यूर्णनाभात्प्रतीयां
- Nar11.93.8-2 त्वच्चिन्ता त्वत्स्वरूपं कुरुत इति दृढं शिक्षेये पेशकारात् ।
- Nar11.93.8-3 विडम्बस्मात्मा च देहि भवति गुरुवरो यो विवेकं विरक्तिं
- Nar11.93.8-4 धत्ते सञ्चिन्त्यमानो मम तु बहुरुजापीडितोऽयं विशेषात् ॥
- Nar11.93.9-1 ही ही मे देहमोहं त्यज पवनपुराधीश! यत्प्रेमहेतोर्-
- Nar11.93.9-2 गेहे चित्ते कलत्रादिषु च विवाशितास्त्वत्पदं विस्मरन्ति ।
- Nar11.93.9-3 सोऽयं वह्नेः शुनो वा परमिह परतः साम्प्रतः चाक्षिकर्ण-
- Nar11.93.9-4 त्वग्जिह्वाद्या विकर्षन्त्यवशमत इतः कोऽपि न त्वत्पदाब्जे ॥
- Nar11.93.10-1 दुर्वारो देहमोहो यदि पुनरधुना तर्हि निशशेषरोगान्
- Nar11.93.10-2 हत्वा भक्तिं द्रधिष्ठां कुरु तव पदपङ्केरुहे पङ्कजाक्ष! ।
- Nar11.93.10-3 नूनः नानाभवान्ते समधिगतमिमं मुक्तिदं विप्रदेहं
- Nar11.93.10-4 क्षुद्रे हा हन्त मा मा क्षिप विषयरसे पाहि मां मारुतेश! ॥
- Nar11.94.1-1 नानात्वस्थौल्यकाश्यादि तु गुणजवपुस्सङ्गतोऽध्यासितं ते
- Nar11.94.1-2 वह्नेर्दारुप्रभेदेष्विव महदणुतादीप्तताशान्ततादि ॥
- Nar11.94.2-1 आचार्याख्याधरस्थारणिसमनुमिलच्छिष्य रूपोत्तरारे-
- Nar11.94.2-2 ण्यावेधोद्भासितेन स्फुटतरपरिबोधाग्निना दह्यमाने ।
- Nar11.94.2-3 कर्मात्लीवासनातत्कृततनुभुवनभ्रान्तिकान्तारपूरे

- Nar11.94.2-4 दाह्याभावने विद्याशिखिनि च विरते त्वन्मयी खल्ववस्था ॥
- Nar11.94.3-1 एवं त्वत्प्राप्तितोऽन्यो नहि खलु निखिलक्लेशहानेरुपायो
- Nar11.94.3-2 नैकान्तात्यन्तिकास्ते कृषिवदगदषाड्गुण्यषड्गर्मयोगाः ।
- Nar11.94.3-3 दुर्वैकल्यैरकल्या अपि निगमपथास्तत्फलान्यप्यवाप्ता
- Nar11.94.3-4 मत्तास्त्वां विस्मरन्तः प्रसजति पतने यान्त्यनन्तान्विषादान् ॥
- Nar11.94.4-1 त्वल्लोकादन्यलोकः क्व नु भयरहितो यत्परार्धद्वयान्ते
- Nar11.94.4-2 त्वद्गीतः सप्यलोकेऽपि न सुखवसतिः पद्मभूः पद्मनाभः! ।
- Nar11.94.4-3 एवम्भावे त्वधर्माजितबहुतमसां का कथा नारकाणां
- Nar11.94.4-4 तन्मे त्वं छिन्धि बन्धं वरद! कृपणबन्धो! कृपापूरसिन्धो! ॥
- Nar11.94.5-1 याथार्थ्यात्त्वन्मस्यैव हि मम न विभो! वस्तुतो बन्धमोक्षौ
- Nar11.94.5-2 मायाविद्यातनुभ्यां तव तु विरचितौ स्वप्नबोधोपमौ तौ ।
- Nar11.94.5-3 बद्धे जीवद्विमुक्तिं गतवति च भिदा तावती तावेदेको
- Nar11.94.5-4 भुङ्क्ते देहद्वयस्थो विषयफलरसान्नापरो निर्व्यथात्मा ॥
- Nar11.94.6-1 जीवन्मुक्तत्वमेवंविधमिति वचसा किं फलं दूरदूरे
- Nar11.94.6-2 तन्नामाशुद्धबुद्धेर्न च लघु मनसः शोधनं भक्तितोऽन्यत् ।
- Nar11.94.6-3 तन्मे विष्णो! कृषीष्टास्त्वयि कृतसकलप्रार्पणं भक्तिभारं
- Nar11.94.6-4 येन स्यां मङ्क्षु किञ्चिद्गुरुवचनमिलत्त्वत्प्रबोधस्त्वदात्मा ॥
- Nar11.94.7-1 शब्दब्रह्मण्यपीह प्रयतितमनसस्त्वां न जानन्ति केचित्
- Nar11.94.7-2 कष्टं वन्ध्यश्रमास्ते चिरतरमिह गां बिभ्रते निष्प्रसूतिम् ।
- Nar11.94.7-3 यस्याः विश्वाभिरामाः सकलमलाहरा दिव्यलीलावताराः
- Nar11.94.7-4 सच्चित्सान्द्रं च रूपं तव न निगदितं तां न वाचं भ्रियासम् ॥
- Nar11.94.8-1 यो यावान्यादृशो वा त्वमिति किमपि नैवावगच्छामि भूम-
- Nar11.94.8-2 न्नेवञ्चानन्यभावस्त्वदनुभजनमेवाद्विधे चैद्यवैरिन्! ।
- Nar11.94.8-3 त्वल्लिङ्गानां त्वदङ्घ्रिप्रियजनसदसां दर्शनस्पर्शनादिर-
- Nar11.94.8-4 भयान्मे त्वत्प्रपूजानतिनुतिगुणकर्मानुकीर्त्यादरोऽपि ॥
- Nar11.94.9-1 यद्यल्लभ्येत तत्तत्तव समुपहृतं देव! दासोऽस्मि तेऽहं
- Nar11.94.9-2 त्वद्ग्रेहोन्मार्जनाद्यं भवतु मम मुहुः कर्म निर्मायमेव ।
- Nar11.94.9-3 सूर्याग्निब्राह्मणात्मादिसु लसितचतुर्बाहुमाराधये त्वां
- Nar11.94.9-4 त्वत्प्रेमार्द्रत्वरूपो मम सततमभिष्यन्दतां भक्तियोगः ॥
- Nar11.94.10-1 एक्यं ते दानोहिमव्रतनियमतपस्साङ्ख्ययोगैर्दुरापं
- Nar11.94.10-2 त्वत्सङ्गेनैव गोप्यः किल सुकृतितमाः प्रापुरानन्दसान्द्रम् ।
- Nar11.94.10-3 भक्तेष्वन्येषु भूयस्त्वपि बहुमनुषे भक्तिमेव त्वमासां
- Nar11.94.10-4 तन्मे त्वद्भक्तिमेव द्रढय हर गदानकृष्ण! वातालयेश! ॥
- Nar11.95.1-1 आदौ हैरण्यगभीं तनुमविकलजीवात्मिकामास्थितस्त्वं
- Nar11.95.1-2 जीवत्वं प्राप्य मायागुणगणखचितो वर्तसे विश्वयोने! ।
- Nar11.95.1-3 तत्रोद्धेन सत्त्वेन तु गणयुगलं भक्तिभावं गतेन-
- Nar11.95.1-4 च्छित्त्वा सत्त्वं च हित्वा पुनरनुपहितो वर्तिताहे त्वमेव ॥
- Nar11.95.2-1 सत्त्वोन्मेषात्कदाचित्खलु विषयरसे दोषबोधेऽपि भूमन्!
- Nar11.95.2-2 भूयोऽप्येषु प्रवृत्तिः सतमसि रजसि प्रोद्धते दुर्निवारा ।
- Nar11.95.2-3 चित्तं तावद्गुणाश्च ग्रथितमिह मिथस्तानि सर्वाणि रोद्धुं
- Nar11.95.2-4 तुर्ये त्वय्येकभक्तिः शरणमिति भवान्हंसारूपी न्यगादीत् ॥

- Nar11.95.3-1 सन्ति श्रेयांसि भूयांस्यपि रुचिभिदया कर्मिणां निर्मितानि
 Nar11.95.3-2 क्षुद्रानन्दाश्च सान्ता बहुविधगतयः कृष्ण! तेभ्यो भवेयुः ।
 Nar11.95.3-3 त्वं चाचख्याथ सख्ये ननु महिततमां श्रेयसां भक्तिमेकां
 Nar11.95.3-4 त्वद्भक्त्यानन्दतुल्यः खलु विषयजुषां सम्मदः केन वा स्यात् ॥
 Nar11.95.4-1 त्वद्भक्त्या तुष्टबुद्धेः सुखमिह चरतो विच्युताशस्य चाशाः
 Nar11.95.4-2 सर्वाः स्युः सौख्यमय्यः सलिलकुहरगस्येव तोयैकमय्यः ।
 Nar11.95.4-3 सोऽयं खल्विन्द्रलोकं कमलजभवनं योगसिद्धीश्च हृद्या
 Nar11.95.4-4 नाकाङ्क्षत्येतदास्तां स्वयमनुपतिते मोक्षसौख्येऽप्यनीहः ॥
 Nar11.95.5-1 त्वद्भक्तो बाध्यमानोऽपि च विषयरसैरिन्द्रियाशान्तिहेतोर्-
 Nar11.95.5-2 भक्त्यैवाक्रम्यमाणैः पुनरपि खलु तैर्दुर्बलैर्नाभिजय्यः ।
 Nar11.95.5-3 सप्तार्चिर्दीपितार्चिर्देहति किल यथा भूरिदारुप्रपञ्चं
 Nar11.95.5-4 त्वद्भक्त्योघे तथैव प्रदहति दुरितं दुर्मदः क्वेन्द्रियाणाम् ॥
 Nar11.95.6-1 चित्तार्त्रीभाववमुच्चैर्वपुषि च पुलकं हर्षबाष्पं च हित्वा
 Nar11.95.6-2 चित्तं शुध्येत्कथं वा किमु बहुतपसा विद्यया वीतभक्तेः ।
 Nar11.95.6-3 त्वद्गथास्वादसिद्धाञ्जनसततमरीमृज्यमानोऽयमात्मा
 Nar11.95.6-4 चक्षुर्वत्तत्त्वसूक्ष्मं भजति न तु तथाभ्यस्तया तर्ककोट्या ॥
 Nar11.95.7-1 ध्यानं ते शीलयेयं समतनुसुखबद्धासनो नासिकाग्र-
 Nar11.95.7-2 न्यस्ताक्षः पूरकाद्यैर्जितपवनपथश्चित्तपद्मं त्ववाञ्चम् ।
 Nar11.95.7-3 ऊर्ध्वाग्रं भवयित्वा रविविधुशिखिनः संविचिन्त्योपरिष्ठात्
 Nar11.95.7-4 तत्रस्थं भावये त्वां सजलजलधरश्यामलं कोमलाङ्गम् ॥
 Nar11.95.8-1 आनीलश्लक्ष्णकेशं ज्वलितमकरसत्कुण्डलं मन्दहास-
 Nar11.95.8-2 स्यन्दार्द्रं कौस्तुभश्रीपरिगतवनमालोरुहाराभिरामम् ।
 Nar11.95.8-3 श्रीवत्साङ्गं सुबाहुं मृदुलसदुदरं काञ्चनच्छायचेलं
 Nar11.95.8-4 चारुस्निग्धोरुमम्भोरुहललितपदं भावयेयं भवन्तम् ॥
 Nar11.95.9-1 सर्वाङ्गेष्वङ्ग! रङ्गत्कुतुकमतिमुहुर्धारयन्नीश! चित्तं
 Nar11.95.9-2 तत्राप्येकत्र युञ्जे वदनसरसिजे सुन्दरे मन्दहासे ।
 Nar11.95.9-3 तत्रालीनं तु चेतः परमसुखचिदैद्वैतरूपे वितन्व-
 Nar11.95.9-4 न्नन्यत्रो चिन्तयेयं मुहुरिति समुपारूढयोगो भवेयम् ॥
 Nar11.95.10-1 इत्थं त्वद्भ्यानयोगे सति पुनरणिमाद्यष्टसंसिद्धयस्ता
 Nar11.95.10-2 दूरश्रुत्यादयोऽपि ह्यहमहमिकया सम्पतेयुर्मुरारे! ।
 Nar11.95.10-3 त्वत्सम्प्राप्तौ विलम्बावहमखिमिदं नाद्रिये कामयेऽहं
 Nar11.95.10-4 त्वामेवानन्दपूर्णं पवनपुरपते! पाहि मां सर्वतापात् ॥
 Nar11.96.1-1 त्वं हि ब्रह्मैव साक्षात्परमुरुमहिमन्नक्षराणामकार-
 Nar11.96.1-2 स्तारो मन्त्रेषु राज्ञां मनुरसि मुनिषु त्वं भृगुर्नारदोऽपि ।
 Nar11.96.1-3 प्रह्लादो दानवानां पशुषु च सुरभिः पक्षिणां वैनतेयो
 Nar11.96.1-4 नागानामस्यनन्तः सुरसरिदपि च स्रोतसां विश्वमूर्ते! ॥
 Nar11.96.2-1 ब्रह्मण्यानां बलिस्त्वं क्रतुषु च जपयज्ञोऽसौ वीरेषु पार्थो
 Nar11.96.2-2 भक्तानामुद्धवस्त्वं बलमसि बलिनां धाम तेजस्विनां त्वम् ।
 Nar11.96.2-3 नास्त्यन्तस्त्वद्विभूतेर्विकसदतिशयं वस्तु सर्वं त्वमेव
 Nar11.96.2-4 त्वं जीवस्त्वं प्रधानं यदिह भवदृते तन्न किञ्चित्प्रपञ्चे ॥
 Nar11.96.3-1 धर्मं वर्णाश्रमाणां श्रुतिपथविहितं त्वत्परत्वेन भक्त्या

- Nar11.96.3-2 कुर्वन्तोऽन्तर्विरागे विकसति शनकैः सन्त्यजन्तो लभन्ते ।
- Nar11.96.3-3 सत्तास्फूर्तिप्रियत्वात्मकमखिलपदार्थेषु भिन्नेष्वभिन्नं
- Nar11.96.3-4 निर्मूलं विश्वमूलं परममहमिति त्वद्विबोधं विशुद्धम् ॥
- Nar11.96.4-1 ज्ञानं कर्मापि भक्तिस्त्रितयमिह भवत्प्रापकं तत्र तावद्
- Nar11.96.4-2 निर्विण्णानामशेषे विषय इह भवेद्ज्ञानयोगोऽधिकारः ।
- Nar11.96.4-3 सक्तानां कर्मयोगस्त्वयि हि विनिहितो ये तु नात्यन्तसक्ता
- Nar11.96.4-4 नाप्यत्यन्तं विरक्तास्त्वयि च धृतरसा भक्तियोगो ह्यमीषाम् ॥
- Nar11.96.5-1 ज्ञानं त्वद्भक्ततां वा लघु सुकृतवशान्मर्त्यलोके लभन्ते
- Nar11.96.5-2 तस्मात्तत्रैव जन्म स्पृहयति भगवन्! नाकगो नारको वा ।
- Nar11.96.5-3 आविष्टं मां तु दैवाद्भवजलनिधिपोतायिते मर्त्यदेहे
- Nar11.96.5-4 त्वं कृत्वा कर्णधारं गुरुमनुगुणवातायितस्तारयेथाः ॥
- Nar11.96.6-1 अव्यक्तं मार्गयन्तः श्रुतिभिरपि नयैः केवलज्ञानलुब्धाः
- Nar11.96.6-2 क्लिश्यन्तेऽतीव सिद्धिं बहुतरजनुषामन्त एवाप्नुवन्ति ।
- Nar11.96.6-3 दुरस्थः कर्मयोगोऽपि च परमफले नन्वयं भक्तियोग-
- Nar11.96.6-4 स्वामूलादेव हृद्यस्त्वरितमयि! भवत्प्रापको वर्धतां मे ॥
- Nar11.96.7-1 ज्ञानायैवातियत्नं मुनिरपवदते ब्रह्मतत्त्वं तु शृण्वन्
- Nar11.96.7-2 गाढं त्वत्पादभक्तिं शरणमयति यस्तस्य मुक्तिः कराग्रे ।
- Nar11.96.7-3 त्वद्भ्यानेऽपीह तुल्या पुनरसुकरता चित्तचाञ्चल्यहेतो-
- Nar11.96.7-4 रभ्यासादाशु शक्यं वशयितुं त्वत्कृपाचारुताभ्याम् ॥
- Nar11.96.8-1 निर्विण्णः कर्ममार्गे खलु विषमते त्वत्कथादौ च गाढं
- Nar11.96.8-2 जातश्रद्धोऽपि कामानयि भुवनपते! नैव शक्नोमि हातुम् ।
- Nar11.96.8-3 तद्भूयो निश्चयेन त्वयि निहितमना दोषबुद्ध्या भजंस्तान्
- Nar11.96.8-4 पुष्णीयां भक्तिमेव त्वयि हृदयगते मङ्क्षु नङ्क्ष्यन्ति सङ्गाः ॥
- Nar11.96.9-1 कश्चित्क्लेशार्जितार्थक्षयविमलमतिर्नुद्यमानो जनौधैः
- Nar11.96.9-2 प्रागेवं प्राहि विप्रो न खलु मम जनः कालकर्मग्रहा वा ।
- Nar11.96.9-3 चेतो मे दुःखहेतुस्तदिह गुणगणं भावयत्सर्वकारी-
- Nar11.96.9-4 त्युक्त्वा शान्तो गतस्त्वां मम च कुरु विभो! तादृशीं चित्तशान्तिम् ॥
- Nar11.96.10-1 एलः प्रागुर्वशीं प्रत्यतिविवशमनाः सेवमानश्चिरं तां
- Nar11.96.10-2 गाढं निर्विद्य भूयो युवतिसुखमिदं क्षुद्रमेवेति गायन् ।
- Nar11.96.10-3 त्वद्भक्तिं प्राप्य पूर्णः सुखतरमचरत्तद्वदुद्धय सङ्गं
- Nar11.96.10-4 भक्तोत्तंसं क्रिया मां पवनपुरपते! हन्त मे रुन्धिरोगान् ॥
- Nar11.97.1-1 त्रैगुण्याद्भिन्नरूपं भवति हि भुवने हीनमध्योत्तमं य-
- Nar11.97.1-2 ज्ञानं श्रद्धा च कर्ता वसतिरपि सुखं कर्म चाहारभेदाः ।
- Nar11.97.1-3 त्वत्क्षेत्रत्वन्निषेवादि तु यदिह पुनस्त्वत्परं तत्तु सर्वं
- Nar11.97.1-4 प्राहुर्नैर्गुण्यनिष्ठं तदनुभजनतो मङ्क्षु सिद्धो भवेयम् ॥
- Nar11.97.2-1 त्वय्येव न्यस्तचित्तः सुखमयि विचरन्सर्वचेष्टास्त्वदर्थं
- Nar11.97.2-2 त्वद्भक्तैः सेव्यमानानपि चरितचरानाश्रयन्पुण्यदेशान् ।
- Nar11.97.2-3 दस्यौ विप्रे गृहादिष्वपि च सममतिर्मुच्यमानावमान-
- Nar11.97.2-4 स्पर्धासूयादिदोषः सततमखिलभूतेषु सम्पूजये त्वाम् ॥
- Nar11.97.3-1 त्वद्भावो यावदेषु स्फुरति न विशदं तावदेवं ह्युपास्तिं
- Nar11.97.3-2 कुर्वन्नैकात्म्यबोधे झटिति विकसति त्वन्मयोऽहं चरेयम् ।

- Nar11.97.3-3 त्वद्धर्मस्यास्य तावत्किमपि न भगवन्! प्रस्तुतस्य प्रणाश-
Nar11.97.3-4 स्तस्मात्सर्वात्मनैव प्रदिश मम विभो! भक्तिमार्गं मनोद्भम् ॥
- Nar11.97.4-1 तं चैनं भक्तियोगं द्रढयितुमयि! मे साध्यमारोग्यमायुर्-
Nar11.97.4-2 दिष्ट्या तत्रापि सेव्यं तव चरणमहो भेषजायेव दुग्धम् ।
Nar11.97.4-3 मार्कण्डेयो हि पूर्वं गणकनिगदितद्वादशाब्दायुरुच्चैः
Nar11.97.4-4 सेवित्वा वत्सरं त्वां तव भटनिवहैर्द्रावयामास मृत्युम् ॥
- Nar12.97.5-1 मार्कण्डेयश्चिरायुः स खलु पुनरपि त्वत्परः पुष्पभद्रा-
Nar12.97.5-2 तीरे निन्ये तपस्यन्नतुलसुखरतिः षट् तु मन्वन्तराणि ।
Nar12.97.5-3 देवेन्द्रः सप्तमस्तं सुरयुवतिमरुन्मन्मथैर्मोहयिष्यन्
Nar12.97.5-4 योगोष्मप्लुष्यमाणैर्न तु पुनरशकत्वज्जनं निर्जयेत्कः ॥
- Nar12.97.6-1 प्रीत्या नारायणाख्यस्त्वमथ नरसखः प्राप्तवानस्य पार्श्वं
Nar12.97.6-2 तुष्ट्या तोष्टूयमानः स तु विविधवरैर्लोभितो नानुमेने ।
Nar12.97.6-3 द्रष्टुं मायां त्वदीयां किल पुनरवृणोऽङ्किततृप्तान्तरात्मा
Nar12.97.6-4 मायादुःखानभिज्ञस्तदपि मृगयते नूनमाश्चर्यहेतोः ॥
- Nar12.97.7-1 याते त्वय्याशु वाताकुलजलदगलत्तोतपूर्णातिघूर्ण-
Nar12.97.7-2 त्सप्तार्णोराशिमग्ने जगति स तु जले सम्भ्रमन्वर्षकोटीः ।
Nar12.97.7-3 दीनः प्रैक्षिष्ट दूरे वटदलशयनं कञ्चिदाश्चर्यबालं
Nar12.97.7-4 त्वामेव श्यामलाङ्गं वदनसरसिजन्यस्तपादाङ्गुलीकम् ॥
- Nar12.97.8-1 दृष्ट्वा त्वां हृष्टरोमा त्वरितमभिगतः स्प्रष्टुकामो मुनीन्द्रः
Nar12.97.8-2 श्वासेनान्तर्निविष्टः पुनरिह सकलं दृष्टवान्विष्टपौघम् ।
Nar12.97.8-3 भूयोऽपि श्वासवातैर्बहिरनुपतितो वीक्षितस्त्वत्कटाक्षैर्-
Nar12.97.8-4 मोदादाश्लेष्टुकामस्त्वयि पिहिततनौ स्वाश्रमे प्राग्वदासीत् ॥
- Nar12.97.9-1 गौर्या सार्धं तदग्रे पुरभिदथ गतस्त्वत्प्रियप्रेक्षणार्थी
Nar12.97.9-2 सिद्धानेवास्य दत्त्वा स्वयमयमजरामृत्युतादीन्गतोऽभूत् ।
Nar12.97.9-3 एवं त्वत्सेवयैव स्मररिपुरपि स प्रीयते येन तस्मा-
Nar12.97.9-4 न्मूर्तित्रय्यात्मकस्त्वं ननु सकलनियन्तेति सुव्यक्तमासीत् ॥
- Nar12.97.10-1 त्र्यंशेऽस्मिन्सत्यलोके विधिहरिपुरभिन्मन्दिराण्यूर्ध्वमूर्ध्वं
Nar12.97.10-2 तेभ्योऽप्यूर्ध्वं तु मायाविकृतिविरहितो भाति वैकुण्ठलोकः ।
Nar12.97.10-3 तत्र त्वं कारणाम्भस्यपि पशुपकुले शुद्धसत्त्वैकरूपी
Nar12.97.10-4 सच्चिद्ब्रह्माद्वात्मा पवनपुरपते! पाहि मां सर्वरोगात् ॥
- Nar12.98.1-1 यस्मिन्नेतद्विभातं यत इदमभवद्येन चेदं य एतद्
Nar12.98.1-2 योऽस्मादुत्तीर्णरूपः खलु सकलमिदं भासितं यस्य भासा ।
Nar12.98.1-3 यो वाचां दूरदूरे पुनरपि मनसां यस्य देवा नुनीन्द्रा
Nar12.98.1-4 नो विद्युस्तत्त्वरूपं किमु पुनरपरे कृष्ण! तस्मै नमस्ते ॥
- Nar12.98.2-1 जन्माथो कर्म नाम स्फुटमिह गुणदोषादिकं वा न यस्मिन्
Nar12.98.2-2 लोकानामूतेय यः स्वयमनुभजते तानि मायानुसारी ।
Nar12.98.2-3 विब्रच्छक्तीरूपोऽपि च बहुतररूपोऽवभात्यद्भुतात्मा
Nar12.98.2-4 तस्मै कैवल्यधाम्ने पररसपरिपूर्णाय विष्णो! नमस्ते ॥
- Nar12.98.3-1 नो तिर्यञ्चं न मर्त्यं न च सुरमसुरं न स्त्रियं नो पुमांसं
Nar12.98.3-2 न द्रव्यं कर्म जातिं गुणमपि सदसद्वापि ते रूपमाहुः ।

- Nar12.98.3-3 शिष्टं यत्स्यान्निषेधे सति निगमशतैर्लक्षणावृत्तितस्तत्
Nar12.98.3-4 कृच्छ्रेणावेद्यमानं परमसुखमयं भाति तस्मै नमस्ते ॥
Nar12.98.4-1 मायायां बिम्बितस्त्वं सृजसि महदहङ्कारतन्मात्रभेदैर्-
Nar12.98.4-2 भूतग्रामेन्द्रियादौरपि सकलजगत्स्वप्नसङ्कल्पकल्पम् ।
Nar12.98.4-3 भूयः संहृत्य सर्वं कमठ इव पदान्यात्मना कालशक्त्या
Nar12.98.4-4 गम्भीरे जायमाने तमसि वितिमिरो भासि तस्मै नमस्ते ॥
Nar12.98.5-1 शब्दब्रह्मेति कर्मेत्यणुरिति भगवन्! काल इत्यालपन्ति
Nar12.98.5-2 त्वामेकं विश्वहेतुं सकलमयतया सर्वथा कल्प्यमानम् ।
Nar12.98.5-3 वेदान्तैर्यत्तु गीतं पुरुषपरचिदात्माभिधं तत्तु तत्त्वं
Nar12.98.5-4 प्रेक्षामात्रेण मूलप्रकृतिविकृतिकृत्कृष्ण! तस्मै नमस्ते ॥
Nar12.98.6-1 सत्त्वेनासत्तया वा न च खलु सदसत्त्वेन निर्वाच्यरूपा
Nar12.98.6-2 धत्ते यासावविद्या गुणफणिमतवद्विश्चदृश्यावभासम् ।
Nar12.98.6-3 विद्यात्वं सैव याता श्रुतिवचनलवैर्यत्कृपास्यन्दलाभे
Nar12.98.6-4 संसारारण्यसद्यस्त्रुटनपरश्रुतामेति तस्मै नमस्ते ॥
Nar12.98.7-1 भूषासु स्वर्णवद्वा जगति घटशरावादिके मृत्तिकावत्
Nar12.98.7-2 तत्त्वे सञ्चिन्त्यमाने स्फुरति तदधुनाप्यद्वितीयं वपुस्ते ।
Nar12.98.7-3 स्वप्नद्रष्टुः प्रबोधे तिमिरलयविधौ जीर्णरज्जोश्च यद्वद्
Nar12.98.7-4 विद्यालाभे तथैव स्फुटमपि विकसेत्कृष्ण! तस्मै नमस्ते ॥
Nar12.98.8-1 यद्गीत्योदेति सूर्यो दहति च दहनो वाति वायुस्तथान्ये
Nar12.98.8-2 यद्गीताः पद्मजाद्याः पुनरुचितबलीनाहरन्तेऽनुकालम् ।
Nar12.98.8-3 येनैवारोपिताः प्राङ्गिजपदमपि ते च्यावितारश्च पश्चात्
Nar12.98.8-4 तस्मै विश्वं नियन्त्रे वयमपि भवते कृष्ण! कुर्मः प्रणामम् ॥
Nar12.98.9-1 त्रैलोक्यं भावयन्तं त्रिगुणमयमिदं त्र्यक्षरस्यैकवाच्यं
Nar12.98.9-2 त्रीशानामैक्यरूपं त्रिभिरपि निगमैर्गीयमानस्वरूपम् ।
Nar12.98.9-3 तिस्रोऽवस्था विदन्तं त्रियुगजनिजुषं त्रिक्रमक्रान्तविश्वं
Nar12.98.9-4 त्रैकाल्ये भेदहीनं त्रिभिरहमनिशं योगभेदैर्भजे त्वाम् ॥
Nar12.98.10-1 सत्यं शुद्धं विबुद्धं जयति तव वपुर्नित्यमुक्तं निरीहं
Nar12.98.10-2 निर्वन्द्वं निर्विकारं निखिलगुणगणव्यञ्जनाधारभूतम् ।
Nar12.98.10-3 निर्मूलं निर्मलं तन्निरवधिमहिमोल्लासि निर्लीनमन्तर्-
Nar12.98.10-4 निस्सङ्गानां मुनीनां निरुपमपरमानन्दसान्द्रप्रकाशम् ॥
Nar12.98.11-1 दुर्वारं द्वादशारं त्रिशतपरिमिलत्षष्टिपर्वाभिवीतं
Nar12.98.11-2 संभृआम्यत्कूरवेगं क्षणमनु जगदाच्छिद्य सन्धावमानम् ।
Nar12.98.11-3 चक्रं ते कालरूपं व्यथयतु न तु मां त्वत्पदैकावलम्बं
Nar12.98.11-4 विष्णो! कारुण्यसिन्धो! पवनपुरपते! पाहि सर्वाभयौघात् ॥
Nar12.99.1-1 विष्णोर्वीर्याणि को वा कथयतु धरणेः कश्च रेणून्मिमीते
Nar12.99.1-2 यस्यैवाङ्घ्रिन्नत्रयेण त्रिजगदभिमितं मोदते पूर्णसम्पत् ।
Nar12.99.1-3 योऽसौ विश्वानि धत्ते प्रियमिह परमं धाम तस्याभियायां
Nar12.99.1-4 तद्भक्ता यत्र माद्यन्त्यमृतरसमरन्दस्य यत्र प्रवाहः ॥
Nar12.99.2-1 आद्यायाशेषकर्त्रे प्रतिनिमिषनवीनाय भर्त्रे विभूतेर्-
Nar12.99.2-2 भक्तात्मा विष्णवे यः प्रादिशति हविरादीनि यज्ञार्चनादौ ।
Nar12.99.2-3 कृष्णाद्यं जन्म वा महदिह महतो वर्णयेत्सोऽयमेव

- Nar12.99.2-4 प्रीतः पूर्णो यशोभिस्त्वरितमभिसरेत्प्राप्यमन्ते पदं तत् ॥
- Nar12.99.3-1 हे स्तोतारः! कवीन्द्रास्तमिह खलु यथा चेतयध्वे तथैव
- Nar12.99.3-2 व्यक्तं वेदस्य सारं प्रणुवत जननोपात्तलीलाकथाभिः ।
- Nar12.99.3-3 जानन्तश्चास्य नामान्यखिलसुखकराणीति सङ्कीर्तयध्वं
- Nar12.99.3-4 हे विष्णो! कीर्तनाद्यैस्तव खलु महत्स्तत्त्वबोधं भजेयम् ॥
- Nar12.99.4-1 विष्णोः कर्माणि सम्पश्यत मनसि सदा यैः स धर्मानबध्नाद्
- Nar12.99.4-2 यानीन्द्रस्यैष भृत्यः प्रियसख इव च व्यातनोत्क्षेमकारी ।
- Nar12.99.4-3 वीक्षन्ते योगसिद्धाः परपदमनिशं पस्य सम्यक्प्रकाशं
- Nar12.99.4-4 विप्रेन्द्रा जागरूकाः कृतबहुनुतयो यच्च निर्भासयन्ते ॥
- Nar12.99.5-1 नो जातो जायमानोऽपि च समधिगतस्त्वन्महिम्नोऽवसानं
- Nar12.99.5-2 देव! श्रेयांसि विद्वान्प्रतिमुहुरपि ते नाम शंसामि विष्णो! ।
- Nar12.99.5-3 तं त्वां संस्तौमि नानाविधनुतिवचनैरस्य लोकत्रयस्या-
- Nar12.99.5-4 प्यूर्ध्वं विभ्राजमाने विरचितवसतिं तत्र वैकुण्ठलोके ॥
- Nar12.99.6-1 आपः सृष्ट्यादिजन्याः प्रथममयि विभो! गर्भदेशे दधुस्त्वां
- Nar12.99.6-2 यत्र त्वय्येव जीवा जलशयन! हरे! सङ्गता एक्यमापन् ।
- Nar12.99.6-3 तस्याजस्य प्रभो! ते विनिहितमभवत्पद्ममेकं हि नाभौ
- Nar12.99.6-4 दिक्पत्रं यत्किलाहुः कनकधरणिभृत्कर्णिकं लोकरूपम् ॥
- Nar12.99.7-1 हे लोका विष्णुरेतद्भवनमजनयत्तन्न जानीथ यूयं
- Nar12.99.7-2 युष्माकं ह्यन्तरस्थं किमपि तदपरं विद्यते विष्णुरूपम् ।
- Nar12.99.7-3 नीहारप्रख्यमायापरिवृतमनसो मोहिता नामरूपैः
- Nar12.99.7-4 प्राणप्रीत्यैकतृप्ताश्चरथ मखपरा हन्त नेच्छ्या मुकुन्दे ॥
- Nar12.99.8-1 मूर्ध्नामक्षणां पदानां वहसि खलु सहस्राणि सम्पूर्य विश्वं
- Nar12.99.8-2 तत्प्रोत्क्रम्यापि तिष्ठन्परिमितविवरे भासि चित्तान्तरेऽपि ।
- Nar12.99.8-3 भूतं भव्यं च सर्वं परपुरुष! भवान्किञ्च देहेन्द्रियादि-
- Nar12.99.8-4 ष्वाविष्टो ह्युद्गतत्वादमृतसुखरसं चानुभुङ्क्षे त्वमेव ॥
- Nar12.99.9-1 यत्तु त्रैलोक्यरूपं दधदपि च ततोनिर्गतानन्तशुद्ध-
- Nar12.99.9-2 ज्ञानात्मा वर्तसे त्वं तव खलु महिमा सोऽपि तावान्किमन्यत् ।
- Nar12.99.9-3 स्तोत्रस्ते भाग एवाखिलभुवनतया दृश्यते त्र्यंशकल्पं
- Nar12.99.9-4 भूयिष्ठं सान्द्रमोदात्मकमुपरि ततो भाति तस्मै नमस्ते ॥
- Nar12.99.10-1 अव्यक्तं ते स्वरूपं दुरधिगमतमं तत्तु शुद्धैकसत्त्वं
- Nar12.99.10-2 व्यक्तं चाप्येतदेव स्फुटममृतरसाम्भोधिकल्लोलतुल्यम् ।
- Nar12.99.10-3 सर्वोत्कृष्टामभीष्टां तदिह गुणरमेनैव चित्तं हरन्ती
- Nar12.99.10-4 मूर्तिं ते संश्रयेऽहं पवनपुरपते! पाहि मां कृष्ण! रोगात् ॥
- Nar12.100.1-1 अग्रे पश्यामि तेजो निबिडतरकलायावलीलोभनीयं
- Nar12.100.1-2 पीयूषाप्लावितोऽहं तदनु तदुदरे दिव्यकेशोरवेषम् ।
- Nar12.100.1-3 तारुण्यारम्भरम्यं परमसुखरसास्वादरोमाञ्चिताङ्गै-
- Nar12.100.1-4 रावीतं नारदाद्यैविलसदुपनिषत्सुन्दरीमण्डलैश्च ॥
- Nar12.100.2-1 नीलाभं कुञ्चिताग्रं घनममलतरं संयतं चारुभङ्गया
- Nar12.100.2-2 रत्नोत्तंसाभिरामं वलयितमुदयच्चन्द्रकैः पिञ्छुजालैः ।
- Nar12.100.2-3 मन्दारस्रङ्गिवीतं तव पृथुकवरीभारमालोकयेऽहं
- Nar12.100.2-4 स्निग्धश्चेतोर्ध्वपुण्ड्रामपि च सुललितां फालबालेन्दुवीथीम् ॥

- Nar12.100.3-1 हृद्यं पूर्णानुकम्पार्णवमृदुलहरीचञ्चलभ्रूविलासै-
- Nar12.100.3-2 रानीलस्निग्धपक्ष्मावलिपरिलसितं नेत्रयुग्मं विभो! ते ।
- Nar12.100.3-3 सान्द्रच्छायां विशालारुणकमलदलाकारमामुग्धतारं
- Nar12.100.3-4 कारुण्यालोकलीलाशिशिरितभुवनं क्षिप्यतां मय्यनाथे ॥
- Nar12.100.4-1 उत्तुङ्गोल्लासिनासं हरिमणिमुकुरप्रोल्लसद्गण्डपाली-
- Nar12.100.4-2 व्यालोलत्यर्कणपाशाञ्चितमकरमणीकुण्डलद्वन्द्वदीप्रम् ।
- Nar12.100.4-3 उन्मीलद्वन्तपङ्कितस्फुरदरुणतरच्छायबिम्बाधरान्तः-
- Nar12.100.4-4 प्रीतिप्रस्यन्दिमन्दस्मितशिशिरतरं वक्त्रमुद्गासतां मे ॥
- Nar12.100.5-1 बाहुद्वन्द्वेन रत्नोज्ज्वलवलयभृता शोणपाणिप्रवाले-
- Nar12.100.5-2 नोपात्तां वेणुनालीं प्रसृतनखमयूखाङ्गुलीसङ्गशाराम् ।
- Nar12.100.5-3 कृत्वा वक्त्रारविन्द्रे सुमधुरविकसद्गागमुद्गाव्यमानैः
- Nar12.100.5-4 शब्दब्रह्मामृतैस्त्वं शिशिरितभुवनैः सिञ्च मे कर्णवीथीम् ॥
- Nar12.100.6-1 उत्सर्पत्कौस्तुभश्रूततिभिररुणितं कोमलं कण्ठदेशं
- Nar12.100.6-2 वक्षः श्रीवत्सरम्यं तरलतरसमुद्दीप्रहारप्रतानम् ।
- Nar12.100.6-3 नानावर्णप्रसूनावलिकिसलयिनीं वन्यमालां विलोल-
- Nar12.100.6-4 ल्लोलम्बां लम्बमानामुरसि तव तथा भावये रत्नमालाम् ॥
- Nar12.100.7-1 अङ्गे पञ्चाङ्गरागैरतिशयविकसत्सौरभाकृष्टलोकं
- Nar12.100.7-2 लीनानेकत्रिलोकीविततिमपि कृशां बिभ्रतं मध्यवल्लीम् ।
- Nar12.100.7-3 शक्राश्मन्यस्ततप्तोज्ज्वलकनकनिभं पीतचेलं दधानं
- Nar12.100.7-4 ध्यायामि दीप्तरश्मिस्फुटमणिरशनाकिङ्किणीमण्डितं त्वाम् ॥
- Nar12.100.8-1 ऊरू चारू तवोरू घनमसृणरुचौ चित्तचोरौ रमाया
- Nar12.100.8-2 विश्वक्षोभं विशङ्क्य ध्रुवमनिशमुभौ पीतचेलावृताङ्गौ ।
- Nar12.100.8-3 आनम्राणां पुरस्तान्नयसनधृतसमस्तार्थपालीसमुद्ग-
- Nar12.100.8-4 च्छायां जानुद्वियं च क्रमपृथुलमनोज्ञे च जङ्घे निषेवे ॥
- Nar12.100.9-1 मञ्जीरं मञ्जुनादैरिव पदभजनं श्रेय इत्यालपन्तं
- Nar12.100.9-2 पादाग्रं भ्रान्तिमज्जत्प्रणतजनमनोमन्दरोद्धारकूर्मम् ।
- Nar12.100.9-3 उत्तुङ्गाताम्रराजन्नखरहिमकरज्योत्स्नया चाश्रितानां
- Nar12.100.9-4 सन्तापध्वान्तहृत्त्रीं ततिमनुकलये मङ्गलामङ्गुलीनाम् ॥
- Nar12.100.10-1 योगीन्द्राणां त्वदङ्गेष्वधिकसुमधुरं मुक्तिभाजां निवासो
- Nar12.100.10-2 भक्तानां कामवर्षद्युतरुक्सलयं नाथ! ते पादमूलम् ।
- Nar12.100.10-3 नित्यं चित्तस्थितं मे पवनपुरपते! कृष्ण! कारुण्यसिन्धो!
- Nar12.100.10-4 हृत्वा निःशेषतापान्प्रदिशतु परमानन्दसन्दोहलक्ष्मीम् ॥
- Nar12.100.11-1 अज्ञात्वा ते महत्त्वं यदिह निगदितं विश्वनाथ! क्षमेथाः
- Nar12.100.11-2 स्तोत्रं चैतत्सहस्रोत्तरमधिकतरं त्वत्प्रसादाय भूयात् ।
- Nar12.100.11-3 द्वेधा नारायणीयं श्रुतिषु च जनुषा स्तुत्यतावर्णनेन
- Nar12.100.11-4 स्फीतं लीलावतारैरिदमिह कुरुतामायुरारोग्यसौख्यम्

Reference system:

Narskanda(1-12).dashaka (continuous!).verse-line pada

Original availability from <http://www.cuni.cz/ffiu/pandanus/search.html>

Converted to REE format at

http://www.sub.uni-goettingen.de/ebene_1/fiindolo/gretil.htm

Please send corrections to sanskrit@cheerful.com
Last updated December 4, 2002